

مفتی اعظم کی استقامت و کرامت

مصنف

مفتی محمد عابد حسین مصباحی نوری قادری



ناشر: رضا الکریم ڈپٹی

مفتی اعظم کی استقامت و کرامت

مصنف

مفتی محمد عابدین مصباحی نوری قادری
شیخ الحدیث مدرسہ فیض العلوم، جمشید پور، (جھارکھنڈ)



۵۲، ڈونٹاڈ، اسٹریٹ، کھرک، ممبئی۔ ۹

سلسلہ اشاعت نمبر ۶۷۹

نام کتاب	:	مفتی اعظم کی استقامت و کرامت
مصنف	:	مفتی محمد عابدین مصباحی نوری قادری
اشاعت خصوصی	:	بموقع ۹۳ رسالہ عرس رضوی، نوری
بار اول	:	۱۴۳۲ھ / ۲۰۱۱ء
ناشر	:	رضا اکیڈمی، ۵۲ ڈونٹاڈ اسٹریٹ، ممبئی-۹ فون: 022-66342156، فیکس: 022-66659236
طالع	:	رضا آفسیٹ، ممبئی-۳
تعداد	:	۱۱۰۰ (گیارہ سو)
خصوصی قیمت	:	Rs.20=00

فہرست مضامین

نمبر شمار	مضامین	صفحہ نمبر
۱	گفتنی۔ پیر طریقت حضرت عبدالرشید صاحب	۱۰
۲	تبصرہ جلیلہ۔ حضرت مولانا قاری فضل حق صاحب	۱۳
۳	تقدیم۔ مولانا ثاقب القادری صاحب بنارس	۱۷
۳	تأثر گرامی۔ مولانا حافظ افضل حسین مصباحی جیبی	۲۱
۴	تأثرات۔ جناب محمد سلیمان خان صاحب مدھوبنی	۲۶
۵	انتساب	۳۲
۶	پیش لفظ	۳۳
۷	حقائق بنی	۳۶
۸	مفتی اعظم کی ولادت باسعادت	۳۸
۹	بیعت و خلافت	۴۱
۱۰	مرشد کامل کی دوسری بشارت	۴۱
۱۱	ابتداء کار افتا اور مادر زاد ولی ہونے پر روشن دلیل	۴۳
۱۲	مفتی اعظم کا بچپن و جوانی، حضرت قطب مدینہ کی زبانی	۴۵
۱۳	مفتی اعظم کا اختیار و صالحین سے ہونے کا علم	۵۴
۱۴	اختیار سے ہونے کی دوسری دلیل	۵۷
۱۵	مفتی اعظم اولیاء محبوبین میں سے تھے	۵۸
۱۶	مفتی اعظم کی استقامت اور اتباع رسول کے شہ پارے	۶۳
۱۷	فرائض پر استقامت و پابندی کے نمونے	۶۴
۱۸	آپ کی بے مثال نماز اور اس کے سبب گاڑی کا رک جانا	۶۵

۶۷	عزیمت و استقامت والی عدیم النظیر نماز	۱۹
۶۸	نماز میں مفتی اعظم کا احتیاط اور عدیم المثل تقویٰ	۲۰
۷۰	خوف و ہراس کے ماحول میں بھی مسجد میں جا کر نماز کی پابندی	۲۱
۷۱	ہوائی جہاز کے سفر سے بھی اللہ کی عبادت اور نماز ہی کا قصد	۲۲
۷۶	عذر کے باوجود وضو کر کے اور کھڑے ہو کر نماز ادا کرنا	۲۳
۷۶	مفتی اعظم کے وقت اخیر کی مغرب	۲۴
۷۸	استقامت علی الواجبات کے نمونے	۲۵
۸۲	دوسرا نمونہ	۲۶
۸۳	تیسرا نمونہ	۲۷
۸۵	اتباع سنت کے نمونے	۲۸
۸۵	مفتی اعظم اور ضیافت	۲۹
۸۷	ایک مریض کی عیادت کی خاطر گورنر کی باریابی کو ٹھکرا دیا	۳۰
۸۸	مفتی اعظم نہ صرف سنت، مستحب کو بھی کلیجے سے لگاتے	۳۱
۸۹	مسئلہ مسح اور مفتی اعظم کا مستحب پر عمل	۳۲
۹۲	ٹائی پہننا حرام ہی نہیں، مستلزم کفر ہے	۳۳
۹۶	اسلام کی طرف راغب کو فوراً کلمہ کی تلقین نہ کرنا حرام بلکہ مستلزم کفر ہے	۳۴
۹۶	نیکر اور ہاف پینٹ پہننا ننگارہنے کے مترادف ہے	۳۵
۹۷	عورت کی کلائی بھی عورت ہے	۳۶
۹۷	ساڑی پہننے اور بے نقاب رہنے پر تنقید	۳۷
۹۸	تصویر کشی سے اجتناب اور بغیر فوٹو کے حج	۳۸
۱۰۲	مکروہ تنزیہی سے اجتناب کے نمونے	۳۹

۱۰۳	بائیں ہاتھ سے کام کرنا مکروہ و باعث بے برکتی ہے	۴۰
۱۰۳	مفتی اعظم کا انگریزی دواؤں سے احتراز	۴۱
۱۰۴	مفتی اعظم کے وضو اور خشوع نماز کی کیفیت	۴۲
۱۰۶	آپ کے کھانے کا طریقہ	۴۳
۱۰۶	مفتی اعظم کے چلنے کا انداز	۴۴
۱۰۷	مفتی اعظم کے سونے کا انداز	۴۵
۱۰۷	حقوق عباد کی محافظت اور غفوی لا جواب مثال	۴۶
۱۰۹	امراء و حکام سے بے اعتنائی	۴۷
۱۱۲	بے مثال توکل اور خودداری	۴۸
۱۱۴	تعمیر مدارس میں بے لوث قربانی اور آپ کا تقویٰ	۴۹
۱۱۶	نابالغ سے نذرانہ وصول نہ کرنے کا عملی پیغام	۵۰
۱۱۷	اسراف و فضول خرچی سے احتراز	۵۱
۱۱۹	انگریزی روشنائی اور حکم شرعی	۵۲
۱۱۹	جذبہ خدمت خلق نے آپ کی گاڑی چھوڑ وادی	۵۳
۱۲۱	مسئلہ اذان ثانی اور مفتی اعظم کی استقامت	۵۴
۱۲۴	مفتی اعظم کا غذا اور حرف کی تعظیم فرماتے	۵۵
۱۲۵	ایمر جنسی کے دور میں نسبندی کا زور اور آپ کی استقامت	۵۶
۱۳۰	حضرت عیسیٰ کی شان میں فوجیوں کی گستاخی اور مفتی اعظم کی جرأت ایمانی	۵۷
۱۳۱	شدھی فتنہ ارتداد اور مفتی اعظم کا مسلسل جہاد	۵۸
۱۳۵	ہیبت حق سے لیڈر کے جسم پر کپچی اور اسلام کی حفاظت	۵۹
۱۳۷	حکومت نجدی اور آپ کا اعلاء کلمہ حق	۶۰

مفتی اعظم کی	۶	استقامت و کرامت
۶۱	مسلم پرسنل لا اور مفتی اعظم	۱۳۱
۶۲	سینہ کی ہڈی کھولنا مکروہ ہے	۱۳۳
۶۳	عورت کا چہرہ بھی عورت ہے	۱۳۵
۶۴	سونے کی انگلی مرد کو حرام ہے	۱۳۵
۶۵	داہنے ہاتھ سے کھانے کی ترغیب اور لفظ انسان کا بر محل استعمال	۱۳۶
۶۶	کسی کافر کو سردار جی کہنا منع ہے	۱۳۷
۶۷	نام حبیب احمد اور شکل یہ؟	۱۳۷
۶۸	غیر اسلامی حکومت کو سرکار کہنا سخت منع ہے	۱۳۸
۶۹	غیر معتکف کو مسجد میں کھانا پینا منع ہے	۱۳۸
۷۰	اللہ کے لئے عمل کا لفظ استعمال نہیں کرنا نہ چاہئے	۱۳۸
۷۱	مسلمانوں کو بد نصیب کہنا نہیں چاہئے	۱۳۹
۷۲	گھر میں تصاویر لگانا گھر کو صنم خانہ بنانا ہے	۱۳۹
۷۳	خش خش داڑھی اور اصلاح کا احسن طریقہ	۱۵۱
۷۴	نیم آستین کے جمپر پہننے پر تنبیہ	۱۵۲
۷۵	ازالہ منکرات میں اپنوں کی بھی رعایت نہیں	۱۵۳
۷۶	آپ کی طرف لوگوں کے کھنچے جانے کی وجہ	۱۵۴
۷۷	مفتی اعظم محبت و عشق کے جھروکے سے	۱۵۵
۷۸	آپ کا عشق و وارثی نعت کی محفل میں	۱۵۷
۷۹	حرم کی زمیں اور عشق کی جلوہ ریزی	۱۵۹
۸۰	کرامت کا ظہور ولی کی صداقت پر دال ہے	۱۶۴
۸۱	مفتی اعظم کے چہرہ کی وجاہت خود کرامت تھی	۱۶۵
۸۲	صورت دیکھ کر ایک غیر مسلم کا اسلام قبول کرنا	۱۶۷

۸۳	آپ کے نائب غوث اعظم ہونے پر غوث اعظم کی شہادت	۱۶۸
۸۴	آپ کے شبیہ غوث اعظم ہونے پر شہادت	۱۷۰
۸۵	آپ سے مرید ہونا غوث اعظم کے ہاتھ میں ہاتھ دینا ہے	۱۷۲
۸۶	دلوں کے خطرات اور مفتی اعظم کا کشف	۱۷۴
۸۷	کشف و کرامت کی دوسری مثال	۱۷۵
۸۸	کشف کی تیسری مثال	۱۷۶
۸۹	گردن جھکائی اور شخص غائب کا حال بتا دیا	۱۷۶
۹۰	غیر مسلم کے یہاں کی مٹھائی اور کشف	۱۷۷
۹۱	مفتی اعظم کی نگاہ کشف اور جرأت ایمانی	۱۷۷
۹۲	صورت مشکل ہو کر کئی جگہ موجود	۱۷۹
۹۳	صورت مشکل ہونے کی دوسری مثال	۱۸۰
۹۴	بند کوٹھری سے رہائی	۱۸۱
۹۵	سلطان الاذکار کا وظیفہ اور ہر عضو سے ورد اللہ	۱۸۴
۹۶	قلب اطہر سے کلمہ کی صدا اور سادھو کا مسلمان ہونا	۱۸۶
۹۷	لا علاج بیماری اور ایک ہفتہ میں شفا	۱۸۸
۹۸	ایک ٹھوکر میں مفلوج شفا یاب	۱۸۹
۹۹	گئی بصارت ایک دم میں واپس	۱۸۹
۱۰۰	آپ کے فیض کرم سے بصارت و بصیرت ملی	۱۹۰
۱۰۱	کار کا حادثہ، اطلاع علی الغیب اور قبول دعا	۱۹۱
۱۰۲	اذان خارج مسجد پر استقامت اور دعاؤں کی اجابت	۱۹۳
۱۰۳	آپ کی دعا سے گلے کی بیماری ہمیشہ کے لیے کافور	۱۹۴
۱۰۴	وفات کے بعد بھی عقیدت مندوں کی فریادری	۱۹۵

۱۹۶	تصور شیخ اور فریادری	۱۰۵
۱۹۷	تعویذ کے اثرات	۱۰۶
۱۹۸	سالوں سے بند دوکان پھر چلنے لگی	۱۰۷
۱۹۹	ایک مظلومہ کے شوہر کو پھانسی سے رہائی	۱۰۸
۲۰۰	دونوں ہاتھ سے تعویذ لکھنا اور بیمار کو شفا ملنا	۱۰۹
۲۰۱	کئی گمراہوں کو اپنی کرامت سے سنی بنایا	۱۱۰
۲۰۲	خواب میں تلقین فرما کر وہابیت سے توبہ	۱۱۱
۲۰۵	جن اور رجال الغیب کو مرید کرنا	۱۱۲
۲۰۷	ایک جن کی آمد کا حیرت ناک واقعہ	۱۱۳
۲۰۸	نماز تہجد میں رجال الغیب کی امامت	۱۱۴
۲۰۹	بے مثال نماز اور ظہور کرامت	۱۱۵
۲۰۹	غائبانہ مرید کرنا اور ایک کرامت کا ظہور	۱۱۶
۲۱۰	آپ کی کرامت و عنایت خود مرتب کے ساتھ	۱۱۷
۲۱۱	مفتی اعظم کی ولایت کے خلاف کہنے والے پر عتاب	۱۱۸
۲۱۷	وفات اور استقامت و کرامت	۱۱۹
۲۳۳	ضمیمہ کتاب	۱۲۰
۲۳۴	مریدین کو وظائف کی تعلیم	۱۲۱
۲۳۶	حالت سجدہ میں کتنے اعضاء زمین پر رکھے جائیں	۱۲۲
۲۳۹	آپ کی عالم گیر شخصیت اور اہل سلاسل کی نظر میں قدردانی	۱۲۳
۲۴۰	ایک ضعیفہ کی قدردانی اور آپ کی روحانی پرواز	۱۲۴
۲۴۱	مفتی اعظم اور گناہ سے بیزاری	۱۲۵
۲۴۱	وہابیت سے توبہ کرا کر سنی بنادیا	۱۲۶

۱۲۷	اسپرٹ کی آمیزش کے سبب یک کھانے سے اجتناب	۲۴۲
۱۲۸	ٹینٹ ہاؤس کی درمی پر نماز پڑھنے کی بابت احتیاط	۲۴۲
۱۲۹	ثواب کا حرص اور خود سے پانی بھر کر وضو کرنا	۲۴۳
۱۳۰	نماز کی قرأت میں کامل توجہ	۲۴۳
۱۳۱	ازالہ منکرات میں کسی کی رعایت نہیں	۲۴۵
۱۳۲	قلوب انسانی پر آپ کی باتوں کا اثر	۲۴۷
۱۳۳	بعد وفات مریدین کو تبرکات سے نوازنا	۲۴۸
۱۳۴	آپ کی مجلس کے آداب اور اصلاح کا دلنشین انداز	۲۵۰
۱۳۵	غسل کرتے وقت پردے کا اہتمام	۲۵۲
۱۳۶	آخری سانس لیتے ہوئے بچہ کوئی زندگی	۲۵۳
۱۳۷	اپنی کرامت سے حج کرا دیا	۲۵۵
۱۳۸	غیر محرموں کے مصافحہ اور قدم بوسی سے اجتناب	۲۵۸
۱۳۹	قبر میں منکر نکیر کے سوالوں کا جواب بتاتے ہوئے	۲۵۸
۱۴۰	مفتی اعظم کی نگاہ کشف	۲۵۹
۱۴۱	مفتی اعظم اور امر بالمعروف و نہی عن المنکر	۲۶۰
۱۴۲	طلبہ کی ایذا رسانی پر صبر	۲۶۱
۱۴۳	طلبہ کے لیے مفتی اعظم کی بہترین نصیحت	۲۶۳
۱۴۴	مفتی اعظم کی دریادلی	۲۶۳
۱۴۵	مفتی اعظم اور مہمان نوازی	۲۶۷
۱۴۶	مفتی اعظم کی دعا سے تین اولاد	۲۶۷
۱۴۷	مفتی اعظم اور سرکارِ سرکائی	۲۶۶

بسم الله الرحمن الرحيم

گفتنی

از قلم: پیر طریقت جناب الحاج صوفی عبدالرشید صاحب قادری
 باری نگر ٹیکو جمشید پور خلیفہ اول حضرت خواجہ نظام الدین بدایونی سنبالی علیہ الرحمہ
 باری تعالیٰ کی مدو ثناء جتنی بھی کی جائے کم ہے، یقیناً اس پاک پروردگار نے ہماری
 ہدایت و فلاح کے لئے ایک سے ایک ہادی اور رہنما فرش گیتی پر جلوہ افروز فرمائے، جنہوں
 نے رب تعالیٰ کی دی ہوئی قوت و تصرف و فطری صلاحیت کے ذریعہ قلوب انسانی کو ضلالت
 و گمراہی سے نکال کر راہ راست پر لایا اور ایک معبود حقیقی کی یاد میں لگا دیا۔ ہم نے جس دور
 میں آنکھ کھولا وہ دور فتنہ کا دور تھا، بد مذہبوں نے ہر چہار جانب سے اپنا سراٹھایا اور اہل حق کو
 جادہ شریعت سے ڈگدینا چاہا مگر ہزاروں رحمتیں اور لاکھوں سلام ہوں علمائے بریلی و مشائخ
 بدایوں پر کہ ان برگزیدہ ہستیوں نے اپنی استقامت علی الحق اور گونا گوں کرامتوں کے
 ذریعہ ضلالت و بد مذہبیت کے بادِ سموم کا ڈٹ کر مقابلہ کیا اور امت مرحومہ کے دلوں میں
 عشق رسالت کی صور پھونک دی۔ انھیں پاک طینتوں میں ایک عظیم عبقری شخصیت شہزادہ
 اعلیٰ حضرت، تاجدار اہل سنت حضور مفتی اعظم ہند مصطفیٰ رضا خاں بریلوی قدس سرہ کی ہے۔
 آپ تادم اخیر شریعت مطہرہ پر استقامت برتتے رہے، کردار اور گفتار میں نمونہ سلف رہے
 اور آپ سے اتنی کرامتیں معرض وجود میں آئیں کہ غوثِ زمن اور شبیہ غوثِ اعظم سے یاد
 کئے جاتے رہے۔

زیر نظر کتاب ”مفتی اعظم کی استقامت و کرامت“ اسی عبقری شخصیت کی زندگی کے
 چند گوشوں پر مشتمل ہے۔ مواد کی فراہمی، اس کی ترتیب پھر قارئین تک پہنچانے میں مصنف
 کتاب حضرت مولانا عابد حسین صاحب مصباحی قبلہ نے کس قدر کوشش و محنت سے کام لیا
 ہے وہ کتاب کی دلکشی ہی سے ظاہر و عیاں ہے۔ بلاشبہ یہ کتاب عوام و خواص کے لئے تحفہ

جدید ہے۔ اس لئے اسے ہر گھر اور ہر دل میں ہونا چاہئے تاکہ حضور مفتی اعظم ہند علیہ الرحمۃ والرضوان کے فیوض و برکات اور کتاب کے انوار سے دل تاریک کو روشنی حاصل ہو۔

کچھ سبق آموز اہم باتیں جو حضور مفتی اعظم کے تعلق سے آپ بتی ہیں انہیں مصنف موصوف کے اصرار پر یہاں قلمبند کر دینا مناسب سمجھتا ہوں۔ پہلے میں بھی راہ طریقت اور پیری مریدی کے رمز سے ناواقف تھا۔ مدرسہ فیض العلوم جمشید پور اور اس کے نائب مہتمم حضرت مولانا عرفان احمد صاحب مرحوم کی دین ہے کہ مجھے بھی علم کی روشنی ملی۔ خواہش تھی کہ میں بھی کسی کا ہو جاتا۔ اس تجسس میں بہت سارے پیران عظام سے ملا۔ رئیس اڑیسہ حضور مجاہد ملت شاہ حبیب الرحمن علیہ الرحمۃ والرضوان سے بھی ملاقات کا شرف حاصل کیا اور بیعت کے لئے ہاتھ آگے بڑھایا مگر انہوں نے صاف لفظوں میں کہا، آپ کا حصہ میرے پاس نہیں ہے۔ آپ کا پیر کوئی دوسرا ہے جو بڑی شخصیت کا مالک ہے۔ ابھی تلاش جاری رکھئے، پھر مدوح مکرم تاجدار اہل سنت حضور مفتی اعظم ہند علیہ الرحمۃ والرضوان کی طرف میرے دل کا کھنچاؤ ہوا کہ آپ کی شخصیت سیاروں کے بیچ چودھویں کے چاند کے مثل تھی۔ مگر ادھر سے بھی ناکامی ہوئی۔ دل کی کیفیت بدلتی رہی، جستجو جاری رہی، یہاں تک کہ اجیر شریف پہنچا اور حضور سلطان الہند علیہ الرحمۃ والرضوان کے دربار عالی میں حاضری دی اور لولگایا پھر آستانہ سے باہر آکر مسجد اولیاء کے پاس کچھ دوری پر تھا کہ مسجد اولیاء میں فروکش ایک بزرگ پر نظر پڑی جو منبر شریف پر تشریف فرما تھے۔ جب ان کے قریب پہنچا تو انہوں نے میری طرف اشارہ کرتے ہوئے کہا کہ جلد دو رکعت نماز پڑھ لو۔ بعد نماز انہوں نے اپنے قریب بلایا اور سلسلہ میں داخل کر لیا۔ اس وقت میں سکتہ میں پڑ گیا کہ یہ کیا ہو گیا۔ اتنے میں آپ نے فرمایا، میں کیا کروں ادھر غریب نواز کی طرف سے اشارہ ہو رہا تھا کہ اس بچہ کو جلد سلسلہ میں داخل کر لیا جائے، اس لئے میں نے داخل کر لیا۔ ہاں ایک بات ضرور ہے کہ ادھر کسی چیز کی کمی نہیں ہے۔ آپ پر منحصر ہے کہ آپ کیسے حاصل کریں گے۔ آپ سمجھیں اور آپ کا کام۔ اشارے کا یہ جملہ میرے لئے تیر بہدف کا کام کر گیا اور میں نے ہر پہلو سے اپنے کو اپنے پیر پر نچھاور کر دیا، پھر عنایت کی اس قدر بارش ہوئی کہ حضرت کے

خلفاء میں اولیت کے درجہ پر فائز ہونے کا شرف مل گیا۔ یہ بزرگ حضرت خواجہ نظام الدین بدایونی تھے جنہوں نے میرے اوپر تادم اخیر فیض رسانی کا سلسلہ جاری رکھا۔ آپ کے اور سیدنا حضور مفتی اعظم مصطفیٰ رضا کے مابین بڑے گہرے مراسم تھے۔ آپ کے ان کے قدرداں تھے اور وہ آپ کے۔ اس کا اندازہ ذیل کے واقعہ سے لگایا جاسکتا ہے۔

حضور مفتی اعظم ہند علیہ الرحمۃ والرضوان سے ملاقات کا شوق بار بار کچو کے لگاتا تھا اور یہ تمنا انگڑائی لیتی تھی کہ کاش حضور مفتی اعظم سے ملاقات ہو جاتی اور آپ کے شرف دیدار و فیوض و برکات سے نوازا جاتا حتیٰ کہ آپ کا ورد مسعود جمشید پور ہوا اور ذرا کرنگر جمشید پور میں جناب حاجی الطاف صاحب مچھلی والے کے یہاں قیام پذیر ہوئے۔ خبر ملنے پر علی الفور میں وہاں پہنچا دیکھا کہ آپ ایک حجرہ میں جلوہ بار ہیں اور کمرہ مریدین و متوسلین سے کھچا کھچ بھرا ہوا ہے۔ ایک چاند کا ہالہ اور اس کے ارد گرد کہکشاں کی انجمن ہے۔ بالکل جگہ خالی نہ تھی کہ اندر جاتا، اسلئے کمرہ کے دروازہ پر اکڑ بیٹھ گیا۔ اتنے میں آپ کی نظر میرے اوپر پڑ گئی۔ آپ نے فوراً ایک مولانا صاحب کو جو اس وقت آپ کی خدمت میں تھے بھیجا۔ مولانا موصوف نے مجھ سے کہا حضرت آپ کو یاد فرما رہے ہیں۔ جیسے ہی میں آپ کے پاس پہنچا آپ کھڑے ہو گئے۔ میں نے قدم بوسی کی۔ بعد مصافحہ آپ نے مجھے اپنے پاس ہی بیٹھالیا اور فرمایا آپ کے پیر کون ہیں۔ میں نے کہا، حضرت نظام الدین قادری بدایونی دامت برکاتہم العالیہ۔ اتنا سننا تھا کہ مجھے گلے سے لگا کر بھیج لیا اور فرمایا، میں بھی تو خواجہ میاں کا ہوں، میں بھی تو خواجہ میاں کا ہوں، آپ کو نہیں معلوم ان کے گھرانے کا احسان ہمارے گھرانے پر کس قدر ہے۔ اتنے میں ناشتہ آ گیا۔ جونہی ناشتہ اور چائے سے فارغ ہوئے کہ ایک شخص بھٹڑ کو چیرتے ہوئے قریب پہنچا اور مودب ہو کر عرض کیا، حضور! مجھے بہت ضروری کام ہے، باہر جانا ہے، ایک تعویذ عطا کر دیجئے۔ آپ نے مولانا موصوف کو حکم دیا کہ کاغذ و قلم لائیے۔ جونہی انھوں نے قلم کے ساتھ کاغذ کی کاپی حضرت کی طرف بڑھائی حضرت کی نظر کاپی پر پڑ گئی۔ دیکھا کہ کاپی کے اوپر انگریزی میں کچھ لکھا ہوا ہے، آپ نے کاپی کو ٹھکراتے ہوئے فرمایا تعویذ لکھنے کے لئے انگریزی کاپی لاتے ہو، دوسری کاپی لاؤ۔

دوسری سادی کاپی لائی گئی جس پر رکھ کر آپ نے تعویذ لکھا۔ پھر میری طرف مخاطب ہو کر فرمایا، کہ لوگ چلے آتے ہیں اور کہتے ہیں حضرت! بیوی بیمار ہے، نوکری نہیں مل رہی ہے، دوکان نہیں چل رہی ہے، قرضدار ہوں، دعا کر دیجئے، تعویذ دیجئے۔ حالانکہ یہ سب مقدر کی بات ہے، ہوتی ہی رہتی ہے، مگر کوئی آکر یہ نہیں کہتا کہ اللہ اور اللہ کے رسول صلی اللہ علیہ وسلم کی محبت اور دین و ایمان کی سلامتی کے لئے دعا فرما دیجئے۔ بتائیے، ہم لوگوں کا یہی کام رہ گیا ہے کہ بیٹھ کر ان امور کے لئے تعویذات لکھتے رہیں۔ میں نے ہمت کر کے عرض کیا، حضور اس کو رائج کس نے کیا، آپ ہی جیسی شخصیتوں نے اس کو رواج دیا ہے، اسلئے اب اس کو بھی لے کر ہی چلنا ہوگا۔ حضرت نے فرمایا، ہاں یہ بات تو ہے مگر بزرگوں سے وہ چیز بھی مانگنی چاہئے جس سے اللہ و رسول (جل و علا و صلی اللہ علیہ وسلم) کی رضا و خوشنودی اور معرفت الہی حاصل ہو۔ اس واقعہ سے یہ عیاں ہو جاتا ہے کہ حضور مفتی اعظم قدس سرہ کردار و عمل اور حسن اخلاق کے پیکر تھے۔ جب ہی تو فرمایا، میں بھی خولجہ پیا کا ہوں۔ نیز یہ حضرات نسبت کا بڑا احترام کرتے تھے اسی لئے مجھ جیسے حقیر کو بھی بہت کچھ نوازا اور اپنے گلے سے لگا لیا۔ یہ بھی ثابت ہوا کہ یہ حضرات نفع خلق کیلئے دعا و تعویذ ضرور کرتے ہیں مگر ہمیشہ خوشنودی مولیٰ کی فکر میں رہتے ہیں۔ اگر آپ بھی خوشنودی مولیٰ کے طلب گار ہیں تو زیر نظر کتاب کو زیب نظر کیجئے اور تاجدار اہل سنت کی زندگی کے اوراق کو الٹ کر پڑھئے اس میں سب کچھ ملے گا۔ شعر

وجود انکا ہے یا میزان حسن و قبح ہستی کی

اسی معیار پر کھوٹا کھرا معلوم ہوتا ہے

عبدالرشید قادری نظامی

بانی و صدر مدرسہ قادریہ نظام العلوم

غوث نگر۔ کپالی۔ جمشید پور

۱۳، ذی الحجہ ۱۴۲۳ھ

تبصرہ جلیلہ

از: رشحات قلم بدر العلماء سند القراء حضرت العلام
حافظ وقاری علامہ مولانا فضل حق خان صاحب بانی و مہتمم دارالعلوم غوثیہ جمشید پور

نحمدہ و نصلی علی رسولہ الکریم
ولایت، بادشاہی، علم، اشیا کی جہانگیری
یہ سب کیا ہیں فقط ایک نکتہ ایمان کی تفسیریں

محبت ذی الاحترام حضرت العلام مفتی اسلام قاضی انام جناب مولانا عابد حسین
صاحب مصباحی قادری برکاتی رضوی نوری زید مجتہد استاذ مدرسہ فیض العلوم جمشید پور نے
”مفتی اعظم کی استقامت و کرامت“ نام کی کتاب بڑے ہی عالمانہ فاضلانہ محققانہ لہجہ و
نثر مرتب تصنیف فرما کر باگاہ فاضل ابن الفاضل ابن الفاضل مفتی اعظم عالم مقتدائے
اہل سنت، نازش ملت سیدی و سندی آقائی و ماوائی و ملجائی و مرشدی ابولبرکات محی الدین المسمی
آل رحمٰن المعروف الشاہ مصطفیٰ رضا خاں صاحب قدس سرہ میں گلہائے عقیدت و حقیقت
نچھاور کرنے کا شرف حاصل کیا ہے اور دنیا کو علم و عمل صالح کے لیے ایک نمونہ پیش کرنے کی
سعادت حاصل کی جس میں بامراد نظر آرہے ہیں۔ اور کیوں نہ ہو لفظ مصباحی بتا رہا ہے کہ
ان پر فیضان حافظ ملت ہے اور جس کا شہب قلم بزرگوں کی نگرانی میں جولاں ہوا سے ٹھوکر
نہیں لگ سکتی وہ بے لگام نہیں ہو سکتا۔

طالب علمی کا زمانہ تھا مبارکپور اشرفیہ میں شہزادہ اعلیٰ حضرت کا چرچا سنا، خیال ہوا
کہ بڑے باپ کے بیٹے ہیں اس لیے آسمان شہرت پر ان کا آفتاب جگمگا رہا ہے۔ چند دنوں
بعد معلوم ہوا کہ حضرت مفتی اعظم گھوسی تشریف لارہے ہیں۔ شوق دیدنے کشاں کشاں
گھوسی پہنچا دیا۔ معلوم ہوا کہ حضرت جلسہ گاہ میں تشریف لارہے ہیں عجب منظر تھا۔ آفتاب

ولایت، ماہتاب ہدایت، اپنی پوری تابانیوں کے ساتھ جانب جلسہ گاہ محو خرام تھا۔ دراز قد سر پر نیابت نبی کا زریں تاج، لکھنوی چکن کی عبا زیب تن تھی۔ دائیں بائیں محافظ دستہ اور دو رویہ شمع ولایت کی پروانے نثار ہو رہے تھے، نعرہ تکبیر، نعرہ رسالت اور مفتی اعظم تاجدار ولایت کی پرشوق صدا نے فضا میں نغمگی پیدا کر دی تھی۔ نگاہ پڑتے ہی قلب نے سجدہ نیاز لٹایا ”سُبْحَانَكَ يَا مَنْ فِي رُجُومِهِمْ“ کا جلوہ جہاں آرا دیکھا، اللہ کے نور کی رعنائیاں ان کی جبین سعادت کی بلائیں لے رہی تھیں چہرے کا تقدس بول رہا تھا کہ یہ کسی معمولی انسان کا چہرہ نہیں۔ اسٹیج کے قریب پہنچتے ہی لوگ سرو قد بہر تعظیم کھڑے ہو گئے اور سلام سنت اسلام کی تیاری کر رہے تھے کہ آپ نے سب پر سبقت فرمائی اور السلام علیکم کی دلکش آواز فضا میں لہرا گئی۔ سب نے فرط محبت و عقیدت سے جواب سلام و دست بوسی کا شرف حاصل کیا۔ بہزار جاہ و جلال، عظمت و کمال ادب سے دوزانو تشریف فرما ہو کر رونق اسٹیج ہوئے۔ تخت کے نیچے سامنے ہی ایک صاحب باریش تشریف فرما تھے اور تخت پر ایک بے ریش۔ حضرت نے مسنون چہرہ والے کو تخت پر بیٹھایا اور بے داڑھی والے کو نیچے اتار دیا۔ اللہ رے اعزاز سنت! غالباً سحر البیان فصیح اللسان حضرت مولینا ابوالوفا فصیحی مرحوم، بحر العلوم مفتی عبدالمنان صاحب مدظلہ العالی اور فقیہ الہند حضرت علامہ مفتی شریف الحق صاحب مرحوم جیسی شخصیتیں اور دیگر چوٹی کے علماء جلوہ بار تھے ایسا لگ رہا تھا کہ چودہویں رات کا ماہ کامل اپنی پوری دل فریب ضیا پاشیوں کے ساتھ سریر آرائے بزم ہے اور دیگر ستارے گرد قمر جگمگا رہے ہیں۔

سنا ہے کہ سحبان الہند مولینا ابوالوفا صاحب فصیحی کی جن کے سامنے فصاحت و بلاغت لونڈی کی طرح ہاتھ باندھی کھڑی رہا کرتی تھی، کہیں تقریر دل پذیر ہو رہی تھی، فصاحت و بلاغت کے موتی لٹا رہے تھے، بحر تقریر میں موجیں اٹھ رہی تھیں کہ گرداب بلا میں بیان فصیحی الجھا یعنی زبان سحر طراز سے یہ جملہ نکل گیا کہ ”کہکشاں کی مانگ کی قسم“ اب کیا تھا اقلیم سخن کا تاج ور، علم و دانش کا شہنشاہ دفعات تعزیرات اسلامی کے تحت حکم تو بہ نافذ

فرماتا ہے۔ سراوج کھکشاں سرنگوں۔

الحمد للہ کہ مجھے ہم کلامی و ہم طعمی و ہم سفری کا شرف حاصل رہا۔ کچھ چھ مقدسہ کا واقعہ مفتی عابد صاحب نے اپنے انداز میں بیان فرمایا۔ چند نفری ٹولی کے ساتھ مصروف خدمت تھا۔ در دوسری وجہ سے طبیعت گراں بار تھی، دل میں سوچا کہ اجازت ملتی تو کسی گوشے میں آرام کرتا۔ خیال آتا تھا کہ آپ نے باصرار اپنے دونوں دست انور سے پکڑ کر صرف مجھے ہی روک دیا اور بڑے ہی کریمانہ و مشفقانہ انداز سے فرمایا کہ آپ بس کیجئے۔ جب بھی یہ واقعہ یاد آ جاتا ہے تو دست پر نور کا لمس محسوس کرتا ہوں۔ یہ آپ بیتی ہے، یہ امر واقعہ ہے۔ اب مجھے جادہ حق سے کون ہٹا سکتا ہے۔ یقیناً اللہ تعالیٰ ہی اپنے بندوں میں جس کا چاہے دل روشن کر دیتا ہے۔

جہاں بانی سے ہے دشوار تر کار جہاں نبی

جگر خوں ہو تو چشم دل میں ہوتی ہے نظر پیدا

مفتی عابد صاحب کی کتاب ”مفتی اعظم کی استقامت و کرامت“ کو جستہ جستہ دیکھا، نہ جانے کتنی راتوں کی نیند، دن کا آرام تھج کر اور کہاں کہاں کی خاک چھان کر موصوف نے ان بکھرے ہوئے موتیوں کو سلک تحریر میں پرو دیا ہے۔ مولیٰ تعالیٰ ان کے قلم میں اور زور، روانی و پختگی عطا فرمائے۔ اور کوئی کوتاہی ہوئی ہو تو معاف فرمائے۔

فجزاہ اللہ جزاء خیرا کثیرا

محمد فضل حق مصباحی

خادم دارالعلوم غوثیہ نظامیہ ذاکر نگر آزاد نگر جمشید پور

۶/۲۲ / ۱۴۲۳ھ مطابق یکم ستمبر ۲۰۰۲ء

تقدیم

از قلم: حسان زمن خطیب الہند مولینا شمس الدین صاحب ثاقب القادری

صدر المدرسین الجامعة الحمیدیہ شکر تالاب بنارس

پیکر رشد و ہدایت مفتی اعظم کی ذات

عامل قرآن و سنت مفتی اعظم کی ذات

اتباع دیں میں ثاقب استقامت کے طفیل

تھی کرامت ہی کرامت مفتی اعظم کی ذات

(ثاقب القادری)

شہزادہ مجدد اعظم، ہند کے مفتی اعظم، شبیہ غوث اعظم، عارف باللہ، مولانا الشاہ مصطفیٰ رضا خان قادری نوری بریلوی علیہ الرحمہ والرضوان، سرزمین دنیا پر توفیق الہی کا نمونہ تھے۔ یوں تو اس دنیا کو مسافر خانہ بھی کہتے ہیں کہ کتنے آئے اور گئے اور ابن آدم کی آمد و رفت کا یہ سلسلہ صبح قیامت تک جاری و ساری رہے گا مگر بعض شخصیتیں اتنی قدر آور، باکمال اور ہمہ جہت ہوتی ہیں کہ جس رخ سے دیکھا جائے مکمل نظر آتی ہیں اور ان کے اندر مذہبیت کوٹ کوٹ کر بھری ہوتی ہے، ایسے افراد مدتوں بعد جنم لیتے ہیں اور اپنے انمٹ نقوش چھوڑ کر مالک حقیقی کے جلوؤں میں گم ہو جاتے ہیں، پھر دیوانگان شوق ان کے نقوش ہستی کو چومتے اور بکھرے ذروں کو سمیٹ کر حریم عقیدت سجاتے ہیں۔

مت سہل ہمیں جانو پھرتا ہے فلک برسوں

تب خاک کے پردوں سے انسان نکلتا ہے

مفتی اعظم ہند کی شخصیت ایسی ہی تھی، گوشہائے حیات کا مطالعہ کرنے سے یہ

منکشف ہوتا ہے کہ بحمد اللہ جہاں آپ علوم و معارف کے بحر ذخار تھے وہاں اتباع شریعت

میں عزیمت و استقامت کی اس بلندی پر جلوہ بارتھے جہاں پر ہر ادا کرامت ہی کرامت نظر آتی ہے۔ اور جہاں انسان کے وجود سے کاملیت کی مہک محسوس ہوتی ہے۔ ایسا کیوں نہ ہو؟ مفتی اعظم کی ولادت اور نشو و نما ایک ایسے گھرانے میں ہوئی جو نیکی اور علم و عمل پر استوار تھا آباء و اجداد کی نیکیاں اولاد کے لیے سودمند اور نفع بخش ہوتی ہیں۔ مفتی اعظم طفولیت سے شباب تک اپنے والد ماجد کی آغوش تربیت میں رہے۔ اس تربیت نے آپ کو صلاح و علم، تقویٰ و طہارت اور عزیمت و استقامت کی مکمل تصویر بنا دیا۔ بلاشبہ فضل و کمال کا یہ انمول سرمایہ انہیں مقدس باپ امام احمد رضا خاں محدث بریلوی اور جد امجد فقیہ زماں مولانا نقی علی خاں و قطب زماں مولانا رضا علی خاں علیہم الرحمۃ والرضوان سے ورثہ میں ملا تھا، زیر نظر کتاب ”مفتی اعظم کی استقامت و کرامت“ اسی حقیقت کا ایک آئینہ ہے جس میں نقوش حیات کے ساتھ ساتھ احکام شرعیہ کے تعلق سے حضور مفتی اعظم کی استقامت کے نمونے اور بقیض استقامت کرامت کے جلوے نظر آتے ہیں۔

آنکھ والا تیرے جو بن کا تماشا دیکھے

دیدہ کو رکھو کیا آئے نظر کیا دیکھے

اس شاہکار کے مؤلف نقیب الاولیاء حضرت مولانا مفتی عابد حسین صاحب قادری، نوری، مصباحی زید مجدد و حجبہ جماعت اہل سنت کے باکمال، بااخلاق، باوضع، باکردار، باشرع اور بافیض عالم دین ہیں۔ سرحد ہند و نیپال سے متصل مردم خیز سنیت انگیز قصبہ لوکھا (ضلع مدھوبنی بہار) کے ایک متمول اور دین دار گھرانے میں ۱۹۶۵ء میں پیدا ہوئے۔ ابتدائی تعلیم اپنے والد معظم شیر سنیت حضرت مولانا الحاج محمد یونس قادری رضوی حامدی (علیہ الرحمہ) سے پائی۔ پھر دو سال جامعہ شمس العلوم گھوسی اور چھ سال عربی یونیورسٹی الجامعۃ الاشرفیہ مبارکپور میں رہ کر وقت کے مایہ ناز و جلیل القدر اساتذہ کی درس گاہوں سے علمی خوشہ چینی کی۔ ذہانت و فطانت کے ساتھ کتب دوستی نے جماعت میں ممتاز کر دیا اور اپنے اساتذہ و معاصرین کی آنکھوں کے تارے بن گئے۔ دوران طالب علمی ہی میں روحانیت کی طلب میں مرشد و شیخ کے متلاشی ہوئے اور تاجدار اہل سنت حضور مفتی اعظم ہند رضی

المولٰی عنہ و عتابہ کے اسیر ہو گئے، امین شریعت علامہ سبطین رضا خاں بریلوی سے خلافت و اجازت عطا ہوئی۔ شمس العلماء حضرت مفتی نظام الدین صاحب الہ آبادی سے اجازت حدیث پائی، فقیہ العصر مفتی شریف الحق امجدی (علیہ الرحمہ) نے اجازت افتاء و حدیث سے نوازا، اور محدث کبیر علامہ ضیا المصطفیٰ صاحب قادری صاحب نے اجازت فقہ سے سرفراز فرمایا جبکہ اصح الکتاب بعد کتاب اللہ بخاری شریف آپ ہی سے پڑھی۔ جامعہ اشرفیہ سے فراغت کے بعد اساتذہ کے ایماء پر مناظر اہل سنت علامہ ارشد القادری صاحب کے جامعہ فیض العلوم جمشید پور ٹاٹا میں بحیثیت استاذ تشریف فرما ہوئے۔ امتداد زمانہ کے ساتھ ذمہ داریاں بڑھتی رہیں اور آج اسی ادارے میں مسند نشیں ہو کر ایک ذمہ دار مفتی و شیخ الحدیث کی حیثیت سے طالبان علوم دینیہ اور عوام الناس کو مستفیض فرما رہے ہیں۔

یہ رتبہ بلند ملا جس کو مل گیا

ہر شخص کے نصیب میں دار و رسن کہاں

حضرت مفتی صاحب سے میرا لگاؤ عقیدت کی حد تک ہے۔ شاید ایک خاص وجہ یہ ہو کہ میں ضلع مدھو بنی میں جس قصبہ کا رہنے والا ہوں وہاں بچہ تعالیٰ علماء خصوصاً قدیم و جدید مصباحی برادران کی ایک ٹیم ہے اور ان سب میں متفقہ طور پر حضرت مفتی صاحب علمی لیاقت کے ساتھ ساتھ اخلاقیات اور حزم و اتقا میں بے مثال نظر آتے ہیں۔ فقیران کی علمی صلاحیت اور فنی کمال سے زیادہ ان کے اخلاص و اخلاق سے متاثر ہے۔ بلاشبہ ان میں گونا گوں خوبیوں کے باوجود ایسی ہر دل عزیز متانت و سنجیدگی اور مروت و ملنساری کسی مرد خدا کے التفات کا فیضان اور پروردگار کا خاص عطیہ ہے، پہلے تو حضرت موصوف نے اس کتاب کا ذکر کیا تو ان کی تدریسی مصروف زندگی میں توفیق الہی کا یہ کرشمہ دیکھ کر طبیعت پھڑک اٹھی، اور پھر تقدیم کی صورت میں جب مجھے اپنے تاثرات رقم کرنے کا مطالبہ فرمایا تو اپنی بے بساطی پر ندامت سی محسوس ہونے لگی کیونکہ جامعہ اشرفیہ مبارکپور کے ایام تعلیم میں جو شوق تحریر ابھرا تھا اور جس کی سرفرازیوں میں۔ ”عصر حاضر کا چیلنج اور اس کا مقابلہ، تذکرہ شمس

المشاخ، کلام نوری میں کلام رضا کا انعکاس، اور یاد حبیب، جیسی کتابیں (جس میں بعض غیر مطبوعہ ہیں) تیار ہوئیں۔ افسوس! اب وہ ذوق، تدریسی مصروفیات اور تقریری اسفار میں دب کر رہ گیا ہے، لیکن یہاں حاکم اور محکوم بہ دونوں ہی میرے لیے قابل احترام تھے۔ اس لیے نصیب کی ارجحندی سمجھ کر میں نے قبول کر لیا۔ اور ٹوٹے پھوٹے لفظوں میں اپنے احساسات پر درق طاس کر دیے، اپنی بے بضاعتی کی وجہ سے کتاب بالاستیعاب مطالعہ تو نہ کر سکا البتہ سرسری مطالعہ سے اس نتیجہ پر پہونچا ہوں کہ کتاب کی ترتیب میں حضرت مفتی صاحب نے وسعت مطالعہ و عرق ریزی سے مضامین کی فراہمی میں کامیاب و ناجواب کوشش فرمائی ہے۔ کیونکہ مفتی اعظم کی استقامت و کرامت کے تعلق سے اجتماعی ذخیرے کی شکل میں اب تک کوئی کتاب میری نظر سے نہیں گذری۔ عرفانی و نورانی طرز حیات کے اجالوں سے اپنے دل و دماغ کو جگمگانے کیلئے ورق الیٹے اور ایک سچے عاشق رسول کی نوری حیات میں کھو جائیے۔ دعا ہے کہ رب قدیر حضرت موصوف کی حیات اور اوقات میں برکتیں عطا فرمائے اور مزید قلمی کارنامے انجام دیتے رہنے کی توفیق مرحمت فرمائے۔ آمین بجاہ سید المرسلین صلی اللہ تعالیٰ علیہ وسلم

یارب ہر ابھرار ہے داغ جگر کا باغ

ہر مہ مہ بہار ہو ہر سال سال گل

بسم الله الرحمن الرحيم

تاثر گرامی

از رشحات قلم عمدۃ الحفاظ فخر القراء فاضل جلیل حضرت مولانا حافظ افضل حسین صاحب

مصباحی ایم، اے، مگدھ یورنیورسٹی، گیا

تمام حمد و ثنا اس پاک رب العزت کے لیے جس نے ہم انسانوں کو قسم قسم کے انعامات سے سرفراز فرمایا۔ اور ہدایت و بزرگی سے سرفراز کرنے کے لیے انبیاء و مرسلین کا مقدس گروہ اتارا۔ پھر اولیاء کرام اور علماء عظام کو جلوہ گر فرما کر ان کے فیوض و برکات سے دلوں کی دنیا کو آباد کیا۔ اس فرش گیتی پر ایک سے ایک برگزیدہ ہستی آتی رہی اور رشد و ہدایت کا چراغ روشن کر گئی، ڈوبی نبضیں چھڑائیں۔ انسان کو انسانیت کے آداب سکھائے اور کامیابی کی ڈگر پر لا کر ہماری نظروں سے اوجھل ہو گئے، مگر ہم کو یونہی بے یار و مددگار نہ چھوڑا بلکہ جاتے جاتے اپنا نائب ضرور چھوڑا۔ انھیں ناسین میں ماہتاب علم و فن، تاجدار اہل سنت، رہبر شریعت، آفتاب ولایت، نائب غوث اعظم، حضور مفتی اعظم کی ذات گرامی ہے۔

تاجدار اہل سنت حضور مفتی اعظم ہند چودہویں صدی ہجری کے عشرہ اول میں اس خاک دان گیتی پر جلوہ گر ہوئے اور پندرہویں صدی کے اوائل میں دار فانی کو خیر باد کہا۔ اپنی عمر کے بانوے سال تک قلوب انسانی کو جلا بخشتے رہے، اپنی زندگی کا لمحہ لمحہ عبادت خدا، اطاعت مصطفیٰ اور خدمت ملت بیضا میں صرف کیا۔ گم گشتگان راہ کو راہ راست پر لایا۔ اور مردہ دلوں کو زندگی بخشی۔ انہوں نے فتویٰ نویسی اور بیعت و ارادت کے ذریعہ رشد و ہدایت اور خدمت خلق کے تعلق سے وہ کارہائے نمایاں انجام دیئے ہیں جنہیں رہتی دنیا تک بھلایا نہیں جاسکتا۔ آپ محبوبیت عظمیٰ کے درجہ پر فائز تھے۔ جس کی کار فرمائی یہ

ہوئی کہ لوگ آپ کی محبت میں وارفتہ ہوتے چلے گئے۔ انسانوں کا امنڈتا ہوا سیلاب آپ کی طرف بڑھتا رہا، آپ کو مقبولیت عامہ حاصل ہوئی اور آپ کی خدمات جلیلہ و مساعی جلیلہ کو خوب سراہا گیا۔

حضور مفتی اعظم ہند نے بھٹکتے مسافروں کی راہ یابی کے لیے بہت سارے انمٹ نقوش چھوڑے ہیں۔ جن پر عمل پیرا ہو کر انسان منزل مقصود سے بآسانی ہمکنار ہو سکتا ہے۔ لیکن رسول خدا صلی اللہ تعالیٰ علیہ وسلم کے نقش قدم پر چل کر سنتوں کی دلکشی ذہن و فکر میں اتارنے اور اپنے زور کرامت سے دین اسلام کی صداقت و حقانیت کو دلوں تک منتقل کرنے میں وہ اپنی مثال آپ تھے۔ آپ اتباع رسول میں استقامت علی الشریعت کا پیکر نور بنکر جلوہ گر رہے۔ اور آسمان ولایت پر کرامات کانیر درخشاں بنکر چمکتے رہے۔

آپ کی حیات طیبہ کے انہیں دواہم گوشوں کو زیر نظر کتاب ”مفتی اعظم کی استقامت و کرامت“ میں اجاگر کیا گیا ہے۔ استقامت فی الدین کا ایسا جوہر آپ کے اندر نمایاں تھا کہ شریعت مصطفیٰ پر آخر دم تک سختی سے کار بند رہے۔ اس سے سرمونہ پھرے۔ واجبات تو واجبات سنن و مستحبات کو بھی ہاتھ سے جانے نہ دیا۔ ساری زندگی منہیات سے بچتے رہے اور اوامر الہی بجالانے میں مشغول رہے۔ سیدنا اعلیٰ حضرت قدس سرہ کی استقامت فی الدین سے آراستہ صحبت بابرکت سے حاصل شدہ فیضان کا اعتراف کرتے ہوئے خود ”الملفوظ“ کے دیباچہ میں رقمطراز ہیں۔

’اس صحبت کی برکت نے (مجھے) انسان کر دیا، اس زمانے میں کہ آزادی کی تند ہوا چل رہی ہے۔ کیا عجب تھا کہ میں غریب بھی اس باد صرصر کے تیز جھونکوں سے جہاں صد ہائیں المصیر پہنچے، وہیں جا رہتا مگر اپنے مولیٰ کے قرباں جس کی نظر عنایت نے پکا مسلمان بنا دیا۔ والحمد للہ علی ذالک۔ اب نہ وہ خودی جو بیخود بنائے تھی نہ وہ مدہوشی جو بے ہوش کیے تھی۔ نہ وہ جوانی کی امنگ نہ کسی قسم کی اور کوئی ترنگ۔‘

پھر چند سطر بعد فرماتے ہیں۔

”غرض میری جان ان پاک قدموں پر قربان، جب سے یہ قدم پکڑے، آنکھیں کھلیں، اچھے برے کی تمیز ہوئی اپنا نفع و زیاں سوچھا، منہیات سے تابعدار و احترام کیا اور اوامر کی بجا آوری میں مشغول ہوا۔“

کیا سمجھا آپ نے! دیدہ دل کھولے اور دیکھیے، آج شاید ہی آپ کو کوئی ایسا انسان ملے گا جسے اپنے ایمان و عمل پر اس قدر وثوق ہو اور دعوے سے یہ کہہ سکتا ہو کہ میں کامل و پکا مسلمان ہوں، تمام منہیات سے حتی المقدور بچتا ہوں اور تمام اوامر کو بجالاتا ہوں کیونکہ اس دور قحط الرجال میں اس مثال کا حامل ہونا سب کے بس کی بات نہیں۔ مگر مفتی اعظم ہند ہیں کہ تحدیثِ نعمت کے طور پر حقیقت و واقعہ کا برملا اظہار کر رہے ہیں اور یہ انہیں زیب بھی دیتا ہے۔ ثبوت کے طور پر قدرت نے آپ کے مومن کامل ہونے پر کرامت کی مہر بھی لگا دی تھی اور اتنی کثیر تعداد میں آپ سے کرامات کی جلوہ سامانیاں ہوئیں کہ آپ کے دور میں کسی اور کے تعلق سے نہ سنی گئیں۔ مفتی اعظم کی استقامت فی الدین اور کرامات کو کتاب ہذا میں بیشمار شواہد و امثال سے ثابت کیا گیا ہے، جنکو زیب نظر کرنے کے بعد یہ فیصلہ کرتے دیر نہیں لگتی ہے کہ حضور مفتی اعظم ہند فقیہ اعظم اور مفتی اعظم ہی نہ تھے بلکہ زبردست صاحب فضیلت و کرامت اور صاحب تقویٰ و طہارت بھی تھے جس کا شہرہ چہار دانگ عالم میں تھا، کل بھی تھا اور آج بھی ہے، اور صبح قیامت تک رہے گا۔ جن کی ولایت و بزرگی کو عوام سے لے کر علما تک اور علما سے لیکر مشائخ تک نے تسلیم کیا ہے۔ وہ محض شیخ الہند ہی نہ تھے شیخ الکمل تھے۔ وہ مظہر غوث اعظم تھے اور مظہریت اتنا زبردست کار فرما تھی کہ صرف انسانوں ہی کے پیر نہ تھے جن کے بھی پیر تھے۔ وہ صرف عوام کے پیر نہ تھے بلکہ خواص کے بھی تھے۔ ان کے گرویدہ عوام سے زیادہ علما تھے علما سے زیادہ پیران طریقت تھے، حضرت مصنف نے بڑی عرق ریزی کے ساتھ ان حقائق کو اس مجموعہ میں اجاگر کر دیا

ہے۔ جس کی چاشنی سے پڑھنے کے بعد آپ خود بھی محفوظ ہو گئے۔

اس کتاب کے مصنف مفتی عابد حسین مصباحی نوری قادری صاحب میرے سگے چچا ہیں بلکہ رضاعی بھائی بھی۔ ہم دونوں کا بچپن اور جوانی ایک ساتھ گزری ہے ہر دکھ درد میں ہم ایک دوسرے کے ساتھ رہے ہیں۔ مادر علمی الجامعۃ الاشرفیہ مبارکپور میں چھ سال تک ہم دونوں ایک ساتھ رہے۔ البتہ وہ مجھ سے ایک درجہ اوپر تھے۔ دور طالب علمی ہی سے صاحب وقار و ذی صلاحیت شمار کیے جاتے رہے ہیں ہمارے سبھی اساتذہ کرام کے درمیان محبوب نظر تھے۔ ہر سال الجامعۃ الاشرفیہ میں اپنی جماعت میں اول نمبر سے پاس ہوتے رہے اور علماء و مشائخ کے ہاتھوں انعامات سے نوازے جاتے رہے جس کے سبب طلبہ میں بھی مقبول تھے۔ شعبان ۱۹۸۶ء میں انکی مادر علمی سے فراغت ہوئی۔ اور اسی سال شوال میں مناظر اہل سنت علامہ ارشد القادری صاحب کی فرمائش اور شارح بخاری مفتی شریف الحق امجدی علیہ الرحمۃ والرضوان اور استاذ مکرم محدث کبیر علامہ ضیاء المصطفیٰ صاحب دامت برکاتہم العالیہ کے حکم پر ہندوستان کی عظیم درس گاہ مدرسہ فیض العلوم جمشید پور میں آپ کی تقرری ہوئی۔ اور آج سولہ سال سے وہیں خدمت افتا اور خدمت حدیث کا کام انجام دے رہے ہیں۔ ہم دونوں نے اپنی ابتدائی تعلیم اپنے دادا مرحوم الحاج مولینا محمد یونس رضوی حامدی قادری سے حاصل کی اور انکی صحبت بانیفیس سے چچا جان نے بھی حظ وافر پایا اور میں نے بھی۔ البتہ جہاں تک میری فہم ناقص کا تعلق ہے تو میں اس نتیجہ پر پہونچا ہوں کہ ان کے اندر ذہنی و تعلیمی انقلاب اور ان کی علمی زندگی میں نمایاں فرق حضور مفتی اعظم ہند قدس سرہ کے دامن سے وابستہ ہونے اور ان کے قدموں میں آنے کے بعد ہی ہوا۔

میں ۱۹۷۹ء میں الجامعۃ الاشرفیہ مبارکپور میں جماعت اولیٰ میں تھا حضرت مفتی اعظم قدس سرہ جناب نعمان صاحب کے یہاں مبارکپور تشریف لائے۔ چچا صاحب موصوف کو آپ کی تشریف آوری کی بابت معلوم ہوا تو آپ مبارکپور پہونچ کر تاجدار اہل سنت علیہ الرحمہ

سے بیعت ہو گئے پھر جامعہ ہی میں تعلیم حاصل کرنے پر امن کا دل جم گیا تو چند ماہ بعد جامعہ میں داخلہ لے لیا اور تادم فراغت یہیں کے ہو کر رہے، اسی نسبت رضویت اور فیضانِ قادریت سے متاثر ہو کر اپنے پیرومرشد کی شان میں یہ سوغات انہوں نے پیش کی ہے جو سنتوں کے لیے لازوال تحفہ ہے۔ معلومات کا بہترین ذخیرہ بھی ہے اور شریعتِ مصطفیٰ پر عمل پیرا ہونے والوں کے لیے خوب تر مشعلِ راہ بھی۔ جس میں دعوتِ علم بھی موجود ہے اور دعوتِ عمل بھی۔ دعا ہے مولیٰ عزوجل ان کی اس کاوش کو قبول فرمائے اور توشہٗ آخرت کا سامان بنائے۔

آمین بجاہ سید المرسلین صلی اللہ تعالیٰ علیہ وسلم

محمد افضل حسین جیبی مصباحی

لوکھامدھوبنی (بہار)

۱۰ محرم الحرام ۱۴۲۲ھ

بسم الله الرحمن الرحيم

تاثرات

از: معالی القاب جناب محمد سلیمان خان صاحب لوکھا بازار مدھوبنی (بہار)
میں نے کتاب ”مفتی اعظم کی استقامت و کرامت“ کو ملاحظہ کیا۔ الحمد للہ اسے
بہت مفید پایا۔ رہبر شریعت، واقف اسرار طریقت سیدی حضور مفتی اعظم ہند مصطفیٰ رضا
قدس سرہ کے سوانحی خاکہ پر قابل قدر اضافہ ہے۔

مفتی اعظم ہند اس عظیم ہستی کا نام ہے جس نے اپنے پورے وجود کو ذکر الہی، عشق
رسالت پناہی، خدمت دین اور خدمت خلق میں لگا دیا۔ ہزاروں گمراہوں کو راہ راست پر
لایا اور لاکھوں ہدایت یافتگان کو مقاصد و مطالب سے ہمکنار کیا۔ سب سے پہلے انہوں نے
اپنے اعمال صالحہ کی استقامت لوگوں کے سامنے پیش کی پھر اپنی کرامات کے ذریعہ دلوں کو
منور کیا۔ قریب سے آپ کی زندگی کو دیکھنے اور پڑھنے والے بخوبی جانتے ہیں کہ سنتوں کے
مرکز عقیدت بریلی شریف کی خانقاہ اور مرکزی دارالافتاء کو آپ نے وہ زیب و زینت اور
فروغ بخشا کہ امام اہل سنت سیدنا علی حضرت قدس سرہ کے جانشین ہونے کی حیثیت سے
سجادگی کا حق ادا کر دیا۔ اور پوری زندگی اہل سنت و جماعت کے قلوب کی دھڑکن بن کر
رہے۔ سبھوں کی نگاہ عقیدت آپ ہی کی طرف مرکوز رہی، بلاشبہ آپ کل بھی ہمارے قلوب
کی دھڑکن تھے اور آج بھی، کل بھی ہمارے محسن تھے اور آج بھی، آپ کل بھی دلوں کی دنیا
آباد کر رہے تھے اور آج بھی، کل بھی ہمارے حاجت روا تھے اور آج بھی، اور صبح قیامت تک
رہیں گے اس لیے جو کچھ آپ کی شان میں کہا گیا یا لکھا گیا اس کے آپ واقعہ مصداق ہیں۔

زیر نظر کتاب ”مفتی اعظم ہند کی استقامت و کرامت“ عزیز مولا نا مفتی عابد
حسین مصباحی نوری قادری کی تصنیف جلیل ہے۔ اللہ تبارک و تعالیٰ کی نعمت کا شکر یہ ادا
کرتے ہوئے میں بہت فخر سے کہتا ہوں کہ دولت بے بہا پر مشتمل اس کتاب کے مصنف

میرے ہی گاؤں لوکھا بازار ضلع مدھوبنی بہار کے رہنے والے ہیں۔ ہمارے ہی درمیان یہ پلے بڑھے۔ میں نے ان کا بچپن دیکھا، جوانی دیکھی۔ الحمد للہ! یہ ہمارے بیچ اخلاق و کردار کے لحاظ سے بہت ممتاز و اعلیٰ رہے ہیں۔ انہوں نے ایسے ممتاز خاندان میں جنم لیا ہے جو نجابت و شرافت کے اعتبار سے بہت ہی اونچا مقام رکھتا ہے۔ ان کے آباء و اجداد کو بخوبی جانتا ہوں۔ ان کی امتیازی شان میری نگاہوں کے سامنے ہے۔ ان کے پردادا شیخ حسین بخش مرحوم بہت ہی اچھے اور اونچے خیالات کے انسان تھے۔ رکھ رکھاؤ شاہانہ تھا، ٹھاٹھ باٹھ سے رہتے تھے، حقہ کے بہت عادی تھے۔ کسی کی مجال نہیں کہ ان کے مخصوص حقہ میں منہ لگا دے، اس کا تمباکو بھی مخصوص قسم کا ہوتا تھا، پانچوں وقت کے نمازی تھے، شان استغناء کے مالک تھے۔ کافی زمین رکھتے تھے، اسی سے گزر بسر ہوتا تھا۔ یہ معزز برادری سے تعلق رکھتے تھے، شیخ تھے مگر شجاعت و بہادری کے سبب انگریزوں کی طرف سے خان کا ٹائٹل ملا تھا۔ درمان خان مرحوم کے والد امین خان عرف امین خان مرحوم لوکھا آپ ہی کے خاندان سے تھے۔ لغبود خان صاحب بھی آپ کے رشتے میں آتے ہیں۔ آپ وطن عزیز کھڑولی (در بھنگہ) کو چھوڑ کر لوکھا میں آباد ہو گئے اور یہاں سے اتنا مانوس ہوئے کہ پھر پلٹ کر وہاں نہ گئے۔

عزیزم موصوف کے دادا شیخ محمد ابراہیم مرحوم (م ۱۹۷۷ء) بھی بہت نیک سرشت کے تھے۔ بہت ہی منکسر المزاج سیدھے سادے انداز میں رہنے والے، تکلف سے بہت دور اور نماز و روزہ کے بہت پابند تھے۔ مسجد رضا لوکھا میں اکثر وہی اذان دیا کرتے تھے۔ بہت ہی صابر و شاکر رہتے۔ ان کے مقبول بارگاہ ہونے کی یہ بین دلیل ہے کہ ان کی وفات کو اٹھائیس سال کا عرصہ گزر گیا مگر اب تک ان کی قبر نہ دھنسی، جوں کی توں ہے۔ اسی طرح مرحوم کی زوجہ مرحومہ حنیفہ خاتون (م ۱۹۷۷ء) کی بھی قبر پچیس سال سے یونہی ہے کیوں کہ یہ بھی پابند صوم و صلاۃ تھیں اور ہمارے محلہ کی عورتوں کو نماز کا طریقہ سکھاتی اور نماز پڑھوایا کرتی تھیں۔

ان حضرات کی نیک نفسی اور دعا ہی کا صلہ کہا جاسکتا ہے کہ گاؤں میں سب سے پہلے عالم اسی خاندان میں الحاج مولانا محمد یونس رضوی کے نام سے پیدا ہوئے اور سب سے

پہلے حافظ بھی مولانا حافظ افضل حسین مصباحی کے نام سے جلو گر ہوئے اور حج و زیارت سے بھی اس گاؤں میں سب سے پہلے حاجی موصوف ہی سرفراز ہوئے، ان کے حج کے موقع پر ۱۹۸۳ء میں حج و زیارت کے تناسب سے کچھ اشعار میں نے بھی لکھ کر ان کی واپسی پر پڑھے تھے۔ اس طرح اس گاؤں میں حجاج کا سلسلہ بھی چل پڑا حتیٰ کہ آپ کے خلف اکبر حاجی عبدالحق صاحب اب تک دو حج کر چکے ہیں۔

عزیزی موصوف کے والد گرامی الحاج مولانا محمد یونس رضوی، قادری، حامدی مرحوم (م ۱۹۹۲ء) کو بھی میں بہت قریب سے جانتا ہوں وہ میرے درسی رفیق تھے۔ عالم نبیل فاضل جلیل حضرت مولانا اسحاق علیہ الرحمۃ والرضوان کے پاس ہم دونوں ساتھ پڑھتے تھے مگر خوش قسمتی سے وہ منظر اسلام بریلی شریف وغیرہ چلے گئے اور بقیہ تعلیم کی تکمیل کی۔ خوش الحانی کے ساتھ قراءت کرنے میں وہ اپنی مثال آپ تھے۔ جس وقت وہ فارغ ہو کر آئے اور اپنے علمی فیضان سے قلوب انسانی کو منور کرنے لگے تو آپ کی تقریر سننے کے لیے ایک بھیڑ جمع ہو جاتی تھی، قراءت اتنے اچھوتے انداز میں کرتے تھے کہ چلتا مسافر رک جاتا تھا۔ بچے جوان بوڑھے سب کے سب محو حیرت ہو جایا کرتے تھے۔ یہ وہ وقت تھا کہ استاذی مولانا اسحاق علیہ الرحمہ کے علاوہ اس گاؤں یا علاقہ میں علما کا دور دور تک نام و نشان نہ تھا جبکہ دیوبندیوں اور غیر مقلدوں کا سخت یلغار تھا۔ اس کے نتیجے میں مولانا موصوف کو کئی مناظرے بھی کرنے پڑے۔ یکہتہ کا مولوی ممتاز دیوبند سے فارغ ہو کر آیا تو اس نے بد مذہبیت کی زہر افشانی بہت زور و شور سے شروع کر دی۔ اس خباثت پسند سے بھی آپ نے مناظرہ کیا اور اسے شکست فاش دی۔ اسی طرح آج سے ستائیس سال قبل ایک مرتبہ رام پرشاد کی اس بلڈنگ میں مولوی ممتاز سے آپ کا مناظرہ ہوا جہاں پہلے ہسپتال تھا اور اسے اور اس کے ہمنوا بدرالدین کھیا گیدر گنج کونا کوں چنا چنا پڑا۔ یہ آخری اور فیصلہ کن مناظرہ تھا اس کے بعد پھر کبھی علاقے کے دیوبندی اور غیر مقلد سر نہ اٹھا سکے آپ کے اندر صلابت دینی، طلاقت لسانی، اور زور بیانی بدرجہ اتم تھی اس لیے استاذ الاستاذہ حضرت مولانا اسحاق صاحب مرحوم آپ کو بہت چاہتے تھے اور خود ایک بزرگ و متحر عالم ہونے کے

باوجود آپ کو مناظرہ کے لیے آگے بڑھاتے۔ ایک مرتبہ کا واقعہ ہے کہ حضرت مولانا مرحوم کا ایک دیوبندی مولوی سے مناظرہ ٹھن گیا۔ وقت مقررہ پر آپ نے مناظر کی حیثیت سے اپنے شاگرد رشید مولانا محمد یونس رضوی ہی کو پیش کیا۔ موصوف نے مسلک اہل سنت کے اثبات اور دیوبندیت کے ابطال میں دلائل کا انبار لگا دیا کہ اس دیوبندی کو منہ کی کھانی پڑی۔ میلاد خوانی اور تبلیغ دین کے لیے گاؤں گاؤں آپ گشت فرماتے تھے اور ادھر بھی بد مذہبوں سے آپ کا سابقہ پڑتا تھا ببا اوقات مناظرے میں کافی کتابوں کے ساتھ حاضر ہوتے تھے کتب برداری کا کام آپ کے مخصوص تلامذہ کے ذمہ تھا جن میں الحاج عبدالحق رضوی کا نام سرفہرست ہے۔ اس طرح دیوبندیت کی آگ سے ہمارا گاؤں الحمد للہ محفوظ رہ گیا اور آج بھی بد مذہبوں کی یہاں دال نہیں گلتی ہے۔ بفضلہ تعالیٰ اس قصبہ کو یہ شرف حاصل ہے کہ یہاں اٹھارہ علماء و حفاظ ہیں اور جو جہاں ہے علم و فن و شہرت کا آفتاب و ماہتاب بن کر چمک رہا ہے اور شاید ہی ان میں سے کوئی ایسا ہو جو بلا واسطہ یا بالواسطہ مولانا موصوف کا شاگرد نہ ہو۔ اس تناظر میں لو کہنا، اس کے مضافات اور مشرقی نیپال کے سنوار نے میں ان کا اہم کردار رہا ہے اور اس خصوص میں بھی مولانا موصوف ممتاز رہے ہیں کہ نیپال ترائی میں کچھ لوگ مسلمان بھی کہلاتے تھے اور گھروں میں بت بھی رکھے ہوئے تھے اور مخصوص وقتوں میں ان کی پوجا یا اس سے استمداد کرتے تھے۔ موصوف ان علاقوں کا دورہ کرتے اور ان بتوں کو گھروں سے نکلوا کر تجدید ایمان کرواتے تھے۔

اسی عالم جلیل فاضل نبیل کے چشم و چراغ ہیں عزیزم مولانا عابد حسین مصباحی۔ یہ الجامعۃ الاشرفیہ مبارکپور میں چھ سال زیر تعلیم رہے۔ اور اب سولہ سال سے مشرقی ہند کی مرکزی درسگاہ جامعہ فیض العلوم جمشید پور میں علمی فیضان بانٹ رہے ہیں۔ آج موصوف نے اس گرانقدر کتاب کو لکھ کر میرا اور اہل محلہ کا سراونچا کر دیا ہے۔ اللہ ان کے درجات بلند فرمائے۔ آمین آمین آمین بجاہ سید المرسلین صلی اللہ تعالیٰ علیہ وسلم وآلہٖ جمعین۔ فقط

محمد سلیمان خان۔ لو کہنا۔ بدھوبنی

تاریخ ۱۳/۳/۲۰۲۰ء

بسم الله الرحمن الرحيم

تاثر گرامی

از قلم: استاذ العلماء ادیب شہیر حضرت مولانا نصیر احمد صاحب

استاذ مدرسہ فیض العلوم جمشید پور

غوث زمن، تاجدار اہل سنت حضور مفتی اعظم ہند سیدنا الشاہ مصطفیٰ رضا خاں بریلوی قدس سرہ ایسے متبع شریعت و صاحب کشف و کرامت ولی کامل گذرے ہیں جن کے تقویٰ و طہارت اور ولایت و بزرگی کی عطر بیز خوشبوئیں ان کی ظاہری زندگی ہی سے دور دور تک پھیلی ہوئی ہیں۔ ہر گھر میں ان کا ذکر، ہر زبان پر ان کا تذکرہ، ہر دل میں ان کی یاد گل بھی تھی اور آج بھی ہے۔ ان کے فیضان نظر سے لاکھوں نہیں کروڑوں افراد ملت فیضیاب ہوئے اور ہو رہے ہیں۔ آپ جس دور میں جلوہ فگن تھے وہ کوئی قحط الرجال کا دور نہ تھا بڑے بڑے علماء و مشائخ کا دور تھا۔ مگر ان سب میں آپ چاند کی حیثیت رکھتے تھے باقی سارے سیارے گردِ قدر گردش کر رہے تھے سمجھوں نے آپ ہی کو اپنا ماویٰ و ملجا و پیشوایٰ جانا اور متفقہ طور پر تاجدار اہل سنت، غوث زمن، شبیہ غوث اعظم جانشین علی حضرت اور مفتی اعظم مانا۔ آپ کے فتویٰ کو حتمی اور آپ کے فیصلے کو آخری فیصلہ قرار دیا۔ عشق رسالت اور اتباع شریعت میں آپ کندن ہو گئے تھے جس کے جلوے کرامتوں کی شکل میں آئے دن آپ سے معرض وجود میں آتے رہتے تھے۔

زیر نظر کتاب اسم با سمنی ہے جس میں حضور مفتی اعظم ہند کی حیات کے صرف دو پہلوؤں کو معرض تحریر میں لایا گیا ہے۔ ایک استقامت علی الشریعت اور دوسرے کرامت۔ اور دونوں پہلوؤں سے متعلق بعض مضامین رسالوں میں چھپ چکے ہیں مگر اس کا ایک بڑا حصہ وہ ہے جو اب تک صفحہ قرطاس کی زینت نہ بن سکا تھا اسے اس کتاب میں

دیکھا جاسکتا ہے۔ میں مقتدائے ملت حضرت مولانا مفتی محمد عابد حسین صاحب قبلہ مصباح نوری قادری خلیفہ حضرت علامہ سبطین رضا خاں بریلوی کی تصنیف ہذا کے سلسلے میں محنت و مشقت، کد و کاوش اور عرق ریزی کی داد دیتا ہوں۔ اور دعا کرتا ہوں کہ اللہ تعالیٰ انہیں ان کی محنتوں کا دونوں جہاں میں بہترین صلہ عطا فرمائے۔

اس کتاب کی ترتیب دینے کے بعد سب سے پہلے موصوف نے نظر ثانی کے لیے میرے حوالے کیا۔ میں نے الحمد للہ اسے بغور پڑا۔ اور جہاں اصلاح کی ضرورت تھی کر دی ہے۔ ماشاء اللہ میں نے اسے بہت عمدہ پایا، حق تعالیٰ اپنے حبیب صلی اللہ تعالیٰ علیہ وسلم کے طفیل اسے قبول عوام و خواص کرے اور موصوف کے لیے ذخیرہ دنیا و عقبی بنائے۔

نصیر احمد قادری

خادم شعبہ تدریس مدرسہ فیض العلوم جمشید پور

۱۵ رجب المرجب ۱۴۳۳ھ

مطابق ۲۳/۹/۲۰۰۲

بسم الله الرحمن الرحيم

انتساب

اپنے تمام

پیران عظام و محسنین فخامہ اور اساتذہ کرام
کے نام!

جن کے فیضان کرم نے مجھ جیسے بے بضاعت کو سیدی و مرشدی مفتی اعظم محمد
مصطفیٰ رضا خاں نوری بریلوی قدس سرہ کی بارگاہ اقدس میں خراج عقیدت پیش کرنے کے
لائق بنایا۔ خصوصاً

- (۱) محبوب سبحانی قطب ربانی سیدنا الشیخ عبدالقادر جیلانی رضی اللہ تعالیٰ عنہ
- (۲) امام اہل سنت اعلیٰ حضرت سیدنا امام احمد رضا خاں محدث بریلوی قدس سرہ
- (۳) سید المشائخ سیدنا ابوالحسن احمد نوری مارہروی قدس سرہ
- (۴) فقیہ اعظم حضرت علامہ اختر رضا خاں ازہری میاں قبلہ بریلی شریف
- (۵) شبیہ مفتی اعظم امین شریعت علامہ سبطین رضا خاں قبلہ بریلوی
- (۶) استاذ الاساتذہ حضرت علامہ حافظ عبدالشکور صاحب، الجامعۃ الاشرفیہ مبارکپور
- (۷) محقق عصر استاذ گرامی حضرت مفتی نظام الدین صاحب، الجامعۃ الاشرفیہ مبارکپور
- (۸) والد گرامی الحاج مولانا محمد یونس رضوی حامدی علیہ الرحمہ، لوکھا، مدھوبنی

محمد عابد حسین مصباحی نوری قادری

خادم مدرسہ فیض العلوم

دھتکی ڈیہہ جمشید پور (جھارکھنڈ)

فون نمبر 2228277

پیش لفظ

(۱) تاجدار اہل سنت سیدنا حضور مفتی اعظم ہند علیہ الرحمۃ والرضوان کا مجھ حقیر پر احسان عظیم ہے کہ انہوں نے ۱۹۷۹ء میں بیعت و ارادت کے شرف سے نواز کر اپنے غلاموں میں شامل کر لیا اور جامِ محبت ایسا پلایا کہ طالبانِ علوم کے اسباق کا کوئی دن ایسا نہیں گزرتا جس میں آپ کا نام نامی اسمِ گرامی کے ذکر یا آپ کے حوالے سے دعوتِ علم و عمل سے متعلق کسی عطرین واقعہ کے ذکر سے مشامِ جاں کو معطر نہ کرتا ہوں گا۔ آپ کے ذکر میں میں اپنے طور پر روح کی بالیدگی، قلب کا سرور اور آنکھوں کی ٹھنڈک محسوس کرتا ہوں اور اس میں لذت و چاشنی اور کیف و لطف پاتا ہوں..... نسبتِ قادریت و رضویت کا والہانہ عشق و محبت کا رفر مار ہا۔ اور یہ تمنا اور آرزو ایک زمانے تک مچلتی رہی کہ اپنے پیرومرشد کے حالات زندگی کو قید تحریر میں لا کر آپ کی بارگاہ میں خراجِ عقیدت پیش کرنے کی سعادت حاصل کروں اور آپ کے ثناخوانوں میں اپنا چہرہ لکھوا لوں۔

اس جذبہٴ دروں نے کئی مرتبہ جھنجھوڑا مگر مصروفیات آڑے آتی رہیں۔ بالآخر شہنشاہِ بغداد پیرانِ پیر، روشن ضمیر، حضرت دستگیر رضی اللہ تعالیٰ عنہ کی نگاہِ کرم نے مساعدت کی اور اس کام کے لیے کمر بستہ ہو گیا۔ پھر القا ہوا کہ ایسے موضوع پر قلم اٹھاؤں جواب تک تشنہ لب ہے۔ چنانچہ ایک رمضان المبارک کی تعطیل میں یکسو ہو کر بیٹھ گیا اور ایک ایسے عنوان کی طرف عنانِ قلم کو جنبش دیا جو ایک طرف مرشدی مفتی اعظم قدس سرہ کی زندگی کے مختلف گوشے کو اجاگر کرتا ہے تو دوسری طرف سنتِ رسول پر استقامت برتنے اور علم و عمل کے راستے پر لا کھڑا کرنے میں مینارۂ نور کا کام کرتا ہے۔ اب دیکھنا یہ ہے کہ میں اپنی کاوش میں کہاں تک کامیاب ہو سکا ہوں اور اسلامی برادران اس کو زیبِ نظر کر کے کس قدر اس

سے فیضیاب ہونے کی سعادت حاصل کرتے ہیں، اس کا فیصلہ آپ کے ذمہ چھوڑتا ہوں البتہ مجھے بھرپور احساس ہے کہ بار بار نظر ڈالنے کے باوجود کتاب ہذا میں کسی جہت سے کچھ نہ کچھ غلطی رہ ہی جائیگی، اس لیے قارئین کرام سے گزارش ہے کہ جہاں کہیں خامی پائیں فوراً مطلع کریں تاکہ آئندہ ایڈیشن میں اس کی اصلاح کر دی جائے۔

(۲) میں بے حد ممنون ہوں اپنے استاذ گرامی محقق عصر الحاج مفتی محمد نظام الدین رضوی صاحب قبلہ الجامعۃ الاشرفیہ کا کہ بے پناہ مصروفیات کے باوجود اپنے شیخ و مرشد سے محبت کا ثبوت دیتے ہوئے حضرت نے کتاب ہذا پر نظر ثانی فرما کر خادم کی ہمت افزائی فرمائی..... اور بہت سارے مقام پر اصلاحات فرما کر کتاب کو وقیع اور قابل قدر بنادیا ہے۔ نظر ثانی کے بعد ایک خط میں آپ رقمطراز ہیں:-

”شروع میں آپ کی کتاب کے ۶۰ صفحات سے زیادہ کا مطالعہ کیا ایک صحیح اندازہ ہونے پر پھر ورق گردانی اور عناوین اور قدرے ضروری مضامین کے پڑھنے پر اکتفا کیا جہاں کہیں مجھے خامی محسوس ہوئی اپنے طور پر درست کر دیا ہے۔“

”مجموعی اعتبار سے آپ کی یہ کتاب پسند آئی۔ ماشاء اللہ آپ نے اس موضوع پر کافی محنت اور مطالعہ کے ساتھ مواد کو فراہم کیا ہے اور آپ اپنی اس کاوش میں کامیاب بھی ہیں۔“ ”خدائے پاک آپ سے مزید خدمات جلیلہ مقبولہ لے۔ آمین“

(۳) بندہ اپنے کن کن کرم فرماؤں کا شکریہ ادا کرے۔ اللہ درجات بلند فرمائے حضرت مولانا نصیر احمد صاحب استاذ مدرسہ فیض العلوم جمشید پور، گرامی وقار حافظ وقاری حضرت مولانا قاری فضل حق صاحب بانی و مہتمم مدرسہ غوثیہ نظامیہ جمشید پور، فخر القراء خطیب الہند حضرت مولانا شمس الدین صاحب ثاقب القادری صدر المدرسین مدرسہ حمیدیہ شکر تالاب بنارس، عمدۃ الحفاظ حضرت مولانا حافظ افضل حسین صاحب حبیبی مصباحی لوکھا

مدھوبنی کا کہ ان حضرات نے ازراہ شفقت اپنے قیمتی لمحات کو لگا کر اپنے تبصرہ یا تاثرات قلمبند فرما کر نوازشات سے کام لیا ہے۔ نیز قدیم کرم فرما چچا محمد سلیمان خان صاحب نے تفصیلی تاثرات لکھوا کر اور میرے حوالے کر کے ہمت افزائی فرمائی ہے۔

(۴) میں ممنون ہوں محبت مکرم برادر مولوی محمد شعیب رضا خان فیضی لوکھا مدھوبنی (کمپیوٹر آپریٹر روزنامہ ”ہمارا عوام“ حیدر آباد) حافظ و قاری محمد حیات عالم لوکھا مدھوبنی، حسان الہند جناب شاہد فیضی صاحب، مولانا متاع الدین صاحب فیضی امام مسجد بلانی، مولانا ناظر حسین صاحب فیضی خطیب جامع مسجد بلانی اڑیسہ، محبت گرامی قاری جمیل صاحب امام جامع مسجد بڑیل اڑیسہ، مولانا عین الحق صاحب فیضی کادوانی اڑیسہ، کا بھی کہ ان حضرات نے حقیر کا کافی تعاون کیا۔ دعا ہے کہ باری تعالیٰ دنیا و آخرت میں سرخروئی عطا فرمائے آمین۔

محمد عابد حسین مصباحی نوری قادری

خادم مدرسہ فیض العلوم

دھتکی ڈیہہ جمشید پور (جھارکھنڈ)

بسم الله الرحمن الرحيم

حقائق بنی

الحمد لولہ والصلوٰۃ والسلام علی نبیہ و جمیع آلہ واصحابہ
تاجدار اہل سنت شہنشاہ اقلیم معرفت، جبل استقامت، شہزادہ اعلیٰ حضرت سیدی
مرشدی حضور مفتی اعظم ہند مولانا محمد مصطفیٰ رضا خان نوری بریلوی علیہ الرحمۃ والرضوان کی
شخصیت سے پاک و ہندی نہیں، عالم اسلام کا ہر ذی شعور فرد واقف ہے۔ کل آپ کی
حیات میں آپ کے علم و فضل اور کمال حزم و اتقاء سے ایک عالم روشن و مستنیر ہوا اور آج
آپ کی تصنیفی و روحانی یادگار سے فیضیاب ہو رہا ہے..... اگر یہ کہا جائے کہ حصول اطمینان
قلب کے لیے ظہور کرامت کا بڑا دخل ہے، تو اس میں کوئی شک نہیں کہ مفتی اعظم نے
استقامت اور اپنی خداداد قوت و کرامت دکھا کر لاکھوں گم گشتگان راہ کو راہ راست دکھایا،
غیر مسلموں کو مسلمان بنایا اور بے شمار بد مذہبوں کو توبہ کرا کے آغوش سنیت میں داخل کیا۔
آپ کے برگزیدہ ولی اور عارف باللہ ہونے کے لیے یہی کافی تھا کہ آپ پوری زندگی
شریعت مطہرہ کا پیکر استقامت بن کے رہے اور صوفیائے کرام علیہم الرحمۃ والرضوان کا
فرمان ہے، ”الاستقامۃ فوق الکرامۃ“ (استقامت کرامت سے بڑھ کر ہے)
تاہم ولایت کی وہ مہر بھی آپ کے ساتھ رہی جو ظاہر بین نظروں کو تسکین و اطمینان قلب کا
سامان فراہم کرتی ہے یعنی کرامت۔

بلفظ دیگر یوں کہیے کہ یہاں استقامت و کرامت دونوں کا امتزاج پایا جاتا ہے۔

ع۔ اے خضر مجمع بحرین ہے چشمہ تیرا

گو کہ حضور مفتی اعظم کی ذات ستودہ ہمہ گیر، ہمہ جہت اور ہر وصف فضل و کمال
میں تاریخ ساز ہے۔ لیکن آنے والے صفحات میں آپ کے صرف دو اوصاف کمال سے

گفتگو کی جائے گی۔

ایک اتباع شریعت، دوسرے کرامات و خوارق عادات تاکہ آپ کی ظاہری زندگی میں ولایت و بزرگی سے اکتساب فیض کرنے والے پردہ فرمانے کے بعد بھی آپ کے علم و عمل اور استقامت و کرامت کو اپنے لیے مشعل راہ بنائیں۔

جلالہ العظم، استاذ العلماء، حضور حافظ ملت مولانا الشاہ عبدالعزیز صاحب محدث مبارکپوری فرماتے ہیں۔

”اپنے شہر میں کسی کو عزت اور مقبولیت نہیں ملتی ہے۔ لیکن حضور مفتی اعظم ہند کو اپنے شہر میں جو عزت و مقبولیت حاصل ہے اس کی مثال کہیں نہیں ملتی اور ان کی کرامت، ولایت کی یہ کھلی دلیل ہے“..... ”جس کو زندہ ولی دیکھنا ہو وہ حضور مفتی اعظم ہند کو دیکھ لے، جن کو اعلیٰ حضرت علیہ الرحمہ نے بچپن میں ارشاد فرمایا کہ یہ میرا بچہ ولی ہے۔ لہذا میرا عقیدہ ہے کہ مفتی اعظم ولی ہیں“ حضور مفتی اعظم شہنشاہ ہیں، شہنشاہ“ جس برگزیدہ ہستی کی بات دنیا سے منوانے کے لیے محدث اعظم سید محمد میاں کچھوچھو جیسے محتاطین یوں خامہ فرسائی کر رہے ہیں۔

”یہ ایک ایسے لائق اطاعت عالم دین ہیں جن کی اتباع و پیروی ہمارے اوپر واجب و ضروری ہے“ (هذا حکم العالم المطاع و ما علينا الا الاتباع) وہ ستودہ صفات جس کے تقویٰ و طہارت، کرامت و بزرگی کا اعتراف کرتے ہوئے اجمیر مقدس کے چشم و چراغ عاشق خواجہ شاہ عبدالحق چشتی اپنے عقیدت کیش کو حکم دے رہے ہیں۔

”مرید ہونا ہے تو مفتی اعظم سے مرید ہونا۔ سیادت اپنی جگہ ہے مگر تقویٰ میں ان کا کوئی ہم پلہ نہیں۔“

وہ قدسی صفات جس کے تقویٰ و کرامت کا اعتراف کرتے ہوئے ماہر رضویات پروفیسر ڈاکٹر محمد مسعود احمد (پاکستان) بھی بول پڑے:

”مفتی صاحب، صاحب فضیلت، کرامت، اور صاحب تقویٰ تھے فتویٰ اور

تقویٰ کا یکجا ملنا فی زمانہ نادر نظر آتا ہے (مگر یہاں دونوں مجتمع)۔۔۔

ڈھونڈتے ڈھونڈتے اس دہر میں تھک جاؤ گے

ایسا مرشد نہ زمانہ میں کہیں پاؤ گے

آئیے کچھ لمحے اسی عالم مطاع و صاحب تقویٰ و طہارت کی حیات طیبہ کے اہم

گوشتے پر ایک نظر ڈال کر اپنے دیدہ و قلب کو جلا بخشیں اور آخرت کا سامان فراہم کریں۔

مفتی اعظم کی ولادت باسعادت

سرزمین بریلی اس اعتبار سے بہت مسعود و متبرک اور فیض رساں مقام ہے کہ

اس کے سینے سے وقت کے ایک سے ایک اللہ کے ولی کامل، مصنف، ادیب، شاعر اور

تاریخ ساز شخصیتیں جلوہ گر ہوئیں جنہوں نے ایک طرف دنیا کو علم و ادب اور فکر و فن کا خزانہ

بے بہا دیا ہے تو دوسری طرف اپنی بزرگی، تقویٰ و طہارت، علم و آگہی، خداداد کرامتوں اور

حیرت میں ڈال دینے والی صلاحیتوں سے قلوب انسانی میں نور ایمان کی جوت جگائی اور گرم

کشتگان راہ کو ہدایت کے راستے پر لا کھڑا کیا۔ نیاز بریلوی، قطب زمن مولینا رضا علی

خان، مفتی دوراں مولانا مفتی نقی علی خاں، مجدد اعظم اعلیٰ حضرت امام احمد رضا، استاذ زمن

شاعر اسلام مولینا حسن رضا خاں، عارف باللہ حضرت شاہ دانا وغیرہم قدست اسرارہم اسی

مقدس زمین کی پیداوار ہیں جو زمین کے نیچے رہ کر بھی زمین کے اوپر والوں پر اپنی فیض

بخشیوں کا سلسلہ رواں دواں رکھے ہوئے ہیں اور اس زمین کی اب بھی یہ خصوصیت برقرار

ہے کہ اسلام کے جیلے اور باکمال افراد کو اگل رہی ہے۔

فضل و کمال اور رشد و ہدایت کے اس نورانی قافلے کے ساتھ ہی تاریخ اس صبح

درخشاں کو بھی تا قیام قیامت نہ بھول سکے گی، جس صبح مجدد اعظم اعلیٰ حضرت کے گھر اس

تاجدار ولایت، فخر سیت، محافظ قوم و ملت، رہبر شریعت، منبع طریقت سیدنا ابوالبرکات محی

الدین جیلانی الشاہ مفتی اعظم مصطفیٰ رضا خاں نوری بریلوی کی پیدائش ہزار جلوہ آفرینیوں

کے ساتھ ہوئی، خوش بختیوں کا چراغ جگمگا اٹھا اور چھوٹی نبضوں کے چلانے کا وقت آچکا۔ یعنی ۲۲ ذی الحجہ ۱۳۱۰ھ مطابق ۱۸ جولائی ۱۸۹۳ء بروز دوشنبہ۔

یہ اس وقت کی بات ہے جب فیض الدرجۃ عظیم البرکۃ سیدنا اعلیٰ حضرت علیہ الف الرحمہ بقید حیات تھے اور کشور ولایت کے چشم و چراغ، یادگار خاندان برکات، امام العارفین، قدوة السالکین، سید المشائخ حضرت سید شاہ ابوالحسین احمد نوری مارہروی علیہ رحمۃ اللہ القوی مسند برکاتیت پر جلوہ بار..... ان دونوں بزرگ کی ولایت و بزرگی اور فضل و کمال کا عالم اسلام میں ڈنکا بج رہا تھا، جدھر جاتے نور ایمان سے دلوں کی دنیا میں انقلاب برپا کرتے اور عملی دنیا کا نقشہ بدل دیتے، جہاں قدم رکھ دیا فیوض و برکات کی تحصیل کے لیے اہل خرد پروانوں کی بھیڑ لگ جاتی.....

جلا سکتی ہے شمع کشتہ کو موج نفس ان کی

الہی! کیا چھپا ہوتا ہے اہل دل کے سینوں میں

اعلیٰ حضرت علیہ الرحمۃ نے اپنے منعم حقیقی رب العزت جل جلالہ سے دعا کی ”اے رب کریم! مجھے ایسی اولاد سے سرفراز فرما جو عرصہ دراز تک تیرے دین اور تیرے بندوں کی خدمت کرے۔“

وقت کے مجدد اعظم اور ولی کامل کی زبان سے یہ دعا نکلی اور بارگاہ ایزدی میں شرف قبول سے مشرف ہوئے بغیر نہ رہ سکی۔ قوم و ملت کا بخت بیدار ہوا اور ایک دن وہ آیا کہ اعلیٰ حضرت امام احمد رضا خاں قدس سرہ کو سید المشائخ امام العارفین شاہ ابوالحسین احمد نوری نے عرصہ دراز تک دین متین کی اور بندگان خدا کی خدمت کرنے والے فرزند ارجمند کی پیدائش کی خوشخبری سنائی۔

فقیر العصر مفتی مطیع الرحمن صاحب دامت برکاتہم العالیہ فرماتے ہیں۔

”۲۲ ذی الحجہ ۱۳۱۰ھ کی شب میں تقریباً نصف رات تک امام احمد رضا قدس سرہ اور سید المشائخ حضرت نوری میاں قدس سرہ کے درمیان علمی مذاکرات رہے۔ پھر

دونوں اپنی اپنی قیام گاہوں میں آرام فرما ہوئے۔ اسی شب میں عالم خواب میں دونوں بزرگوں کو حضرت مفتی اعظم کی ولادت کی نوید دی گئی اور نومولود کا نام ”آل الرحمن“ بتایا گیا..... خواب سے بیداری پر دونوں بزرگوں میں سے ہر ایک نے یہ فیصلہ کیا کہ بوقت ملاقات مبارکباد پیش کروں گا۔

فجر کی نماز کے لیے جب دونوں بزرگ مسجد پہنچے تو مسجد کے دروازے پر ہی دونوں بزرگوں کی ملاقات ہو گئی اور وہیں ایک نے دوسرے کو مبارکباد پیش کی..... فجر کی نماز کے بعد سید المشائخ حضرت سید شاہ ابوالحسین احمد نوری قدس سرہ نے امام احمد رضا قدس سرہ سے ارشاد فرمایا۔

مولانا صاحب! آپ اس بچے کے ولی ہیں۔ اگر اجازت دیں تو میں نومولود کو داخل سلسلہ کر لوں۔

امام احمد رضا قدس سرہ نے عرض کی۔

”حضور وہ غلام زادہ ہے..... اسے داخل سلسلہ فرمایا جائے“

سید المشائخ حضرت سید شاہ ابوالحسین احمد نوری قدس سرہ نے مصلے ہی پر بیٹھے بیٹھے امام احمد رضا کے نور نظر لخت جگر ”آل الرحمن“ اور مستقبل کے مجدد و مفتی اعظم کو غائبانہ داخل سلسلہ فرمایا۔ حضرت سید المشائخ نے امام احمد رضا کو اپنا عمامہ اور جبہ عطا فرماتے ہوئے ارشاد فرمایا۔

”میری یہ امانت آپ کے سپرد ہے جب وہ بچہ اس امانت کا متحمل ہو جائے تو اسے دے دیں۔ مجھے خواب میں اس کا نام ”آل الرحمن“ بتایا گیا ہے، لہذا نومولود کا نام آل الرحمن رکھئے مجھے اس بچے کو دیکھنے کی تمنا ہے۔ وہ بڑا ہی فیروز بخت اور مبارک بچہ ہے۔ میں پہلی فرصت میں بریلی حاضر ہو کر آپ کے بیٹے کی روحانی امانتیں اس کے سپرد کر دوں گا۔“

(۱) مقدمہ مفتی اعظم اور ان کے خلفاء جلد اول صفحہ ۲۳، از رشحات قلم مفتی سید شاہد علی رضوی راپوری

سید المشائخ حضرت سید شاہ ابوالحسین احمد نوری رضی اللہ تعالیٰ عنہ حسب وعدہ چھ ماہ بعد مارہرہ مطہرہ سے بریلی تشریف لائے اور محمد آل الرحمن کو اپنی آغوش مبارک میں لے کر دیر تک یکسوئی سے دیکھتے رہے۔ پھر پیشانی چوم کر ارشاد فرمایا:

”مولانا یہ تو مادر زاد ولی ہے، برکتوں کے اعتبار سے ابوالبرکات اور مرحبہ فنایت میں محی الدین جیلانی ہے۔“

بیعت و خلافت

اس انکشاف کے بعد ۲۵ جمادی الثانی ۱۳۱۱ھ..... چھ ماہ تین یوم کی عمر شریف میں سید المشائخ حضرت سید شاہ ابوالحسین نوری رضی اللہ تعالیٰ عنہ نے اپنی انگشت شہادت آل الرحمن محمد ابوالبرکات محی الدین جیلانی کے دہن مبارک میں ڈالی۔ مفتی اعظم شیر مادر کی طرح چوسنے لگے۔ سید المشائخ نے داخل سلسلہ فرمایا اور تمام مسائل کی اجازت و خلافت سے سرفراز فرمایا۔

مرشد کامل کی دوسری بشارت

سید المشائخ حضرت سید شاہ ابوالحسین نوری رضی اللہ تعالیٰ عنہ نے حضرت مفتی اعظم کو بیعت کرتے وقت ارشاد فرمایا:

”یہ بچہ دین و ملت کی بڑی خدمت کرے گا اور مخلوق خدا کو اس کی ذات سے بہت فیض پہنچے گا..... یہ بچہ ولی ہے..... اس کی نگاہوں سے لاکھوں گمراہ انسان دین حق پر قائم ہوں گے۔ یہ فیض کا دریا بہائے گا۔“

سید المشائخ حضرت نوری میاں قدس سرہ نے حلقہ بیعت میں لینے کے بعد قادری نسبت کا دریا بے فیض بنا کر ابوالبرکات کو امام احمد رضا بریلوی کی گود میں دیتے ہوئے ارشاد فرمایا:

مبارک ہو آپ کو یہ..... قرآنی آیت ”وَاجْعَلْ لِّیْ وَزِیْرًا مِّنْ اٰہْلِیْ“

کی تفسیر مقبول ہو کر آپ کی گود میں آگئی ہے۔ آل الرحمن، محمد، ابوالبرکات
محی الدین جیلانی مصطفیٰ رضا“ ۲

غور کیا جائے تو آپ کے اسماء گرامی اپنے اندر بیک وقت کئی نسبتوں اور خوبیوں کو
لیے ہوئے ہیں اور آغاز ایام سے ہی جامع الصفات ہونے کے غماز ہیں۔ پہلی نسبت رحمٰن
سے ہے، دوسری نسبت رسول اکرم صلی اللہ تعالیٰ علیہ وسلم سے ہے، تیسری نسبت سیدنا
برکت اللہ مارہروی قدس سرہ اور چوتھی سیدنا عبدالقادر محی الدین جیلانی اور پانچویں مجدد
اعظم امام احمد رضا بریلوی سے ملحوظ رکھی گئی ہے۔

یہ انتخاب تو ان ارباب علم و فضل نے کیا ہے اور اصحاب خرد نے تو آپ کے
فضائل کو دیکھ کر سینکڑوں القاب سے یاد کیا ہے، اور شیخ محقق عبدالحق دہلوی قدس سرہ فرماتے
ہیں۔ اسماء کی کثرت مسمیٰ کی عظمت و بزرگی پر دلالت کرتی ہے اس لیے کہ اسماء صفات و
افعال سے ماخوذ ہوتے ہیں اور ہر اسم صفت و فعل ہی سے بنا ہے۔

(مدارج النبوة مترجم ج ۱ ص ۴۵۴ باب ہفتم)

فاضل بریلوی کا طریقہ تھا کہ حدیث کی اتباع میں اپنے شہزادگان کا اصلی نام محمد
ہی رکھا کرتے تھے۔ انہوں نے ساتویں دن محمد کے نام پر آپ کا عقیقہ کیا۔ شیخ محقق قدس
سرہ لکھتے ہیں خصائص میں سے یہ ہے کہ حضور اکرم صلی اللہ تعالیٰ علیہ وسلم کا اسم مبارک و نافع
اور دنیا و آخرت میں حفاظت میں لینے والا ہے۔ حدیث میں ہے کہ اللہ تبارک و تعالیٰ نے
حضور اکرم صلی اللہ تعالیٰ علیہ وسلم سے فرمایا مجھے قسم ہے اپنی عزت و جلال کی کہ کسی پر عذاب
نہ کروں گا جس کا نام تمہارے نام پر ہے۔ (مدارج النبوة صفحہ ۲۳۶-۲۳۷)
اسی میں ایک اور حدیث ہے کہ:

قیامت کے دن ایک منادی ندا کرے گا اے محمد! بغیر حساب و کتاب جنت میں
داخل ہو جاؤ تو ہر وہ شخص جس کا نام محمد ہے جنت میں داخل ہونے کے لیے تیار ہو جائیگا یہ

۲ مقدمہ مفتی اعظم اور ان کے خلفاء صفحہ ۲۵-۲۴، بحوالہ محدث اعظم پاکستان جلد ۱ ص ۶۷

خیال کر کے کہ یہ ندا میرے لیے ہے، تو محمد صلی اللہ تعالیٰ علیہ وسلم کی کرامت و بزرگی کے سبب ان کو دخول جنت سے روکا نہیں جائیگا اور سب جنت میں داخل ہو جائیں گے۔

ابتدائے کارِ افتاء اور مادرِ زاد ولی ہونے پر روشن دلیل:

مفتی اعظم قدس سرہ کی عمر جب چار سال چار ماہ چار دن کی ہوئی تو رسم بسم اللہ خوانی کرائی گئی اس کے بعد ہی اعلیٰ حضرت فاضل بریلوی کی نگرانی میں آپ کی تعلیم و تربیت کا باقاعدہ دور شروع ہو گیا۔ حضرت حجۃ الاسلام بھی آپ کی تعلیم پر اپنے والد گرامی کے حکم سے خصوصی توجہ دیتے رہے۔

جب کچھ سن شعور کو پہنچے تو علم و آگہی سے پورے طور پر آراستہ و پیراستہ ہونے کے لیے دارالعلوم منظر اسلام بریلی میں داخلہ کر دیا گیا۔ وہاں مولانا رحمہ اللہ صاحب منگھوری، حجۃ الاسلام مولانا حامد رضا خاں، اور مولانا بشیر احمد علی گڑھی سے تکمیل درسیات کرتے رہے اور دوسری طرف مجدد اعظم امام اہل سنت محدث بریلوی کی نگاہ کیسیا ساز سے بھی فیضیاب ہوتے رہے یہاں تک کہ صرف اٹھارہ سال کی عمر میں فتویٰ نویسی کا لامثال جوہر دکھایا۔ یعنی عہد طفولیت سے گزر کر سن شعور کی دہلیز پر قدم رکھتے ہی ایسا کارنامہ دکھایا کہ اپنے علم و فن اور تفقہ فی الدین سے بہتوں کو متاثر کر دیا..... اس کا واقعہ خود حضرت مفتی اعظم کی زبانی ملا حظہ کیجئے، مولانا محمود احمد قادری مظفر پوری تذکرہ علمائے اہل سنت میں یوں خامہ فرسایا ہے:

”مولانا ظفر الدین بہاری و مولانا سید شاہ عبدالرشید عظیم آبادی دارالافتاء بریلی میں کام کر رہے تھے ایک دن آپ دارالافتاء میں پہنچے۔ مولانا ظفر الدین صاحب فتویٰ لکھ رہے تھے مراجع کے لیے اٹھ کر فتاویٰ رضویہ الماری سے نکالنے لگے حضرت (مفتی اعظم) نے فرمایا (نوعمری کا زمانہ تھا) میں نے کہا فتاویٰ رضویہ دیکھ کر جواب لکھتے ہو؟ مولانا نے فرمایا اچھا تم بغیر دیکھے لکھ دو تو جانوں..... میں نے فوراً لکھ دیا۔ وہ رضاعت کا مسئلہ

تھا۔ یہ آپ کا پہلا جواب تھا یہ واقعہ ۱۳۲۸ھ کا ہے، اصلاح کے لیے اعلیٰ حضرت کی خدمت میں پیش کیا۔ صحت جواب پر امام اہل سنت (اعلیٰ حضرت) بہت خوش ہوئے، اور ”صح الجواب بعون الملک الوہاب“ لکھ کر تصدیقی دستخط ثبت فرمادیا اور ابوالبرکات محی الدین جیلانی آل الرحمن محمد عرف ”مصطفیٰ رضا“ کی مہر مولانا حافظ یقین الدین (بریلوی) سے بنوا کر عطا فرمائی“ (تذکرہ علمائے اہل سنت)

شارح بخاری فقیہ النفس نائب مفتی اعظم حضرت مفتی شریف الحق صاحب امجدی کے ذیل کے تبصرہ کو انہیں کے لفظوں میں پڑھیے اور کام و دہن کو معطر کیجیے۔

”جوابات دیگر ذہین، فطین، ذکی علما کو برسہا برس میں تنقید، اصلاح اور ہدایت کے بعد حاصل ہوتی ہے وہ حضرت مفتی اعظم کو پہلے ہی دن حاصل تھی..... یہ دلیل ہے کہ حضرت مفتی اعظم ہند جیسے والدہ ماجدہ کے شکم پاک سے ولی نکر آئے تھے اسی طرح مفتی اعظم بھی نکر آئے تھے

”السَّعِيدُ مَنْ سَعِدَ فِي بَطْنِ أُمِّهِ“ ۱؎ تفقہ فی الدین آپ کی فطرت، جبلت و سرشت تھی۔“

غور کریں کہ ایک اٹھارہ سال کا نو عمر عالم پہلا فتویٰ لکھتا ہے اور تصحیح کے لیے پیش کرتا ہے، اس دقیق بین، نکتہ رس کی بارگاہ میں جس کی تیز نگاہی کا عالم یہ تھا کہ اگر کسی کلمے میں ہزار معنی ہوتے تو وہ سب اول نظر میں احاطے میں آجاتے اور جس کے بارے میں علمائے حریمین نے یہ فرمایا ہے کہ ”اگر انہیں امام اعظم ابوحنیفہ دیکھ لیتے تو ان کی آنکھیں ٹھنڈی ہو جاتیں اور انہیں اپنے تلامذہ میں داخل فرما لیتے“ مگر اس نو عمر مفتی کے پہلے فتویٰ پر اسے بھی کہیں اصلاح کی ضرورت نہیں ہوتی بات یہ ہے کہ شیر کے بچوں کو کس نے شکار کرنا سکھایا؟۔ ۲؎

۱؎ سعادت مند و نیک بخت وہ ہے جو مادر زاد سعادت مند ہو۔

۲؎ انوار مفتی اعظم صفحہ ۲۵۳، ناشر رضا اکیڈمی ممبئی۔ مضمون حضرت شارح بخاری مفتی امجدی قبلہ

مفتی اعظم کا بچپن اور جوانی، حضرت قطب مدینہ کی زبانی

آج معاشرے میں دیکھنے کو یہی ملتا ہے کہ لوگ بچپن کھیل میں کھوتے ہیں جوانی نیند بھر سوتے ہیں اور جب بڑھاپا آتا ہے تب کچھ عمل کی طرف راغب ہوتے ہیں۔ حالانکہ اس عمر میں تقویٰ و طہارت اختیار کر لینا زیادہ کمال نہیں رکھتا۔ کم سنی اور جوانی میں منہیات و منکرات سے اپنے دامن کو بچا لینا اور شریعت مطہرہ کے سانچے میں اپنے کو ڈھال لینا بہت بڑا کمال ہے..... مفتی اعظم کا صغریٰ اور شباب میں بھی تقویٰ و طہارت کے پیکر ہونے کا انکشاف عاشق رسول، فانی فی الرسول سیدنا قطب مدینہ علیہ الرحمۃ والرضوان کی زبانی ملاحظہ کیجیے:

یہ وہی قطب مدینہ ہیں جن کا نامی ضیاء الدین احمد مدنی ہے اور جن کے زہد و اتقا، ارشاد و تبلیغ، ریاضت و مجاہدہ، اخلاص و للہیت اور کمالات باطنی و عشق رسالت پناہی کے سبب اہل و فانی قطب مدینہ کا خطاب دیا ہے۔ جنہوں نے ۳۰ سال کی عمر میں ہندوستان سے ہجرت کر کے مدینہ منورہ میں گوشہ نشینی صرف اس لیے اختیار کر لی کہ موت آئے تو آقا کی گلی میں آئے اور اسی کے خاک عطر بیز میں مدفون ہوں۔ چنانچہ زندگی بھر عشق و عرفان کی شمع فروزاں کرتے ہوئے ۱۰۸ سال کی عمر گزار کر اپنے آقا سے جا ملے۔ جنہ البقیع میں اہل بیت اطہار کے مزارات طیبات کے پہلو میں آسودہ خاک ہوئے۔ آپ مفتی اعظم کے بچپن اور جوانی کا آنکھوں دیکھا حال بیان فرماتے ہیں کہ:

مفتی اعظم قبلہ کی پیدائش کے وقت میں سولہ سال کا تھا میں نے مفتی اعظم کا بچپن دیکھا، جوانی دیکھی اور اب بڑھاپا بھی دیکھا، لوگ بڑھاپے میں عمل کی طرف توجہ کرتے ہیں۔ بڑھاپے میں عمل کی طرف توجہ کرنا کوئی کمال کی بات نہیں ہے۔ جوانی میں منہیات شرعیہ سے محفوظ رہنا اور شریعت مصطفویہ پر عمل کرنا کمال ہے۔

ضیاء الدین احمد نے اپنی آنکھوں سے دیکھا۔ واللہ العظیم مفتی اعظم بچپن ہی سے پیکر علم و عمل ہیں، جامع زہد و تقویٰ ہیں، اس وقت ان کے علم و فضل، زہد و تقویٰ، بزرگی و

پر ہیز گاری فقر و عرفان کا کوئی کیا اندازہ لگا سکتا ہے۔ فقیر ضیاء الدین احمد مدنی عمر میں تو مفتی اعظم ہند سے بڑا ضرور ہے لیکن مراتب میں مفتی اعظم ہند فقیر سے بہت بڑے ہیں۔

(بروایت الحاج مولانا قاری امانت رسول صاحب پبلی بھتی)

”ولی را ولی می شناسد“ کا مقولہ مشہور ہے۔ حضرت سیدی قطب مدینہ حضرت ضیاء الدین احمد علیہ الرحمہ والسکینہ خود صاحب کمال جلیل القدر ولی و بزرگ ہیں۔ انہوں نے مدینہ منورہ صلی اللہ علیہ وسلم میں بیٹھ کر جس نگاہ ولایت سے مفتی اعظم ہند کو پہچانا اور قدردانی کی وہ انہیں کا حصہ تھا البتہ تعظیم و توقیر کا عملی جامہ یہ ہے کہ ایک مرتبہ آپ کو صرف اتنا معلوم ہوا کہ مفتی اعظم مصطفیٰ رضا حج بیت اللہ کے لئے آرہے ہیں تو باوجودیکہ کبر سنی کی نقاہت و کمزوری بغلگیر تھی، مدینہ منورہ سے ۳۰ میل چل کر مفتی اعظم کا استقبال کیا اور اپنے یہاں مہمان رکھا پھر بھی ایک ولی کامل کی تواضع و تکریم میں کمی کا احساس ہوا تو بطور کسر نفسی فرمایا ”یہ فقیر نا تو اں اور کیا کر سکتا تھا“

ع۔ حق تو یہ ہے کہ حق ادا نہ ہوا

ولایت کا مفہوم اور حضور مفتی اعظم:

لغت میں ولایت کے معنی ہیں، قریب ہونا، مدد کرنا محبت کرنا، دوست بنانا اور تصرف و قوت والا ہونا۔ اس اعتبار سے ولی کے معنی ہوئے اللہ تعالیٰ سے قریب ہونے والا، اس سے محبت و دوستی کرنے والا، یا وہ شخص جسے اللہ کی مدد و تائید حاصل ہو، اللہ تعالیٰ اسے دوست رکھتا ہو پھر وہ اس کی تائید سے تصرف و قوت والا ہو۔

اور اس کا شرعی مفہوم جیسا کہ حضرت علامہ تفتازانی قدس سرہ نے وضاحت فرمائی یہ ہے:

”الْوَلِيُّ هُوَ الْعَارِفُ بِاللَّهِ تَعَالَى وَصِفَاتِهِ بِحَسَبِ مَا يُمَكِّنُ،

الْمُوَاطَّئُ عَلَى الطَّاعَاتِ الْمُجْتَنِبُ عَنِ الْمَعَاصِي،

الْمُعْرِضُ عَنِ الْإِنْهَمَاكِ فِي اللَّذَاتِ وَالشَّهَوَاتِ“

یعنی ولی وہ ہے جو حق المقدور اللہ کی ذات و صفات کا عارف ہو، اللہ کی

اطاعت پر ہمیشگی برتاؤ ہو، گناہ کبیرہ کے ارتکاب اور صغیرہ پر اصرار سے بچتا ہو، مباح لذات و شہوات کی چیزوں میں مستغرق اور اس میں منہمک رہنے سے بھی بچتا ہو۔ ۵

ولی کی مذکورہ تعریف کے جس جز پر نظر ڈالے مفتی اعظم ہر پہلو سے اس کے مصداق نظر آتے ہیں۔ آئیے تھوڑی دیر کے لیے یکسوئی کے ساتھ ان اجزاء و قیود کا تجزیہ کرتے ہوئے ہر قید کے اعتبار سے مفتی اعظم کی عبقری شخصیت کو سمجھنے کی کوشش کریں۔

(۱) تعریف کا پہلا جز ہے ”حتی المقدور اللہ کی ذات و صفات کا عارف ہو“..... اس پہلو سے دیکھا جائے تو آپ کے سارے معاصرین اور سوانح نگار اس پر متفق ہیں کہ آپ بلاشبہ عارف کامل واقف اسرار شریعت و طریقت تھے۔ ماہنامہ حجاز جدید کے مدیر جناب مولانا یسین اختر مصباحی آپ کے تعلق سے لکھتے ہیں:

”اور ایسا عارف و کامل مرد مومن جس کی نگاہ حق میں شریعت و طریقت کے اسرار و رموز اور ان کی تہہ تک فوراً پہونچ جائے اور جس کے دامن کرم سے وابستہ مریدوں کی تعداد دسیوں لاکھ اور دلوں پر اس کی سلطانی و حکمرانی مسلم ہو اس کی مثال عالم اسلام میں ہمیں کہیں نظر نہیں آتی۔“ ۶

آپ کے عارف بالذات والصفات ہونے کی واضح دلیل یہ ہے کہ ہمیشہ پاس انفاس اللہ کا ذکر خفی جاری رکھتے، سلطان الاذکار والے وظیفہ سے ایسا سرمست ہوئے کہ جسم کا ہر حصہ الگ ہو کر ذکر الہی میں مشغول رہتا، قلب اطہر ذکر سے ایسا معمور تھا کہ خاموش بیٹھے رہنے پر بھی دل سے الا اللہ کی آواز سنائی دیتی لکھتے تو اللہ و رسول کی بات لکھتے بولتے تو اللہ و رسول کی بات بولتے، چلتے تو اللہ و رسول کے فرمان کے مطابق چلتے۔ ذکر و فکر اس حد تک پہنچا کہ زندگی کے آخری دور میں استغراق (فنا فی اللہ باقی باللہ) کے درجے پر فائز ہو گئے تھے۔

۵ النبراس شرح شرح عقائد ص ۲۹۵۔

۱۔ تین برگزیدہ شخصیتیں صفحہ ۱۹، ناشر رضوی کتاب گھر بمیونڈی، مصنفہ ادیب شہیر مولانا یسین اختر مصباحی دارالقلم دہلی۔

پھر بھی شریعت کی ذمہ داری سے اپنے کو مرفوع القلم نہ سمجھا۔ ہمارے مقصود کی تائید واقعہ کے معنی شاہد آپ کے خلیفہ ارشد مولانا مبین الہدی نوری کی ذیل کی عبارت سے بخوبی ہوتی ہے۔

”استغراق کے باوجود نماز ترک نہیں ہوتی حضرت چونکہ عالم استغراق میں رہتے تھے اس لیے (کچھ کم فہم) سمجھتے تھے کہ شاید نسیان کا غلبہ ہے کیونکہ حضرت نماز پڑھنے کے باوجود بھی پوچھ لیا کرتے تھے کہ نماز پڑھی یا نہیں۔ جب دو تین آدمی کہہ دیتے کہ سرکار نے نماز پڑھ لی تب جا کر انہیں اطمینان ہوتا تھا یعنی نماز کے بعد اکثر دو بارہ سہ بارہ ادا فرمانے کا قصد کرتے تو لوگ کہتے کہ حضرت نے نماز پڑھ لی ہے تب حضرت کو اطمینان ہوتا مگر کبھی بھی ایسا نہ ہوا کہ نماز کا وقت گزر گیا اور حضرت نے بھول کر نماز نہ ادا فرمائی ہو، کبھی کسی کو نماز کے لیے کہنے کی بھی ضرورت نہ پڑتی۔“

بلفظ دیگر یوں کہیے کہ مفتی اعظم غفلۃ الصالحین کے اعلیٰ رتبہ پر فائز تھے..... اللہ والوں کے لیے یہ وہ درجہ علیا ہے کہ وہ اس مقام پر پہنچ کر یہ بھی بھول جاتے ہیں کہ دنیا بھی کوئی چیز ہے۔ وہ یاد خدا میں محو رہتے اور اسی کے سمندر میں سیر کرتے ہیں۔ اس دوران کبھی سکر کا بھی عالم طاری ہوتا اور قال سے حال کی طرف التفات ہو جاتا ہے۔

معرفت کی اس منزل پر فائز المرام ہونے کے باوجود شریعت کی پابندی سے یہ لوگ اپنے کو آزاد نہیں سمجھتے بلکہ جب بھی اس کی ادائیگی کا وقت آتا ہے فوراً ہوش میں آ جاتے ہیں۔ محدث وقت حضرت سفیان ثوری ایک زمانے میں اسی حال سے گزرتے رہے اور عالم وجد و کیف میں اللہ اکبر کی صدائیں لگاتے رہے حضرت جنید بغدادی کے پاس ذکر کیا گیا۔ تو آپ نے پوچھا، انکی نماز کا کیا حال ہے؟ جواب ملا۔ نماز کے وقت ہوش میں آ جاتے ہیں حضرت نے ارشاد فرمایا تب انکا حال صحیح ہے۔

مفتی اعظم رضی اللہ تعالیٰ عنہ کی اسی غفلۃ الصالحین کا ذکر کرتے ہوئے مولانا سید الزماں حمدوی پوکھریوی مرحوم لکھتے ہیں۔

یے استقامت مفتی اعظم نمبر ص ۲۷۰، مضمون مولانا مبین الہدی صاحب نوری جمشید پور

راویان حدیث کے سلسلہ میں ناقدین حدیث تحریر فرماتے ہیں۔ ”فادر کھ غفلة الصالحین“ یعنی ان کو اخیر عمر میں صالحین والی غفلت نے آیا یعنی صلاح و تقویٰ کے اعلیٰ منزل میں قدم رنجہ فرمایا۔ یہ غفلت آثار ولایت میں سے ہے ایک اثر ہے اور بزرگی کا نشان ہے۔

یہ مقام آخری دور میں حضرت ممدوح معظم اعلیٰ مقامہ کو بھی حاصل ہو گیا تھا جس کی وجہ سے اکثر آپ سے استغراقی حالتوں کا ظہور ہوتا تھا، جسے عوام (جہلاء) کبرنی کا نسیان سمجھتے تھے حالانکہ یہ نسیان مرض نسیان نہیں بلکہ یاد الہی و ذکر رسالت پناہی نے اپنے ماسوا تمام نقوش و خطوط کو آپ کی قوت حافظہ سے مٹا دیا تھا اور غفلة الصالحین کی جلوہ ریزیاں اپنا جلوہ دکھا رہی تھیں۔“ ۸۔

تاجدار اہل سنت مفتی اعظم نائب غوث اعظم شبیہ مجدد اعظم شاہ مصطفیٰ رضا خاں بریلوی کے احوال و کوائف پڑھنے کے بعد راقم اس نتیجے پر پہنچتا ہے کہ آپ اولیاء کاملین کے اس چوٹی کے گروہ میں سے تھے جنہیں ”نجباء“ کہا جاتا ہے۔ کیوں کہ نجباء کی حالت یہ بتائی جاتی ہے کہ جس پر حال کا غلبہ رہتا ہو۔ مفتی اعظم زندگی کے اخیر حصہ میں اسی کیفیت سے متکیف ہو گئے تھے۔

جامع کرامات اولیا میں اولیا کے طبقہ نجباء پر بحث کرتے ہوئے علامہ یوسف بن اسماعیل نبہانی قدس سرہ النورانی رقم فرماتے ہیں۔ ”ہر دور میں آٹھ سے کم و بیش نہیں ہوتے ان حضرات کے احوال سے ہی قبولیت کی علامات ظاہر ہوتی ہیں حالانکہ ان علامات پر ضروری نہیں کہ انہیں اختیار بھی ہو بس حال کا ان پر غلبہ ہوتا ہے اس حال کے غلبہ کو صرف وہ حضرات پہچان سکتے ہیں جو رتبے میں ان سے اوپر ہوتے ہیں ان سے کم مرتبہ لوگ نہیں پہچان سکتے۔“

۸۔ از مفکر اسلام مولانا سید الزماں صاحب حمدوی مرحوم مضمون ’مقام مفتی اعظم محی الاسلام و محی الدین‘ مشمولہ استقامت مفتی اعظم نمبر۔

واقعات مسطورہ کی توثیق مولوی شاہ محمد رضا لوکھاوی کے اس بیان سے بھی ہوتی ہے کہ بسا اوقات مفتی اعظم کی بارگاہ میں جب فتویٰ کے لیے سائل آتے تو بہت دیر تک گم نظر آتے۔ لیکن کبھی ایسا نہ ہوا کہ کسی سائل کو واپس لوٹا دیا ہو کچھ دیر کے بعد ہوش آتا اور ہر ایک کو ضرور جواب دیتے۔

(۲) تعریف کی دوسری قید ہے ”اللہ و رسول کی فرمانبرداری پر ثبات و دوام برتنے والا ہو“۔ تعریف کی اس قید کے بھی مفتی اعظم آئینہ دار نظر آتے ہیں۔ اور اسی پر پوری زندگی ثابت قدم دکھائی دیے۔ خواہ سفر ہو یا حضر عبادت الہی، اتباع رسول اور استقامت فی الدین میں ذرہ برابر کوتاہی نہیں آنے دیتے خصوصاً نماز کا اتنا اہتمام فرماتے کہ کتنی مرتبہ بس اور ٹرین کا چھوٹ جانا گوارہ کر لیتے مگر نماز قضا ہو اس کے لیے تیار نہ تھے۔

ایک مرتبہ میل ٹرین سے ناگپور سے آکولہ تشریف لے جا رہے تھے راستے میں ایک جگہ چند لمحے کے لیے ٹرین رکی آپ مصلیٰ اور لوٹا لے کر ٹرین سے نماز پڑھنے اتر گئے، کئی آدمی نے کہا، حضور یہ میل ٹرین ہے آپ کے لیے نہیں رکے گی۔ لامحالہ آپ کی گاڑی چھوٹ جائیگی لیکن حضرت مفتی اعظم اللہ تعالیٰ پر بھروسہ کر کے نیچے اتر گئے اور وضو بنا کر نماز پڑھنے لگے اور جماعت قائم ہو گئی۔ اس کے بعد کی تفصیل خود واقعہ نگار رازالہ آبادی مرحوم کے الفاظ میں ملاحظہ کیجیے:

جیسے ہی مغرب کی نماز کی نیت کی گئی ٹرین چھوٹ گئی حضرت کا سارا سامان اور ساتھ والوں کا سارا سامان ٹرین میں رہ گیا تھا، جب گاڑی چلنے لگی تو کسی نے ڈبے سے بھپتی کسی کہ میاں گاڑی گئی، میاں گاڑی گئی، مگر اس بد نصیب کو کیا معلوم تھا کہ یہ کون ہے؟ نماز جماعت سے پڑھی گئی اور سنت ادا کی گئی نفل نماز پڑھ چکے، پلیٹ فارم خالی تھا مگر لوگ

۹۔ ولی کی تعریف کا یہ حصہ اتنا ملحوظ و معتبر ہے کہ بعض بزرگوں نے اسی جز سے ولی کی تعریف کی ہے۔ اسی لیے امام قشیری نے رسالہ قشیریہ میں ایک جگہ ولی کی تعریف یہ لکھی ہے۔ ولی وہ ہوتا ہے جس کی ملاعات میں تسلسل ہو یا اس کی حفاظت و نگرانی کا ذمہ اللہ کریم نے اپنے ذمے لے لیا ہو۔

غالباً اسی لیے اصحاب طریقت نے ولی کی تعریف مختصر اور آسان لفظوں میں یہ کہی ہے کہ وہ ہے جس کو دیکھنے سے خدا یاد آ جائے۔۔۔۔۔ واقعی مفتی اعظم کی ادا ہی ایسی تھی کہ ان کو دیکھنے کے بعد، ان کی رفتار و گفتار ملاحظہ کرنے کے بعد لامحالہ بندے کو خدا یاد آ جاتا تھا۔ اور اللہ کی طرف مائل ہو جاتے تھے۔

(۳) تعریف کا تیسرا جز ہے ”گناہوں کے ارتکاب سے بچتا ہو“ یہ بات بھی مفتی اعظم کی زندگی میں امتیازی حیثیت رکھتی ہے کہ آپ سے کسی طرح کے گناہ کے سرزد ہونے کا کوئی واقعہ نہیں ملتا ہے آنجناب نے ہر طرح کے گناہ سے اپنے دامن کو پاک و صاف رکھا..... لباس علم و تقویٰ کو کبھی داغدار نہ ہونے دیا۔ استقامت کے ایسے جبل مستقیم بنے

یہ تعریف خود حدیث میں بھی وارد ہے۔

رہے کہ جادہ شریعت سے ذرہ برابر قدم کو پھسلنے نہ دیا۔ تصویر کشی حرام ہے، آج عام بلا میں لوگ مبتلا ہیں آپ دم واپسی تک حرام ہی سمجھتے رہے حتیٰ کہ ہندوستان میں ایک وہ وقت آیا جب کہ یہاں بھی پاسپورٹ پر فوٹو لگوانا شرط قرار دیا گیا مگر آپ نے فرمایا کہ ایک نیک و مسعود اور خالص عبادت الہی کی ادائیگی کو جانے کے لیے حرام کا ارتکاب نہ کروں گا اور کسی طرح تصویر کھنچوانے کے لیے راضی نہ ہوئے۔ حج و زیارت کے ہزار اشتیاق کے باوجود ملتوی کرتے رہے تا آنکہ حکومت نے خود بغیر فوٹو کے آپ کو اور آپ کی اہلیہ محترمہ پیرانی اماں (چھوٹی بی) کو اجازت دے دی۔

اس طرح کے بے شمار واقعات و شواہد ہیں جو آپ کے گناہوں سے بلکہ خلاف سنت اور خلاف اولیٰ سے بھی اجتناب و احتراز کے تعلق سے ملتے ہیں۔ جس کی قدرے تفصیل آنے والے صفحات میں آپ ملاحظہ کریں گے۔

(۴) ولی کی تعریف کی چوتھی قید ہے ”مباح لذات و شہوات میں منہمک ہونے سے بچتا ہو“ اس قید کا مطلب یہ ہے کہ اگر مباح و جائز لذات و شہوات کی تکمیل بغیر انہماک کے ہو تو وہ اس تعریف میں داخل نہیں، خارج ہے۔ مطلب یہ ہے کہ اگر بلا تکلف مباح لذات و شہوات میسر ہوتی ہیں اور ولی نے اپنے نفس کو ان سے روکا نہیں تو یہ اس کی ولایت کے منافی نہیں۔ اس سلسلہ میں یہاں ایک واقعہ پیش کیا جاتا ہے اس سے اہل نظر مفتی اعظم ہند کے مباح لذات و شہوات میں انہماک سے بچنے والے پہلو کا بخوبی اندازہ کر لیں گے۔ مسئلہ شرعی یہ ہے کہ مسجد میں غیر معتکف اور غیر مسافر کو کھانا پینا اور سونا منع ہے ہاں اگر کسی کو کھانا پینا منظور ہو تو وہ اعتکاف کی نیت کر کے مسجد میں داخل ہو۔ کچھ تسبیحیں پڑھے، تب کھائے پیئے یہ جائز و مطابق فتویٰ ہے۔ لیکن اگر اعتکاف کی نیت کے باوجود نہ کھائے تو یہ اس کا تقویٰ ہے۔ اس میں ایک فائدہ یہ ہے کہ عوام الناس کسی عالم کو کھاتے پیتے دیکھ لیں گے تو وہ بلا قید مسجد میں کھانے کو جائز سمجھ لیں گے اس لیے متعین محتاطین مسجد میں کھانے پینے سے پرہیز کرتے ہیں۔

ہمارے خسر مولوی احمد حسین صاحب چک قاضی نظام مہواویشالی، جو ایک پابند صوم و صلوة اور متشرع آدمی ہیں، ڈنلپ کمپنی بنڈیل بنگال کے دوران ملازمت کے ایک دن کا واقعہ سنار ہے تھے جبکہ مفتی اعظم ہند اور حضور محدث اعظم قدس سرہما کا دورہ اس طرف کافی ہوتا تھا۔ سنایا کہ ”ایک مرتبہ مسجد میں یہ دونوں حضرات تشریف فرما تھے داعیان نے ان کو چائے پیش کی، حضرت محدث صاحب کچھ چھوی چائے لے کر وہیں نوش فرمانے لگے اور حضور مفتی اعظم ہند قدس سرہ چائے لے کر مسجد کے دروازے پر چلے آئے اور چائے نوش فرمانے لگے“ حضور محدث صاحب قبلہ نے فرمایا ”ہاں ہاں وہ آپ کا تقویٰ ہے اور یہ آپ کا فتویٰ ہے۔“ اسی طرح کا ایک مشاہدہ مولانا مرغوب حسن صاحب قادری اعظمی یوں بیان فرماتے ہیں۔

”ایک سفر میں حضور محدث اعظم اور حضور مفتی اعظم ہند بعد نماز عصر مسجد ہی میں بیٹھ گئے۔ کسی نے وہیں آپ حضرات کی خدمت میں چائے پیش کی۔ حضور محدث اعظم نے مسجد ہی میں بیٹھ کر چائے نوش فرمائی مگر مفتی اعظم ہند چائے کی پیالی لے کر باہر تشریف لے گئے اور چوتراہ پر بیٹھ کر چائے نوش فرمائی۔ دیکھنے والوں نے دونوں عظیم ترین علمائے کرام کا عمل دیکھا اور کسی کے پوچھنے پر یا خود اپنی فراست سے حاضرین کے ذہنی تاثر کو بھانپ کر حضور محدث اعظم نے ارشاد فرمایا ”میں جب مسجد کے اندر داخل ہوتا ہوں تو اعتکاف کی نیت کر لیتا ہوں اور محکف کے لیے مسجد کے اندر کھانے پینے میں شرعاً کوئی حرج نہیں مفتی اعظم کی بھی یہی نیت اعتکاف تھی مگر انہوں نے تقویٰ پر عمل کیا۔“ ۱۰

ان واقعات نے واضح کر دیا کہ اگرچہ محکف کو کھانا پینا جائز و مباح ہے اور اس میں قدرے جائز لذت کا حصول بھی کہ آدمی تکلف سے بچ جاتا ہے۔ مگر مفتی اعظم ہند جائز و مباح لذتوں میں انہماک تو درکنار ولایت کے اعلیٰ سطح پر پہنچ کر تقویٰ پر عمل کرتے تھے۔ پھر اس تاجدار ولایت کی زندگی تو کتب کی تصنیف و اشاعت، رشد و ہدایت، بیعت و تجلیات مفتی اعظم ہند، مضمون مولانا یسین اختر صاحب مصباحی دارالقلم دہلی۔

ارادت، امر بالمعروف ونہی عن المنکر اور بندگان خدا کی نفع رسانی اور عشق رسالت پناہی میں مشغول رہی تو کب یہ فرصت کہ مباح لذات و شہوات میں بھی مشغول و منہمک ہوں۔ اس تفصیل کی روشنی میں حضور مفتی اعظم کا ولی کامل اور عارف صادق ہونا آفتاب نیمروز کی طرح روشن و تاباں ہو جاتا ہے۔

مفتی اعظم کا اختیار و صالحین سے ہونے کا علم

ولایت کے تعلق سے یہ امر بیان کرنا بھی فائدے سے خالی نہ ہوگا کہ مفتی اعظم اور آپ جیسے دیگر بزرگان دین و مقربین بارگاہ کو اپنے اختیار سے ہونے کا علم ضرور حاصل ہو جاتا ہے اور انسان کے لیے بہت بڑی خوبی کی بات ہے کہ اسے یہ علم بھی ہو جائے کہ اللہ تعالیٰ نے اس کے ساتھ خیر کا ارادہ فرمایا اور اختیار میں شمار کر لیا ہے۔ ہمارا یہ دعویٰ یوں ہی نہیں ہے بلکہ اس دلیل کے پیش نظر ہے کہ رسول اکرم صلی اللہ تعالیٰ علیہ وسلم نے اپنے ایک فرمان عالی میں اس کی صراحت کی ہے۔ ارشاد ہے ”مَنْ يُرِدِ اللَّهُ بِهِ خَيْرًا يُفَقِّهْهُ فِي الدِّينِ“ (اللہ تعالیٰ جس کے ساتھ خیر و بھلائی کا ارادہ فرماتا ہے اسے دین کا فقیہ بناتا ہے) پاک و ہند کے سارے اہل اسلام اور پوری دنیا کے اہل علم متفق اور آپ کی تصنیفات اس پر شاہد عدل ہیں کہ مفتی اعظم بڑے جلیل القدر، منبع فیوض و برکات، تبحر عالم و فقیہ ہیں، زمانے نے فقہ کے جزئیات و کلیات کا حافظ مانا۔ اسی لیے سمجھوں نے بالاتفاق مفتی اعظم کا خطاب دیا، محی الدین والا سلام جانا، طریقت کا امام سمجھا اور تاجدار اہل سنت کے نام سے یاد کیا۔ مرجع خلائق گردانا اور الجھے ہوئے مسائل میں آپ کی فقاہت کی طرف رجوع کیا اور جب یہ ثابت و مسلم کہ اللہ تعالیٰ نے آپ کو جلیل القدر عالم بالسنہ فقیہ و تبحر عالم دین بنایا تو حدیث بالا کی روشنی میں یہ خود بخود ثابت و متحقق کہ اس رب کریم نے آپ کے ساتھ خیر کا ارادہ فرمایا۔ یہیں سے یہ بھی روشن کہ جس طرح ایک صاحب فقہ کو اپنے فقیہ ہونے کا علم ہوتا ہے وہیں یہ علم بھی حاصل ہوتا ہے کہ اللہ تعالیٰ نے ان کیساتھ خیر کا ارادہ فرمایا ہے۔

در مختار میں علامہ محمد حنفی الاشباہ والنظائر کے حوالے سے لکھتے ہیں۔

”كُلُّ إِنْسَانٍ غَيْرِ الْأَنْبِيَاءِ لَا يَعْلَمُ مَا أَرَادَ اللَّهُ لَهُ وَبِهِ لَأَنَّ إِرَادَتَهُ تَعَالَى غَيْبٌ إِلَّا الْفُقَهَاءُ فَإِنَّهُمْ عَلِمُوا أَرَادَتَهُ تَعَالَى بِحَدِيثِ الصَّادِقِ الْمَصْدُوقِ مَنْ يُرِدِ اللَّهُ بِهِ خَيْرًا يُفْقَهُهُ فِي الدِّينِ“
(مقدمہ در مختار ص ۱۷۳۵)

یعنی انبیا (اور وہ حضرات جنہیں جنت کی بشارت حضور نے دی) کے علاوہ کوئی انسان نہیں جانتا کہ اللہ تعالیٰ نے اس کے لیے خیر کا ارادہ فرمایا ہے کیونکہ اللہ کا ارادہ غیب سے متعلق ہے مگر فقہاء کرام جانتے ہیں کہ اللہ تعالیٰ نے ان کے ساتھ خیر کا ارادہ فرمایا ہے اس لیے کہ صادق و مصدوق رسول اکرم صلی اللہ تعالیٰ علیہ وسلم نے ارشاد فرمایا ہے کہ جس کے ساتھ اللہ تعالیٰ خیر چاہتا ہے اسے دین کا فقیہ بناتا ہے۔
خود مفتی اعظم رضی اللہ عنہ فرماتے ہیں۔

ہوا ہے خاتمہ ایمان پر میرا نوری جیسی ہیں خلد کے حور و قصور آنکھوں میں
فقہ کے امام، امام الائمہ، سراج الائمہ کاشف الغمہ سیدی امام اعظم ابو حنیفہ، امام المشارق والمغرب قاضی ابو یوسف اور محرر مذہب سیدنا امام محمد رضی اللہ تعالیٰ عنہم کے ساتھ
فقاہت کی بدولت ارادہ خیر کیے جانے کے متعلق اسی در مختار میں ہے کہ:

”اسماعیل بن ابی رجانے حضرت امام محمد رحمۃ اللہ علیہ کو ان کے انتقال کے بعد خواب میں دیکھا تو عرض کیا۔ تیرے رب نے تمہارے ساتھ کیا معاملہ کیا۔ جواب دیا کہ رب کریم نے میری مغفرت فرمادی پھر میرے رب نے ارشاد فرمایا کہ ”اے محمد اگر میں تجھے عذاب دینے کا ارادہ رکھتا تو تجھے اس علم فقہ سے نہ نوازتا“..... اسماعیل کہتے ہیں کہ پھر میں نے امام محمد سے دریافت کیا، حضرت امام ابو یوسف کا کیا حال ہے؟ جوابا فرمایا، وہ مجھ سے دو درجہ بلند ہیں“..... پھر میں نے پوچھا امام ابو حنیفہ کا کیا حال ہے؟ جواب دیا، تو ان کے بارے میں کیا پوچھتا ہے؟ وہ ہمارے مقابلہ میں اعلیٰ علیین (جنت میں بلند ترین مقام) میں ہیں اور کیوں نہ انہیں یہ بلند رتبہ عطا ہو جبکہ انھوں نے عشا کے وضو سے چالیس سال

نک فجر کی نماز پڑھی، ۵۵ حج کیے اور اپنے رب کو ایک سو مرتبہ خواب میں دیکھا“ ۱۱

اس روایت میں تصریح ہے کہ امام محمد رحمۃ اللہ علیہ کو خدائے غفار نے عذاب سے مامون رکھا اور مغفرت فرمادی محض اس وجہ سے کہ انہوں نے علم فقہ حاصل کیا اور ایک عظیم فقیہ اور محرم مذہب بن کر چمکے..... اللہ کا بیشمار شکر و احسان ہے کہ اس نے اپنے کرم خاص سے ہمارے پیر سیدی آل الرحمن ابوالبرکات محی الدین جیلانی محمد مصطفیٰ رضا خاں بریلوی کو بھی ان کے ان ائمہ اعلام ذوی الاحترام کے صدقے وقت کا فقیہ اعظم علمبردار فقہ امام اعظم اور علی الاطلاق مفتی اعظم بنایا۔ آپ کے ذہن میں بیشمار مسائل فقہیہ متحضر رہتے۔ آپ نے کثیر فتاویٰ لکھے اور نو پید مسائل کو بھی اپنی دقت نظر اور فقیہانہ بصیرت سے حل کیا۔

فیلڈ مارشل جنرل ایوب خان کے دور میں پاکستان کی ایک سرکاری رویت ہلال کمیٹی کے بارے میں مولانا سید ریاست علی قادری (کراچی) کی کتاب ”مفتی اعظم ہند مدظلہ“ سے ماخوذ ایک مسئلہ بطور نمونہ ہدیہ قارئین ہے جس سے آپ کی فقہی بصیرت اور دقت نظر واضح ہوتی ہے اور عالم اسلام میں آپ کی مرکزیت و مرجعیت بھی۔ ایک مرتبہ عید کے موقع پر ۲۹ رمضان المبارک کو اس کمیٹی کے چند افراد ہوائی جہاز کے ذریعہ چاند دیکھنے گئے۔ ان لوگوں کو چاند نظر آگیا اور انہوں نے اس کی اطلاع حکومت کو دے دی جس کے نتیجے میں حکومت نے رویت ہلال کا اعلان کر دیا۔ بعض علماء کی مخالفت کی بنا پر دنیائے اسلام کے بیشتر ممالک کے مفتیان کرام سے فتویٰ منگایا گیا اور ایک استفتاء مفتی اعظم ہند (بریلی شریف) کی خدمت میں بھی روانہ کیا گیا۔ دنیا کے تمام مفتیوں نے رویت ہلال کمیٹی (پاکستان) کی تائید کی مگر مفتی اعظم ہند نے اس کے خلاف فتویٰ صادر فرمایا۔

”چاند کو زمین سے دیکھ کر روزہ رکھنے اور افطار کرنے کا شرعی حکم ہے اور جہاں چاند نہ نظر آئے وہاں شرعی شہادت پر قاضی حکم دے گا۔ چاند کو سطح زمین یا ایسی جگہ سے جو زمین سے ملے ہو دیکھنا چاہیے، رہا جہاز سے دیکھنا تو یہ غلط ہے، کیونکہ چاند غروب ہوتا ہے،

۱۱ مقدمہ در مختار بر حاشیہ رد المحتار ج ۱۔ ص ۳۸۔ مکتبہ رشیدیہ پاکستان۔

فنا نہیں ہوتا، اس لیے کہیں چاند ۲۹ کو اور کہیں ۳۰ تاریخ کو نظر آتا ہے اور جہاز سے چاند دیکھ کر رویت ہلال کا اعلان درست ہوتا تو مزید بلندی پر جانے کے بعد ۲۷ تاریخ کو بھی نظر آ سکتا ہے۔ تو کیا ۲۷ اور ۲۸ تاریخ کو چاند دیکھ کر یہ حکم دیا جاسکتا ہے کہ اگلے روز عید یا بقر عید جائز ہے؟ اس طرح جہاز سے چاند دیکھ کر یہ فتویٰ صادر کرنا کہ ۲۹ کا چاند دیکھنا معتبر ہے بھلا کس طرح صحیح ہوگا۔“

یہ تحقیقی فتویٰ چونکہ دوسرے مفتیوں کی رائے کے خلاف تھا اس لیے نہایت تہلکہ خیز ثابت ہوا۔ تقریباً سارے پاکستانی اخبارات نے اسے جلی سرخیوں کے ساتھ شائع کیا۔ حکومت پاکستان نے ۲۷/۲۸ تاریخوں میں اگلے ماہ ہوائی جہاز سے اس کی تصدیق کرائی تو مزید بلندی پر ان تاریخوں میں بھی چاند نظر آ گیا۔ تب سے ہوائی جہاز سے چاند دیکھنے کا سلسلہ منسوخ ہو گیا۔ اور رویت ہلال کمیٹی بھی توڑ دی گئی اور حضرت مفتی اعظم ہند کی دقت نظر اور فقیہانہ بصیرت کو گویا عالمی سطح پر ہر ایک نے تسلیم کیا۔ ف

ایک محدث، ایک معلم، ایک مبصر، ایک فقیہ بحر علم باطنی تھے مفتی اعظم میرے

مانتے تھے مفتیان دین انہیں اپنا امام

اتنا اونچا کس کا رتبہ؟ مفتی اعظم کا تھا

اخیار سے ہونے کی دوسری دلیل

مفتی اعظم ان صلحا و اخیار میں سے تھے جن کو اس کا علم بھی ہوتا ہے کہ رب ذوالہمن نے ان کے ساتھ خیر کا ارادہ فرمایا ہے۔ اس کی دوسری واضح دلیل یہ ہے کہ آپ مخلوقات خدا کے حوائج کے مرجع و ماویٰ تھے۔ ہر شخص اپنی دینی و ملی، شخصی و اجتماعی، گھریلو اور سماجی حاجتوں کو آپ کی بارگاہ اقدس میں لے کر حاضر ہوتا اور آپ اس کی حاجت روائی فرماتے۔ اور حدیث شریف میں ہے کہ اللہ عز و جل کسی بندے کے ساتھ خیر کا ارادہ فرماتا ہے تو لوگوں کے حوائج کا اسے مرجع بنا دیتا ہے۔ لہذا یہ کہنا اپنی جگہ بالکل درست ہے کہ اس جہت سے

ف (نوٹ) اس واقعہ کی صحت پر بعض علما کو کلام ہے۔ منہ

بھی آپ کا اختیار سے ہونا ثابت ہے۔

واقف اسرار تھا، رمز آشنائے یار تھا
عشق محبوب خدا میں مست تھا، سرشار تھا
کون جانے وقت کا اختیار تھا ابرار تھا
علم و فضل و آگہی کا واقعی سردار تھا

مفتی اعظم اولیائے محبوبین میں سے تھے

بندے کی ایک بڑی معراج و سعادت مندی اس میں ہے کہ اسے اس کا آقا و مولیٰ پسند فرمائے اور محبوبیت کے درجے پر فائز کر دے۔ کیونکہ صرف محبت کے درجے تک رہنے سے عشق و محبت کی بھٹی میں جلنا پڑتا ہے اور ہمیشہ اسے کندن بننے کے لیے تیار رہنا پڑتا ہے اور محبوب بننے کے بعد یہ خطرہ نہیں ہوتا۔ اللہ تعالیٰ نے حضور مفتی اعظم ہند کو محبوبیت کے رتبے پر فائز کیا تھا۔ اس کی دلیل یہ ہے کہ آپ کو مخلوقات میں قبولیت عامہ حاصل تھی، عرب نے بھی آپ کا احترام کیا، جس طرف جاتے اژدہا م کثیر آپ کی زیارت کرنے اور آپ سے فیوض و برکات لوٹنے اکھٹا ہو جاتا۔ ایک عالم آپ سے محبت کرتا اور قدردانی کی نگاہ سے دیکھتا اور یہ مسلمات میں سے ہے کہ مومنین کیلئے مقبولیت عامہ عند اللہ اور عند الرسول جل جلالہ و صلی اللہ تعالیٰ علیہ وسلم محبوبیت کے درجے پر فائز ہونے کی دلیل ہے۔ ارشاد ہے۔

”إِنَّ الدِّينَ آمَنُوا وَعَمِلُوا الصَّالِحَاتِ سَيَجْعَلُ لَهُمُ الرَّحْمَنُ وُدًّا“

(سورہ مریم آیت ۹۶)

بیشک وہ جو ایمان لائے اور اچھے کام کیے عنقریب ان کے لیے رحمن لوگوں کے دلوں میں محبت پیدا فرمادے گا۔

اس آیت کریمہ کے تحت بخاری و مسلم کے حوالے سے صدر الا فاضل حضرت مولانا نعیم الدین مراد آبادی علیہ الرحمہ تفسیر خزائن العرفان میں تحریر فرماتے ہیں۔
”حدیث میں ہے کہ جب اللہ تعالیٰ کسی بندے کو محبوب کرتا ہے تو جبرئیل سے

فرماتا ہے کہ فلاں میرا محبوب ہے، جبریل (علیہ السلام) اس سے محبت کرنے لگتے ہیں پھر جبریل آسمانوں میں ندا کرتے ہے کہ اللہ تعالیٰ فلاں کو محبوب رکھتا ہے سب اس کو محبوب رکھیں تو آسمان والے اس کو محبوب رکھتے ہیں۔ پھر زمین میں اس کی مقبولیت عام کر دی جاتی ہے..... پھر اس کے بعد لکھتے ہیں۔

”اس سے معلوم ہوا کہ مومنین، صالحین و اولیائے کاملین کی مقبولیت عامہ ان کی محبوبیت کی دلیل ہے۔“

ہجوم کیوں ہے زیادہ شراب خانے میں
فقط یہ بات کہ پیر مغاں ہے مرد خلیق
اسی لیے ایک بزرگ نے فرمایا ہے کہ ”حضرت مفتی اعظم ہند شمع ہیں جس پر
نثار ہونے کے لیے پوری دنیائے سیت پروانہ وار ٹوٹی پڑتی ہے جس کا نظارہ پوری
دنیا نے بارہا کیا ہے کہ حضرت مفتی اعظم ہند محبوبیت کے اس عظیم منصب پر مسند نشین
ہیں کہ ان کی محبت و عقیدت ہر سنی کے دل کی دھڑکن بن چکی ہے۔ ۱۲



اب ہم اصل مقصد پر گفتگو کرتے ہیں

ہمارا موضوع بحث یہاں صرف دو امر ہے۔

☆ ایک حضور مفتی اعظم علیہ الرحمہ کا اتباع شریعت و استقامت علی الحق

☆ دوسرا آپ سے صادر ہونے والی کرامات و خوارق عادات



(۱)

اتباع شریعت و استقامت علی الحق

استقامت کا مفہوم یہ ہے کہ شریعت کی اتباع اور صاحب شریعت جناب محمد صلی اللہ تعالیٰ علیہ وسلم کی اقتداء اس طرح کی جائے کہ قدم جادہ شریعت و صاحب شریعت سے نہ ہٹے۔ اسی پر پابندی کے ساتھ ثابت و قائم رہے۔

اللہ کا ولی مقرب بارگاہ اور عارف باللہ ہونے کے لیے لازم و لا بدی ہے کہ شریعت کی اتباع کی جائے، رسول اکرم صلی اللہ تعالیٰ علیہ وسلم کی فرمانبرداری و پیروی کی جائے اور اس پر مداومت کی جائے کیونکہ بغیر اتباع شریعت و ولایت و طریقت کے مقام پر فائز نہیں ہوا جاسکتا۔ اگرچہ اس سے لاکھ خلاف عادت کام سرزد ہوں اور جاہل لوگ اسے کرامت سمجھیں۔ اسی مسئلہ کی وضاحت کرتے ہوئے کئی اصحاب معرفت اور اہل شریعت کے حوالے سے رئیس الاتقیاء علامۃ الدہر حضرت مولانا مفتی نقی علی خاں والد گرامی سیدنا اعلیٰ حضرت قدس سرہما لکھتے ہیں۔

”طریقت بے شریعت حاصل نہیں ہوتی اور بدون فرمانبرداری رسول اللہ صلی اللہ تعالیٰ علیہ وسلم کے کوئی دولت ہاتھ نہیں آتی۔ امام قشیری جنید بغدادی سے نقل کرتے ہیں۔ سوائے پیروی رسول اللہ صلی اللہ تعالیٰ علیہ وسلم کے سب راہیں بند ہیں۔ جو شخص قرآن و حدیث سے جاہل ہے، پیروی کے قابل نہیں کہ مذہب صوفیہ مقید بہ قرآن و حدیث ہے۔ حضرت سری سقطی قدس سرہ فرماتے ہیں۔ ”صوفی وہ ہے کہ معرفت اس کے تقویٰ میں خلل نہ ڈالے، کوئی بات خلاف شرع نہ کہے، بزور کرامت حرام شرعی کو حلال نہ ٹھرائے“..... سلطان العارفین بایزید بسطامی قدس سرہ سے منقول ہے: ”اگر تم کسی کو ہوا پر اڑتے دیکھو جب تک شرع پر قائم نہ ہو پناہ کامل نہ سمجھو۔ ایک شخص بسطام میں مشہور بہ کرامت تھا۔ آپ اس کی ملاقات کو گئے اتفاقاً اس نے قبلہ کی طرف تھوکا فوراً واپس چلے آئے۔ فرمایا ”جو

آداب شریعت سے واقف نہیں خدا کو کیا پہچانے گا۔“

ابو سلیمان دارانی فرماتے ہیں: جو بات دل میں آتی ہے شریعت پر پیش کرتا ہوں۔ اگر قرآن و حدیث کے موافق پاتا ہوں، مانتا ہوں ورنہ نہیں۔ بعض صوفیہ کہتے ہیں ”آج جو راہ شریعت پر قائم ہے قیامت کو صراط پر قائم رہے گا اور جو خط مستقیم شرع سے ذرا بھی جدا ہوگا جس قدر چلے گا مرکز و مقصد سے دور پڑے گا۔“ خواجہ جنید کو خبر پہنچی کہ تین دن سے امام ثوری نے کچھ نہیں کھایا، عالم وجد میں اللہ اکبر اللہ اکبر کہتے ہیں۔ فرمایا: نماز کا کیا حال ہے؟ کہا نماز کے وقت ہوش میں آ جاتے ہیں، فرمایا: الحمد للہ! حال ان کا صحیح ہے کہ خلاف شرع سے محفوظ ہیں۔“

خواجہ ذوالنون مصری فرماتے ہیں: ”خدا اور رسول کی محبت کی نشانی یہ ہے کہ افعال و اخلاق، امر و نہی میں محمد رسول اللہ صلی اللہ تعالیٰ علیہ وسلم کی پیروی کرے۔“ ۱۳۔ اس اقتباس سے ظاہر ہے کہ ولایت و بزرگی کی پہچان یہ ہے کہ آدمی شریعت مطہرہ کا پابند ہو، آداب شریعت کو ملحوظ اور ان کے خلاف سے محفوظ رہے جو قرآن و حدیث کے موافق ہو اسے کلیجہ سے لگائے اور اس کے خلاف سے دور بھاگے۔

ہم حضور مفتی اعظم شبیہ مجدد اعظم نائب رسول اعظم سیدی محمد مصطفیٰ رضا خاں بریلوی قدس سرہ کی زندگی پر نظر ڈالتے ہیں تو آپ کی پوری زندگی شریعت طاہرہ کی پابندی اور رسول اکرم صلی اللہ تعالیٰ علیہ وسلم کے اتباع و پیروی میں گذرتی نظر آتی ہے۔ وہ بھی اس شان سے کہ کسی کو یہ معلوم کرنا ہو کہ یہ مسئلہ شریعت میں جائز ہے کہ ناجائز یا اس سلسلہ میں سرکار ابد قرار صلی اللہ تعالیٰ علیہ وسلم کی سنت کیا رہی ہے تو آپ کے سامنے پہنچ کر آپ کے عمل کو دیکھ لیتا اور یہ فیصلہ کر لیتا کہ یہی سرکار دو عالم صلی اللہ تعالیٰ علیہ وسلم کی سنت ہے۔ گویا آپ محمد عربی صلی اللہ تعالیٰ علیہ وسلم کی سنت کی چلتی پھرتی تصویر تھے۔ اس موقع سے مولینا سید محمد مدنی میاں کچھ چھوی نے بڑی پیاری بات کہی ہے۔ الفاظ کی شیرنی سے محفوظ ہونے

۱۳ سرور القلوب بذكر المحبوب ص ۲۰۹، مصنفہ مفتی تقی علی خاں بریلوی قدس سرہ

کے لیے انہیں کی زبانی سنئے۔

”بخاری و مسلم کا سننے والا جس یقین و اذعان کے ساتھ کہہ سکتا ہے کہ ہم نے رسول کریم کے اقوال سے اسی یقین و اذعان کے ساتھ حضور مفتی اعظم ہند کے دیکھنے والے کو یہ حق ہے کہ کہے ہم نے رسول کریم کی (سنت کی) چلتی پھرتی تصویر دیکھی۔ فرائض و واجبات و موکدات کو رہنے دیجیے جو ہستی مباحات و فطری خواہشات میں بھی رسول کریم کی اطاعت و اتباع سے سرمو تجاوز نہ ہو وہ رسول کریم کی سچی تصویر اور افعال رسول کی حفاظت کا پیکر نور نہیں تو اور کیا ہے؟“ ۱۴

ذہن پر بار نہ ہو تو آپ کی استقامت علی الشریعہ و اتباع رسول سے متعلق حقیقت کشائی کا ایک دلنشین پیرا گراف ملاحظہ فرمائیے۔ پیر طریقت مولانا رکن الدین اصدق صاحب رقم طراز ہیں۔

”ولی کی شناخت کی کوئی اگر اتباع سنت ہی ہے تو اپنی معلومات کی بنیاد پر یہ عرض کرنے کی اجازت چاہوں گا کہ اقطار ہند میں اس وقت حضور مفتی اعظم ہند سے بڑھ کر کوئی بھی ولی نہ تھا۔ ابدال و ابرار جو قدرتی نظام پر مامور من اللہ ہیں انہیں چھوڑ کر جہاں تک میری نگاہ پہنچ سکی ہے کوئی بھی حدود اللہ کی ایسی رعایت، سنت رسول اللہ پر اتنا التزام اور مستحبات سے اس قدر شغف رکھنے والا میری نظر سے نہیں گذرا۔ فرائض و واجبات کی حد تک تو پابندیاں دیکھنے میں آتی ہیں اس لیے کہ اس کی اہمیت کو ملحوظ رکھنا آسان ہے مگر وہ زوایہ نگاہ پیدا کرنا بہت دشوار ہے جو ہر کجی کو دیکھے، ہر خامی کی گرفت کرے اور ہر نقص کو معلوم کرے مکروہات تو درکنار، خلاف اولیٰ سے اس حد تک گریز کرے کہ ضعف و ناتوانی و علالت کی حالت میں بھی اس کو اپنے قریب پھٹکنے نہ دے۔ بہت ساری سنتوں کو ساقط کر دینے والے اعذار کی موجودگی کے باوجود کم درجہ مستحب کو بھی ایسا محبوب رکھے کہ مشقت کی گھڑی دراز ہو جانے کی بھی قطعاً کوئی فکر نہ ہو اس معیار پر حرف بہ حرف پوری اترنے والی

۱۴ مفتی اعظم ہند نمبر (استقامت) ص ۱۲۶، مضمون علامہ سید محمد مدنی میاں کچھوچھو مقدسہ

فرد الفریذ ذات مجھے حضور مفتی اعظم ہی کی نظر آئی۔“ ۱۵۔

فقیر راقم الحروف کہتا ہے کہ مفتی اعظم کی اتباع شریعت اور اظہار کرامت کا عالم یہ تھا کہ وصال کے بعد بھی آپ نے اتباع رسول، استقامت فی الدین اور محافظت شریعت کی لا جواب مثال قائم کر دی ہے..... جس وقت آپ کو غسل دیا جا رہا تھا تو تیز ہوا چلنے کی وجہ سے یا غسل دینے والے کی بے توجہی سے نعش مبارک کا سترزانو کے قریب کھل گیا فوراً آپ کا دست اقدس حرکت میں آیا اور اسے ڈھک لیا..... کئی اشخاص اس واقعہ کے عینی شاہد ہیں جو آپ کے غسل کے وقت موجود تھے خصوصاً حضرت مولانا نصیر الدین صاحب قبلہ استاذ الجامعۃ الاثریہ مبارکپور، حضرت علامہ اختر رضا ازہری، قاری امانت رسول صاحب پہلی بھیت۔ آپ کی تجبیز و تکفین میں شریک ہونے والے کئی افراد نے مجھ سے یہ واقعہ شرکت سے واپسی کے بعد سنایا۔

اس طرح سیدی مفتی اعظم نے اپنی روشن کرامت سے دنیا والوں کو بتا دیا کہ رسول اللہ صلی اللہ تعالیٰ علیہ وسلم کے فرمان کی پیروی ہر حال میں برقرار رہنا چاہیے اور جادۂ شریعت سے قدم ڈگمگانا نہیں چاہیے۔ نیز باور فرما دیا کہ ولی اگرچہ ظاہر میں مرتا ہے مگر حقیقتہً وہ زندہ رہتا ہے۔ اسے اچھائی اور برائی کا علم ہوتا ہے اور قوت و اختیار بھی حاصل رہتا ہے۔ ہزاروں سلام ایسی ذات والا صفات پر جس کی بعد وفات استقامت اور پاس شریعت کا عالم یہ ہے تو اس حیات میں کیا عالم ہوگا جو سراپا سنت رسول و اطاعت فرمان نبی کی چلتی پھرتی تصویر تھی۔

جن کی ہر ہر ادا سنت مصطفیٰ ان کی نورانی تربت پہ لاکھوں سلام

مفتی اعظم کی استقامت اور اتباع رسول کے شہ پارے

علمائے مفکرین و محققین کے ان مبنی بر حقائق تاثرات کے بعد ہم آپ کے سامنے مفتی اعظم کی استقامت فی الدین کی چند جھلکیاں پیش کرتے ہیں، جن سے ظاہر ہوگا کہ

۱۵ رفاقت مفتی اعظم نمبر ص ۹۔ مضمون پیر طریقت مولانا سید رکن الدین اصدق صاحب

مفتی اعظم تاجدار اہل سنت کے وجود نے اتباع رسول کے وہ پھول کھلائے جن کو دیکھ کر دنیا کی عقلیں دنگ رہ جاتی ہیں اور ان شہ پاروں کے ملاحظہ کرنے کے بعد اہل ایمان کو مزید اتباع رسول کا جذبہ شوق بیدار ہو جاتا ہے۔ البتہ ان کی ترتیب احکام شرع کی ترتیب پر ہو گی یعنی پہلے فرائض اس کے بعد واجبات، سنن اور مستحبات پر استقامت، پھر حرام اور مکروہ سے اجتناب کی بحث۔

۱۔ فرائض پر استقامت و پابندی کے نمونے

(۱) وابستگان اسلام بخوبی جانتے ہیں کہ نماز اسلام کا اہم ستون و رکن اعظم ہے جس نے اسے قائم کیا دین کو قائم رکھا اور جس نے اس ستون کو منہدم کیا اس نے دین کو ریزہ ریزہ کر دیا (معاذ اللہ) اسی لیے بعض علماء فرماتے ہیں کہ اس دور پر فتن و قحط الرجال میں جو شخص نماز باجماعت پابندی سے پڑھ لیتا ہے یقیناً وہ ایک ولی ہے..... مفتی اعظم کی یہ خصوصیت تھی کہ سفر میں ہوں یا حضر میں، گاڑی پر ہوں یا پیدل، نماز کو چھوڑنا تو درکنار وقت سے ٹلنے نہ دیتے تھے اگرچہ انہیں اس کے لیے لاکھ صعوبتیں اور مشکلات سے دوچار ہونا پڑے۔ یہاں تک کہ بسا اوقات نماز کے لیے بس اور ٹرین چھوڑنے کی بھی نوبت آ جاتی۔ ایک مرتبہ کا سانحہ شاعر اسلام راز الہ آبادی مرحوم کی زبان حقیقت ترجمان سے سماعت کیجیے۔

”ایک بار بلرام پور سے حضرت کو لے کر بذریعہ بس الہ آباد آ رہا تھا۔ حضرت مولانا مفتی رضوان الرحمن صاحب جو ایک زبردست عالم ہیں وہ بھی ہمراہ تھے۔ الہ آباد کے قریب بس پھا پھا مٹو کے پل پر آ کر رک گئی۔ دریائے گنگا پر پل ہے چونکہ پل پر ایک بس آ جاسکتی ہے اس لیے بس رک گئی تھی کہ ادھر سے آنے والی بسیں نکل جائیں تو یہ جائے۔ حضرت نے سامنے دیکھا کہ سورج ڈوبنے والا ہے۔ حضرت نے فرمایا کہ نماز عصر کہاں پڑھی جائے گی۔ میں نے کہا کہ حضرت الہ آباد میں۔ حضرت نے فرمایا کہ الہ آباد پہنچتے پہنچتے سورج غروب ہو جائے گا اور یہ کہہ کر حضرت بڑی تیزی سے جانماز اور لوٹا لے کر بس سے

اتر گئے۔ سڑک کے کنارے بہت گہرے غار میں برسات کا پانی جمع تھا۔ حضرت نے اس پانی کو دیکھ کر فرمایا کہ میں وہیں وضو کروں گا اور یہ کہہ کر اس گہرائی میں بڑی تیزی سے اترنے لگے اور اس قدر مزاج برہم تھا کہ میں اور مفتی رضوان الرحمن ڈرنے لگے کہ آج تک حضرت کو اس قدر برہم ہوتے نہیں دیکھا۔ بس حضرت کی زبان سے یہی جملہ بار بار نکلتا تھا ارے میری نماز عصر! ارے میری نماز عصر! یا اللہ کرم فرما دے اور میں نماز ادا کر لوں۔ کیا غضب ہے کہ سورج ڈوبا جا رہا ہے۔ یہ کہتے کہتے حضرت بے تحاشہ گہرائی کی طرف اترنے لگے۔ راہ چلنے والے روک رہے ہیں۔ پولیس والا آواز دے رہا ہے کہ آپ گر پڑیں گے مگر وہ اسی تیزی سے نیچے اترے جا رہے تھے کہ میں نے دوڑ کر حضرت کا ہاتھ کسی طرح پکڑا مگر اس قدر قوت کہ میں بتا نہیں سکتا۔ بس یہ معلوم ہوتا تھا کہ ہم لوگ بس اب گرے تب گرے۔ مگر حضرت پانی کے قریب پہنچ گئے۔ اب جب پانی میں اپنا لوٹا ڈالا تو کیچڑ اور پانی کنارے پر ایک ساتھ نکلا۔ میری طرف حضرت نے اپنا رومال پھینک کر فرمایا ”تم اپنی نماز پڑھو تم وضو سے ہو“ میں نے حکم کی تعمیل کی اور نماز پڑھنے لگا۔ اب میں یہ دیکھتا ہوں کہ اچانک حضرت اس پانی میں چل کر بیچ میں پہنچ گئے اور ایک پتھر بیچ پانی میں ابھر آیا اس پر بیٹھ کر وضو فرمانے لگے۔ میری آنکھیں حیرت سے پھٹی پڑ رہی تھیں۔ یا اللہ! یہ نحیف اور کمزور بزرگ کس طرح بیچ پانی میں پہنچ گئے اور یہ پتھر بیچ پانی میں کس نے اور کب رکھ دیا۔ حضرت نے وضو کیا اور واپس کنارے تشریف لائے۔ حضرت نے مصلیٰ پر نماز عصر شروع کر دی، ادھر میں نے دیکھا اور سڑک پر لوگ حیرت سے یہ تمام منظر دیکھ رہے تھے۔ بس چونکہ میل تھی وہ چلی گئی۔ ۱۶

۲۔ آپ کی بے مثال نماز اور اس کے سبب گاڑی کا رک جانا

عشق و عرفان میں ڈوبی ہوئی نماز کی جھلکتی ہوئی تصویر ملاحظہ کیجئے۔ فقیہ النفس حضرت شارح بخاری علیہ الرحمہ بیان فرماتے ہیں:

ایک مرتبہ حضرت احنبن سے جے پور جاتے ہوئے ناگدہ اسٹیشن پر بمبئی دہرادون

۱۱ استقامت کانپور مفتی اعظم ہند نمبر ص ۲۷۴، مضمون مولانا مبین الہدیٰ نورانی صاحب جمشید پور

ایکسپریس پر سوار ہوئے۔ سکیڈ کلاس کا ٹکٹ تھا۔ ڈبے میں پہونچے تو پورا ڈبہ فوجیوں سے بھرا پڑا تھا۔ فوجی کتنے بدتمیز اور عوام کے لیے ظالم ہوتے ہیں وہ سب جانتے ہیں۔ وہ وحشی سیٹوں پر ٹانگیں پھلائے لیٹے تھے۔ بڑی مشکل سے بیٹھنے کی جگہ ملی۔ تھوڑی دیر بعد عصر کا وقت ہو گیا، پورا ڈبہ بھرا ہوا تھا کہیں جگہ نہ تھی اور گاڑی اسٹیشنوں پر برائے نام رکتی۔ فرمایا ”نماز پڑھوں گا“ میں پریشان ہو گیا۔ چاروں طرف نظر دوڑائی ایک فوجی سکھ کا بہت بڑا ٹرنک پڑا تھا جس پر بستر رکھا ہوا تھا، میں نے اس سے کہا کہ ہمارے حضرت نماز پڑھیں گے، اگر آپ مان جائیں تو اس ٹرنک پر سے بستر اتار دوں اور اس پر نماز پڑھ لیں۔ وہ مان گیا اور خود اسی نے بستر اٹھایا اور کھڑا رہا گاڑی جب ایک اسٹیشن پر پہنچی تو حضرت کو اسی پر کھڑا کر دیا۔ حضرت نے اس طرح نماز ادا فرمائی۔“ آگے چل کر پھر لکھتے ہیں۔

”جب مغرب کا وقت ہوا تو ایک اسٹیشن پر بغیر مجھے بتائے ہوئے اتر پڑے۔ میں پیچھے پیچھے جا نماز لے کر دوڑا۔ فرض کا سلام پھیرتے ہی گاڑی نے سیٹی دے دی۔ میں جلدی سے گاڑی کی طرف بڑھا اور حضرت نے سنت کی نیت باندھ لی اور گاڑی سیٹی پر سیٹی دیتی رہی۔ اس وقت میری پریشانیوں کا عالم کیا تھا وہ میں ہی جانتا ہوں، سامان گاڑی پر اور حضرت پلیٹ فارم پر، اگر گاڑی چلی جائے تو کیا کروں گا۔ اس کشمکش میں نظرانجن کی طرف گئی تو دیکھا کہ ڈرائیور حضرت کی طرف دیکھ رہا ہے۔ اب کچھ اطمینان ہوا۔ بالآخر جب حضرت نماز سے فارغ ہو کر ڈبے میں تشریف لائے تو گاڑی چلی۔ اس قسم کے موقع پر قوی سے قوی اعصاب والے انسان کے ہوش و حواس بے قابو ہو جاتے ہیں، مگر مفتی اعظم ہند پر کوئی اثر نہ پڑا اور با اطمینان خاطر نماز میں مصروف رہے۔ یہ دلیل ہے کہ حضرت مفتی اعظم ہند کا معاملہ خدائے عز و جل سے اتنا قوی تھا کہ کوئی چیز بھی اس میں مغل نہیں ہو سکتی تھی۔ حالانکہ یہ تلخ تجربہ ہو چکا تھا۔“

۱۔ انوار مفتی اعظم ص ۲۶۱، ۲۶۲۔ ناشر رضا اکیڈمی ممبئی۔ مضمون شارح بخاری فقیہ النفس حضرت مفتی شریف الحق صاحب امجدی علیہ الرحمۃ والرضوان۔

آج چراغ لے کر ڈھونڈھیے تو بھی بلاشبہ آپ کو ایسے افراد شاید ہی ملیں گے کہ اتنے دشوار کن مراحل سے گزرنے کے بعد فرض تو فرض سنت کو بھی ہاتھ سے جانے نہ دیں۔ مگر مفتی اعظم کیسے خاصانِ خدا سے تھے کہ کتنی کلفتوں سے غار میں اتر کر وضو بناتے، کس طرح کی بھیڑ میں نماز ادا کرتے، ہر نماز کو بیٹھ کر نہیں کھڑے ہو کر اپنے وقت پر ادا کرتے اور گاڑی چھوٹنے کی بھی فکر نہیں کرتے۔۔

ایں سعادت بزورِ بازو نیست تانہ بخشد خدائے بخشندہ

۳۔ عزیمت اور استقامت والی عدیم النظیر نماز

مفتی اعظم قدس سرہ نے اتباعِ شریعت اور پابندیِ صلوٰۃ کی ایسی نظیر قائم کی ہے کہ میری نظر اس کی مثال لانے سے قاصر ہے۔ جماعتِ اہل سنت آپ کی ذاتِ بابرکت پر جتنا ناز کرے اور اپنے رب کا جتنا شکریہ ادا کرے کم ہے کہ اس نے اس جماعت کو ایسی بے مثال ذاتِ ستودہ صفاتِ تقویٰ شعار عطا کیا جس نے شریعت کو عملی جامہ پہنا کر سمجھایا۔ آج لوگ اکثر رخصت کے پیچھے دوڑتے ہیں مگر مفتی اعظم ہمہ وقت فضیلت اور عزیمت ہی پر عمل کرنے کے کوشاں رہتے۔ اس کا نمونہ ذیل کے اس واقعہ میں ملاحظہ کیجئے جو دارالعلوم اسحاقیہ جودھ پور کے سالانہ جلسہ سے واپسی پر دہلی میں پیش آیا تھا، اس کے راوی بھی حضرت فقیہ النفس موصوف ہی ہیں لہذا انہیں کے فیضِ نگار قلم سے سنئے:

”جب گاڑی دہلی کے قریب گوڑ گاؤں میں پہنچی تو میں نے حضرت کو اٹھایا، اٹھنے کے بعد استنجا خانہ تشریف لے گئے مگر وہاں بہت لمبی قطار تھی وہ بھی عورتوں کی، حضرت بے چینی کیساتھ استنجا خانہ کے خالی ہونے کا انتظار کرتے رہے۔ میں بستر باندھنے میں مشغول تھا جب گاڑی دہلی کے پلیٹ فارم پر پہنچ گئی تب کہیں جا کر استنجا خانہ خالی ہوا اور حضرت تشریف لے گئے۔ جب حضرت استنجا سے فارغ ہو گئے تو مراد آباد جانے والی گاڑی جس پلیٹ فارم پر لگی تھی وہاں تشریف لے گئے، جب سامان گاڑی میں رکھا جا چکا تو فرمایا۔ کپڑے نکال دیں میں نے حکم کی تعمیل کی۔ کپڑے نکال کر حضرت کو دیئے اور بکس بند کرنے میں مصروف رہا۔

بکس بند کر کے دیکھا تو حضرت کپڑے لے کر بڑی تیزی سے پلیٹ فارم کے پل کی جانب جا رہے ہیں۔ میں متحیر ہو گیا کہ یا اللہ! حضرت کہاں جا رہے ہیں، مگر میں کرتا کیا گاڑی میں سامان چھوڑ کر حضرت کے پیچھے بھی نہیں جاسکتا تھا۔ تقریباً ڈیڑھ گھنٹے کے بعد حضرت واپس ہوئے، جاڑے سے کانپ رہے تھے، قدم برابر نہیں پڑ رہے تھے، میرا دل دھک دھک کرنے لگا۔ ڈبے سے باہر نکل کر اندر لایا، ڈبے میں چڑھانے کے لیے ہاتھ پکڑا تو برف کی مانند سرد۔ فرمایا بستر کھول لے میں نے بستر کھولا تو فوراً لیٹ گئے اور بڑی تیزی سے لحاف اوڑھ لیا۔ اب میں نے ڈرتے ڈرتے پوچھا کہ حضرت کہاں تشریف لے گئے تھے۔ کانپتی ہوئی آواز میں فرمایا ”وہ حیثیات پاخانہ کے دروازے پر کھڑی تھیں، مجھے استنجا کی شدید حاجت تھی، کپڑے ناپاک ہو گئے۔ سوچا کہ کسی مسجد میں جا کر غسل کر کے کپڑے بدل لوں، رکشہ کر کے ایک مسجد میں گیا وہاں نہانے کا بندوبست نہ تھا، تو پھر دوسری مسجد میں گیا وہاں گرم پانی بھی تھا اور نہانے کا بندوبست بھی، غسل کر کے کپڑے بدلے، نماز پڑھی اور واپس آیا۔ رکشے پر ہوا لگنے سے جاڑا معلوم ہونے لگا، دہلی میں سردی بھی بہت پڑتی ہے“ یہ سنتے ہی قدموں پر گر گیا کہ انہیں اللہ والوں کے وجود مسعود کے صدقے میں زمین و آسمان قائم ہیں، ملخصاً“ ۱۸

متاع زندگی جس نے لٹا دی جان رحمت پر

خدا کی رحمتوں کے پھول برسیں ان کی تربت پر

۴۔ نماز میں مفتی اعظم کا احتیاط اور عدیم المثال تقویٰ

اصل واقعہ سے قبل ایک مسئلہ کی وضاحت ضروری ہے۔ اعضائے وضو میں ایسی چیز کا لگا رہ جانا جس کی دیکھ بھال و نگہداشت میں دقت و حرج ہو، شرعاً معاف ہے۔ ایسے وضو سے نماز ہو جاتی ہے۔ مثلاً بہار شریعت حصہ دوم میں ہے کہ ”جس چیز کی آدمی کو عموماً یا خصوصاً ضرورت پڑتی ہے اور اس کی نگہداشت اور احتیاط میں حرج ہو، ناخنوں کے اندر یا

۱۸ از رشحات قلم شارح بخاری مفتی شریف الحق امجدی قبلہ علیہ الرحمۃ والرضوان

اوپر یا اور کسی دھونے کی جگہ پر اس کے لگے رہ جانے سے اگرچہ جرم دار ہو، اگرچہ اس کے نیچے پانی نہ پہنچے، اگرچہ سخت چیز ہو، وضو ہو جائے گا۔ جیسے پکانے، گودھنے والوں کے لیے آٹا، رنگریز کے لیے رنگ کا جرم، عورتوں کے لیے مہندی کا جرم، لکھنے والے کے لیے روشنائی کا جرم، مزدور کے لیے گارا مٹی، عام لوگوں کے لیے کوئے یا پلک میں سرمہ کا جرم، اسی طرح بدن کا میل، مٹی، غبار، مکھی، مچھر کی بیٹ وغیرہا“ (اسی طرح چونا اور کتھا کا ناخن میں لگا رہ جانا) لیکن پھر بھی اگر ان چیزوں کے بارے میں معلوم ہو تو اسے چھڑا کر پانی بہالینا چاہیے۔ لہذا اگر کوئی شخص مذکورہ چیزوں میں سے کسی کے جسم پر لگی رہنے کے باوجود نماز پڑھ لے تو نماز ہو جائے گی۔ اگرچہ بعد نماز ان چیزوں کے رہنے کا علم بھی ہو جائے۔ لیکن نماز کا اعادہ کر لے تو یہ احتیاط و تقویٰ ہے۔ مفتی اعظم اس احتیاط پر کس طرح عمل کر کے دکھاتے ہیں۔ اسے ذیل کے واقعہ سے گہرائی میں اتر کر معلوم کرنے کی ضرورت ہے۔ مولینا قربان علی رضوی پسرپوری آنکھوں دیکھا حال بیان کرتے ہیں۔

”ایک مرتبہ حضرت مفتی اعظم ہند رحمۃ اللہ علیہ قبلہ پسرپور ضلع پہلی بھیت تشریف لے گئے۔ فقیر کے غریب خانہ پر قیام کیا۔ کچھ لوگوں کی خواہش پر ان کے گھر بھی تشریف لے گئے۔ حضرت کے ہمراہ یہ غلام بھی تھا۔ تھوڑی تھوڑی دیر ہر ایک کے مکان پر قیام فرمانے کے بعد میرے غریب خانہ پر واپس تشریف لاتے وقت راستے میں جامع مسجد پڑی۔ عصر کا وقت ہو گیا۔ فرمایا: ”عصر کی نماز ادا کر لی جائے“ چنانچہ مسجد میں تشریف لے گئے اور وضو کیا اور ہم لوگوں نے بھی وضو کیا۔ فرمایا نماز کون پڑھائے گا۔ پھر فرمایا کہ نماز پڑھائیے۔ میں نے عرض کیا حضور آپ نماز پڑھائیں۔ لہذا حضرت نے امامت فرمائی۔ ہم چار پانچ لوگ مقتدی تھے۔ نماز پڑھانے کے بعد حضرت نے ہاتھ کی چھنگلی کو دکھاتے ہوئے فرمایا کہ چھنگلی کے ناخن میں پان کا کتھا لگا رہ گیا، وضو پھر سے کروں گا۔ میں نے خود دیکھا کہ بہت معمولی سے حصہ پر کتھا کا رنگ سا لگا ہوا تھا اور عادتاً اس کی طرف توجہ نہیں ہوتی ہے اور وضو اس کے باوجود صحیح ہے جبکہ وہ چیز دلدار نہ ہو اور پانی پہنچنے سے مانع نہ ہو۔ ہر چند کہ نماز صحیح ہو گئی تھی لیکن احتیاطاً وضو پھر سے کیا اور نماز کا اعادہ کیا۔ اس اعادہ جماعت

میں جناب سعادت یار خاں صاحب جو پہلے جماعت میں نہیں تھے آکر شامل ہو گئے۔ حضرت نے سلام پھیرنے کے بعد ان صاحب سے جو اس اداۓ جماعت میں آکر شامل ہوئے تھے فرمایا: ”آپ نماز دوبارہ پڑھیں آپ کی نماز نہیں ہوئی۔ کیونکہ یہ نماز کا اعادہ احتیاطاً کیا جا رہا تھا۔ ان صاحب نے فوراً بر جستہ کہا کہ حضرت کیا آپ نماز میں مجھے شامل ہوتے ہوئے دیکھ رہے تھے“ حضرت نے فرمایا: ”نماز کی حالت میں جو چیز محاذات میں نظر آئے وہ دیکھنا نہیں کہلاتا“۔

اللہ اکبر! حضور مفتی اعظم ہند علیہ الرحمہ کو شریعت کا کس قدر پاس تھا، نیز نماز میں احتیاط کا کیا عالم تھا اوپر کے واقعہ سے مترشح ہوتا ہے کہ ناخن کے تھوڑے سے حصہ پر کتھے کا اثر لگے رہنے کی بنا پر احتیاطاً دوبارہ وضو فرما کر نماز کا اعادہ کیا نیز ہم غلاموں کو بھی تھوڑے سے وقت میں تین چار مسلوں کا سبق دیا۔

(۱) اگر کسی انگلی کے ناخن میں کوئی چیز لگی ہو جس کی وجہ سے ناخن کے اس حصہ پر پانی نہ بہہ سکے تو بغیر اس کے چھڑائے ہوئے وضو نہیں ہوگا۔ ۷

(۲) اگر اس وضو سے نماز ادا کی گئی ہو تو نماز کا اعادہ ضروری ہے۔ ۷

(۳) اس نماز کا اعادہ جو کہ احتیاطاً ہو یا مکروہ ہونے کی بنا پر ہو، اس کی جماعت میں کوئی نیا شخص آکر شامل ہو گیا تو اس کی نماز نہیں ہوگی۔

(۴) نماز کی حالت میں محاذات میں کسی چیز کا نظر آنا، دیکھنا نہیں کہلاتا جس سے نماز فاسد و مکروہ ہو۔“ ۱۹

خوف و ہراس کے ماحول میں بھی مسجد میں جا کر نماز کی پابندی

تقسیم ہند کے وقت مسلمان سخت کشمکش میں مبتلا تھے۔ ہر طرف خوف و ہراس کا عالم تھا یہاں کے ہندو مسلمانوں کے خون کے پیاسے تھے اور مسلمان ہندوستان چھوڑ کر

۱۹ مولانا قربان علی بٹسپوری۔ مقالہ مفتی اعظم ہند ایک روشن ضمیر بزرگ، مشمولہ استقامت کا پور ۷۔ یہ جناب قربان علی صاحب کا اپنا خیال ہوگا، اصل مسئلہ بہار شریعت کے حوالہ سے گزرا۔

پاکستان جا رہے تھے۔ بریلی کا محلہ سوداگران بھی اس مسموم فضا سے محفوظ نہ رہ سکا۔ وہاں بھی مسلمانوں کی جان سخت خطرہ میں تھی اور کتنے شہادت کے گھونٹ پی چکے تھے۔ ایسے پر آشوب اور پر خطر ماحول میں بھی مفتی اعظم ہند رضی اللہ تعالیٰ عنہ نے مسجد کو آباد رکھا اور لوگوں کے ہزار منع کرنے کے باوجود آپ وہیں جا کر نماز ادا کرتے۔

مولانا یسین اختر مصباحی لکھتے ہیں:

”تقسیم ہند کے بعد جبکہ مسلمان اور ہندو ایک دوسرے کے خلاف سخت مشتعل تھے اور برصغیر ہندوستان میں آگ اور خون کی ہولی کھیلی جا رہی تھی اور صبح و شام خوف و ہراس کے گزر رہے تھے بالخصوص ان علاقوں میں جہاں مسلمان نقارہ رچیل بجا کر اپنا رخت سفر باندھ رہے تھے۔ ایسے ہنگامہ خیز دور میں آپ مسجد ہی میں نماز ادا کرنے جاتے اور لوگوں کے منع کرنے کے باوجود اپنی جان کی پرواہ نہ کرتے اور وقت پر مسجد پہنچ جاتے۔ دنیا آج بھی جا کر دیکھ سکتی ہے کہ محلہ سوداگران بریلی میں صرف آپ کا خاندان آباد ہے بقیہ سب ہندو ہیں جن میں کثیر تعداد شرتا تھیوں کی ہے۔“ ۲۰

اس عالم دہشت و مظنہ اندیشہ میں مسجد کو آباد کر کے مفتی اعظم نے اس آیت کریمہ کی عملی تفسیر پیش کی ہے۔

”إِنَّمَا يَعْمُرُ مَسَاجِدَ اللَّهِ مَنْ آمَنَ بِاللَّهِ وَالْيَوْمِ الْآخِرِ وَأَقَامَ الصَّلَاةَ وَآتَى الزَّكَاةَ وَلَمْ يَخْشَ إِلَّا اللَّهَ فَعَسَىٰ أُولَٰئِكَ أَن يَكُونُوا مِنَ الْمُهْتَدِينَ“

اللہ کی مسجدیں وہی آباد کرتے ہیں جو اللہ اور قیامت پر ایمان لاتے اور نماز قائم کرتے اور زکوٰۃ دیتے ہیں اور اللہ کے سوا کسی سے نہیں ڈرتے تو قریب ہے کہ یہ لوگ ہدایت والوں میں ہوں (کنز الایمان سورہ توبہ)

ہوائی جہاز کے سفر سے بھی اللہ کی عبادت اور نماز ہی کا قصد

دنیا والے ہوائی جہاز کے سفر کو اس لیے اچھا سمجھتے ہیں کہ یہ بہت آرام دہ ہے یا

اس کے سفر میں وقت کم لگتا ہے یا اور کوئی جذبہ شوق میں اس کا سفر اچھا سمجھا جاتا ہے۔ مگر میں قربان جاؤں اللہ کے ولیوں کی روشن خیالی و مزاج دینی پر کہ ان کا ہر کام اللہ تعالیٰ کی عبادت و بندگی کی ہی نیت سے ہوتا ہے۔ ان کا اٹھنا، بیٹھنا، چلنا، پھرنا، سونا جاگنا اور سکوت و گفتار سب اللہ کی عبادت کے لیے ہوتا ہے۔ عرصہ ہوا زمانہ طالب علمی میں استاذی علامہ حافظ عبدالشکور صاحب قبلہ استاذ الجامعہ الاشرفیہ زید مجدہ نے صوفیائے کرام کا فرمان عالی بتایا تھا کہ ”انسان کا ہر لمحہ عبادت الہی میں گزرنا چاہیے۔“ خادم نے عرض کیا تھا حضور! یہ کیسے ممکن ہے کہ انسان ہر وقت اللہ تعالیٰ کی عبادت میں مشغول رہے۔ جبکہ شریعت مطہرہ کا حکم ہے کہ رہبانیت اختیار نہ کرے۔ بال بچے کے حقوق اور دیگر حقوق عباد بھی انجام دے۔ حضرت نے ارشاد فرمایا تھا کہ ”صوفیہ رضوان اللہ تعالیٰ علیہم اجمعین کے ارشاد کا مطلب یہ ہے کہ انسان جو کام کرے اخلاص سے اللہ کی رضا کے لیے کرے۔ روزی کمائے تو اس غرض سے کہ حلال رزق حاصل کرنا فرمان الہی ہے، بال بچوں کی پرورش کرے تو اس نیت سے کہ یہ اللہ کے بندے ہیں جن کی کفالت رب العزت نے میرے ذمہ کی ہے۔ غلط بات زبان سے نہ نکالے جب بھی بولے صحیح بولے، جو قدم اٹھائے جائز کام کے لیے صحیح نیت سے رضائے مولیٰ کے لیے اٹھائے تو اس طرح یقیناً انسان کا ہر لمحہ اللہ کی عبادت میں گزرے گا۔“

سیدنا مفتی اعظم محمد مصطفیٰ رضا خاں نوری کی زندگی کا آج جائزہ لینے والے اس نتیجے پر پہنچے بغیر نہیں رہتے کہ آپ کا ہر کام مولیٰ تعالیٰ کی عبادت اور اس کے رسول کی رضا و خوشنودی کے لیے ہوتا۔ صبح و مساء، لیل و نہار، رفتار و گفتار سب طاعت الہیہ کے لیے وقف تھے، جو قدم اٹھاتے پہلے یہ سوچتے کہ اس میں اللہ و رسول کی خوشنودی حاصل ہوگی یا نہیں۔ آپ کا حضر بھی ذکر اللہ کے لیے اور سفر بھی عبادت اللہ کے لیے۔

مفتی اعظم کے ایک سفر ہوائی جہاز کو قلم بند کرتا ہوں تاکہ دنیا میں مگن رہنے والے دیکھ لیں کہ اللہ تعالیٰ کی عبادت ہر زاویہ سے ہر لمحہ، ہر گھڑی اور ہر کام میں کیسے ہوتی ہے اور دینی و مذہبی زندگی کیسے گزاری جاتی ہے۔

یہ اس وقت کی بات ہے جب کہ سید العلماء مارہروی علیہ الرحمۃ والرضوان کے چہلم کے موقع پر ممبئی والوں نے بھی اس کا پروگرام رکھا اور چاہا کہ حضرت مفتی اعظم کو مدعو کریں اس وقت مفتی اعظم اجیر معلیٰ میں تھے آپ کے ساتھ حضرت مولانا منصور علی اور حضرت مولانا مشتاق نظامی بھی تھے۔ آپ کے عقیدت کیثوں نے اجیر سے جے پور اور وہاں سے بذریعہ ہوائی جہاز ممبئی لے جانا چاہا تھا اور مفتی اعظم نے یہ کہہ کر انکار فرمادیا تھا کہ جب اجیر شریف سے ممبئی کا سفر ریل کے ذریعہ پچاس روپے میں ہوتا ہے تو اس سفر کے لیے چار سو روپے خرچ کرنے کی کیا ضرورت ہے۔ لیکن محبین کے اصرار پر آپ کو ہوائی جہاز سے سفر کرنا پڑا جبکہ جہاز سے آپ کا یہ پہلا سفر تھا..... اب اصل واقعہ مولانا منصور علی صاحب خطیب مہاراشٹر ممبئی سے سماعت کیجئے جو واقعہ کے اصل راوی ہیں۔

”جے پور سے ممبئی تک کا فاصلہ (بذریعہ ہوائی جہاز) ایک گھنٹہ میں طے ہوا۔ پہلے کی اطلاع کی بموجب طیرانگاہ پر احباب موجود تھے۔ کار کے ذریعہ شہر کی طرف روانہ ہوئے۔ حضرت اس وقت بے حد مسرور و شادماں تھے۔ فرمایا ہوائی جہاز کا سفر بہت اچھا سفر ہے اس کی وجہ آپ لوگ بیان کیجئے۔ اس وقت جو نیاز مند کار میں ہمراہ تھے۔ ان میں سے کسی نے کہا۔ اچھا سفر ہے اس لیے کہ بہت آرام دہ ہے۔ کسی نے عرض کیا کہ وقت کم لگتا ہے۔ اسی طرح اور لوگوں نے عرض کیا۔“ حضرت نے تمام کے جواب سماعت فرمائے اور پھر فرمایا کہ ”ہوائی جہاز کا سفر اچھا سفر ہے اس لیے کہ اس سفر میں نمازیں قضا نہیں ہوتیں۔ جے پور سے فجر ادا کر کے چار گھنٹے بعد چلے اور ممبئی آگئے ابھی ظہر کا وقت شروع ہونے میں ایک گھنٹہ ہے (یہ سن کر) تمام کی زبان سے سبحان اللہ کی صدا بلند ہو گئی“ ۲۱

یہ ہے اللہ کے ان برگزیدہ بندوں کی شان جن کی ہر فکر اور سوچ اس لیے ہوتی ہے کہ اللہ کی عبادات وقت پر ادا کی جائیں اور ان کی ہر خوشی و مسرت اسی میں ہے کہ مولیٰ کے اوامر اور احکام بجالا کر اس کی رضا طلبی میں رہا جائے۔ گویا یوں کہیے کہ ان مقربان بارگاہ

خداوندی کی ہر خوشی اللہ و رسول کی خوشی میں ہے۔ مفتی اعظم نے اسے سوالیہ انداز میں بیان فرما کر اپنے فداکاروں اور دیگر مسلمانوں کے دل کی گہرائی میں نماز کی اہمیت اتارنے کی کوشش فرمائی ہے۔ کمال تو یہ ہے کہ مفتی اعظم نماز کی اہمیت کا اتنا خیال فرماتے ہیں کہ اپنے شجرہ شریفہ میں بھی مریدین اور متوسلین کو پیغام دیتے ہیں تو یوں کہ:

”ہر کام اخلاص سے خدا کی رضا کے لیے باتباع شریعت کرنا بڑی سعادت، عظیم مجاہدہ و ریاضت ہے۔ ہمارے بعض مشائخ کا ارشاد ہے، ”لوگ ریاضتوں کی ہوس کرتے ہیں، کوئی ریاضت و مجاہدہ ارکان و آداب نماز کی رعایت کرنے کے برابر نہیں۔ خصوصاً پانچوں وقت مسجد میں نماز باجماعت ادا کرنا“

حضور سیدی مفتی اعظم قدس سرہ کی نماز، عبادت، ریاضت، خوف الہی اور طلب رضائے مولیٰ کو دیکھ کر حضرت خواجہ جمیری قدس سرہ کے دور کے ایک بزرگ کا واقعہ میری نظر کے سامنے آ گیا جو کسی پرچے میں میں نے پڑھا تھا ”حضرت خواجہ معین الدین چشتی رضی اللہ تعالیٰ عنہ اپنی سیاحت کے دوران شام کے کسی شہر میں پہنچے، اس شہر سے باہر ایک غار تھا جس میں ایک بزرگ عرصہ سے سکونت پذیر تھے۔ ہیبت الہی سے ان کے بدن پر گوشت و پوست نہ تھا صرف ہڈیاں رہ گئی تھیں۔ حضرت خواجہ معین الدین اجمیری ان کے پاس جا کر بیٹھ گئے تو دریافت فرمایا کہاں سے آئے ہو؟ حضرت خواجہ نے جواب دیا بغداد سے آیا ہوں۔ فرمایا خوب آئے لیکن مناسب ہے کہ درویشوں کی خدمت کرتے رہو تا کہ ذوق درویش حاصل ہو۔ مجھے کئی برس اس غار میں رہتے ہوئے گزر گئے، تمام دنیا سے علیحدگی اختیار کر کے اس غار میں چھپا بیٹھا ہوں۔ ایک بات سے ایسا ڈرتا ہوں کہ رات دن روتے گزرتے ہیں۔ حضرت خواجہ معین الدین بخاری نے دریافت فرمایا، حضرت وہ کون سی بات ہے؟ فرمایا نماز ہے، جس وقت ادا کرتا ہوں، خوف معلوم ہوتا ہے کہ کہیں فرو گذاشت نہ ہو گئی ہو اور میری ساری محنت اکارت ہو کر یہی نماز موجب عتاب خداوندی ہو۔“

گذشتہ صفحات میں گذرا کہ مفتی اعظم ہند ہمیشہ نماز کی فکر میں رہتے اسے بڑے

احتیاط کے ساتھ ادا کرتے۔ یہ سب خوف خدا و طلب رضائے مولیٰ کے سبب تھا۔ خوف خدا اور عشق مصطفیٰ کی یہ اثر انگیزی تھی کہ آپ کا جسم گھل کر بالکل ہاڑ رہ گیا تھا۔ اگرچہ اس وقت بھی طاعات الہی بجالانے کے سبب اور فضل خداوندی کے شامل حال ہونے کی بنا پر چہرہ بالکل بھرا، بارونق اور پرکشش تھا۔ اس حقیقت کا انکشاف کرتے ہوئے بحر العلوم مفتی عبد المنان صاحب قبلہ دامت برکاتہم العالیہ تحریر فرماتے ہیں۔

”اس سلسلہ کی ایک بات میں نے نوٹ کیا اور جو آپ میں اور شیموگا کے ایک بزرگ حضرت درویش بابا میں نے مشترک دیکھی۔ وہ یہ تھی کہ اخیر عمر میں جب جسم گھل کر بالکل ہاڑ رہ گیا تھا، اس وقت بھی چہرہ پر گوشت اور نہایت بارونق تھا۔ چہرہ دیکھ کر کوئی یہ اندازہ نہیں لگا سکتا تھا کہ اندر یہ اس درجہ دبے ہوں گے۔ حضرت درویش کو تو میں بار بار دیکھ چکا تھا لیکن حضور مفتی اعظم ہند رحمۃ اللہ تعالیٰ علیہ کو اس طرح دیکھنے کا زندگی میں صرف ایک بار موقع ملا۔ جب ایک دفع بغل بنوانے کی لیے لوگوں نے جسم سے کپڑا ہٹایا، تو مجھے شدید احساس ہوا کہ چہرے اور جسم کے اس تفاوت کی خصوصیت حضرت میں بھی ہے۔“ ۲۲ اور یہ مسلم حقیقت ہے کہ جو کشتہٴ عشق ہوا اس کا جسم عشق کی بھٹی میں جل کر خاکستر ہوا، ورنہ وہ عشق میں شاید کامل نہیں۔ اسی لیے ایک عالم کے لیے مونا جسم اللہ کو پسند نہیں۔ امام اہل سنت سیدنا اعلیٰ حضرت نے ایک دل کو چھو لینے والا نکتہ ایک سوال کے جواب میں فرمایا۔ ایک شاعر نے کہا ہے:-

کر دن مہمانی عشق محمد جگر کے کوفتے دل کے پسندے

سائل نے اس شعر کو لکھ کر پوچھا ہے کہ انسان کا گوشت حلال ہے یا حرام؟ کسی مقدس شخص کی مہمانی میں یا اس کے عشق کی مہمانی میں انسان کا گوشت پیش کر سکتے ہیں یا نہیں؟ (اگر نہیں تو مذکورہ شعر صحیح نہ ہوگا اور اس کا پڑھنا بھی صحیح نہ ہوگا) امام اہل سنت کا ایمان افروز جواب ملاحظہ فرمائیے، تحریر فرماتے ہیں۔

۲۲ حوالہ مذکورہ مضمون مفتی عبد المنان صاحب قبلہ۔

”انسان کا گوشت انسان پر حرام ہے۔ عشق پر حرام نہیں، وہ ایک آگ ہے“ کہ
 ماسوائے محبوب کو جلا دیتی ہے۔ گوشت گھلانا اس کا پہلا فعل ہے، لہذا حدیث میں فرمایا ”إِنَّ
 اللَّهَ يَغْضُ الْجَبْرَ السَّمِينُ“ اللہ دشمن رکھتا ہے موٹے عالم کو، شعر میں مہمانی عشق کہا
 ہے اس میں کوئی حرج نہیں پڑھ سکتے ہیں۔ ۲۳

الروح فداک فز درحقا یک شعلہ دیگر بر زن عشقا

مراتن من دهن سب پھونک دیا یہ جان بھی پیارے جلا جانا (حدائق بخشش)

عذر کے باوجود وضو کر کے کھڑے ہو کر نماز ادا کرنا

حضرت مفتی اعظم ہند کی عزیمت اور استقامت ملاحظہ کیجیے کہ ایک مرتبہ آپ
 کے پائے مبارک کا آپریشن ہوا تھا بہت شدت کا درد تھا کھڑا ہونا بہت دشوار کن تھا تکلیف کا
 حال یہ تھا کہ لیٹنے پر بھی قرار لینے نہیں دیتی۔ ڈاکٹروں نے پیر پر پانی پڑنے کو منع کر دیا ورنہ
 جسم کو سخت نقصان پہنچائے گا۔ لیکن اس عالم میں بھی مفتی اعظم نے تیمم کے بجائے وضو کیا
 اور بیٹھنے کے بجائے کھڑے ہو کر نماز ادا کی۔ متوسلین نے بہت درخواست کی کہ تیمم کر لیں
 پانی نقصان کرے گا، تکلیف شدت کی ہے آپ بیٹھ کر ہی نماز ادا کریں لیکن مفتی اعظم جہاد
 نفس اور عزیمت کے وہ پہاڑ تھے کہ جو سرکائے نہ سرکے۔ ان کے نزدیک یہی فارمولہ تھا کہ
 عزیمت کا رتبہ ہی کچھ اور ہے۔ سچ کہا ہے ابوالعناہیہ نے:

أَشَدُّ الْجِهَادِ جِهَادُ الْهَوَىٰ وَمَا كَرَّمَ الْمَرْءُ إِلَّا التَّقَىٰ

سب سے بڑا جہاد خواہش نفسانی سے جہاد کرنا ہے، اور انسان کو تقویٰ و پرہیز

گاری ہی مکرم و محترم بناتی ہے۔

مفتی اعظم کے وقت اخیر کی مغرب

مفتی اعظم قدس سرہ کا انتقال پر ملال سخت جاڑے کی شب میں ہوا ہے۔ سوانح
 نگاروں نے لکھا ہے کہ نقاہت بہت زیادہ تھی، چار پائی سے اٹھ نہیں سکتے تھے لیکن فرما رہے

۲۳ فتاویٰ رضویہ جلد ششم مطبوعہ مبارک پور ص ۲۰۹

ہیں کہ مجھے وضو کراؤ! خادم عرض کرتے ہیں سرکار! آپ کی طبیعت ٹھیک نہیں ہے سردی بھی ہے تیمم کر لیں لیکن حضرت منع کر دیتے ہیں اور فرماتے ہیں ”وضو کراؤ“ ایک صاحب لوٹا اٹھا کر پانی ڈالنا چاہتے ہیں مگر حضرت منع فرما دیتے ہیں کہ وضو خود اپنے ہاتھوں سے کروں گا۔ اس طرح نماز مغرب کھڑے ہو کر ادا فرماتے ہیں۔ لوگ عرض کرتے ہیں حضور بیٹھ کر نماز پڑھ لیں لیکن ضعف کے انتہائے عروج پر پہنچنے کے باوجود بیٹھ کر نماز پڑھنے کے لیے آمادہ نہ ہوئے۔“

اللہ اللہ! کیسی عبادت کی لگن تھی، اور ان کے مہربان پروردگار کی طرف سے کیسی استقامت بھی ملی تھی جس کا جواب لانا مشکل ہے..... میرے پھوپھی زاد بھائی مولوی شاہ محمد رضا قادری نوری جنہیں مفتی اعظم کی خدمت میں چند سال رہنے کا شرف بھی حاصل رہا ہے، راقم سے فرمایا ”علالت کے ایام میں حضرت کی کمزوری اس حد کو پہنچی ہوئی تھی کہ چلنا تو درکنار کھڑا ہونا دشوار تھا۔ ہم چار پانچ خدام ہاتھوں پر اٹھا کر رضا مسجد لاتے اور وضو کی جگہ بیٹھا دیتے۔ خادم بڑے لوٹے میں آدھا لوٹا پانی رکھ دیتا۔ وضو سے فراغت کے بعد پھر خدام اٹھا کر صف میں بیٹھا دیتے، تکبیر ہوتی اور جونہی حی علی الصلوٰۃ پر مکمل پہنچتا فوراً خود اٹھ کر کھڑے ہوتے اور نہایت سکون و اطمینان کے ساتھ نماز پڑھتے۔ بعد نماز بیعت و ارشاد فرماتے پھر ہم لوگ اسی طرح سہارا دے کر حجرہ شریفہ میں لاتے“

اللہ و رسول کے جانثاروں کا یقینا یہی حال ہے۔ جب ان کی یاد میں مشغول ہوتے ہیں سب غم، ساری تکلیف اور سارا درد کا فوراً ہو جاتا ہے۔ اسی لیے امام عشق و محبت نے کہا ہے:

ان کے ثار کوئی کتنے ہی رنج میں ہو

جب یاد آگئے ہیں سب غم بھلا دیے ہیں

کبھی پڑھا تھا کہ امام عشق و محبت سیدنا اعلیٰ حضرت اپنی جائیداد کا معائنہ کرنے دیہات پہنچے تھے۔ وہاں شدت سے کمریا پیٹ میں درد اٹھا اس طرح کہ لیٹے رہنے میں بھی

چین نہ لینے دے لیکن جو نبی نماز کا وقت آتا، نماز کے لیے اللہ پر بھروسہ کرتے ہوئے کھڑے ہو جاتے۔ بیان کرتے ہیں کہ نماز کے لیے جو نبی کھڑا ہوتا سارا درد کا فوراً معلوم ہوتا کہ گویا کوئی درد ہی نہ تھا اور جو نبی نماز سے فارغ ہوا پھر درد دعوں کو آتا۔

بزرگوں کی نماز پر استقامت اور خشوع و خضوع کو دیکھ کر واقعی صحابہ کرام رضوان اللہ تعالیٰ علیہم اجمعین کی یاد تازہ ہو جاتی ہے۔ بلکہ ان کی داستان زندگی ان مقدس نفوس قدسیہ اور ”السابقون الاولون“ کے واقعات و کرامات کی تصدیق و توثیق کراتی ہے۔ تاریخ و سیر میں آیا کہ حضرت علی رضی اللہ تعالیٰ عنہ کی پشت مبارک میں دشمنوں کا ایک تیر پیوست ہو گیا۔ اعزہ و احباب نے نکالنا چاہا لیکن زیادتی تکلیف کے باعث حضرت والا نکالنے نہیں دیتے۔ سب پریشان ہیں کیا کیا جائے۔ اہل بصیرت نے کہا دیکھو حضرت علی کرم اللہ وجہہ الکریم کے جسم سے تیر نکالنے کی ایک ہی صورت ہے وہ یہ کہ جس وقت آپ نماز میں ہوں اس وقت نکالا جائے۔ احباب نے یہ رائے تسلیم کی۔ وقت نماز آیا مولیٰ علی نماز میں ہیں۔ اب احباب نے موقع غنیمت سمجھا اور تیر فوراً نکال لیا۔ بعد نماز پوچھنے والوں نے پوچھا حضرت! آپ کے جسم سے تیر نکالا گیا لیکن آپ کی نماز میں کوئی فرق نہ آیا۔ نہ بدن سے کوئی حرکت معلوم ہوئی نہ آہ و فغاں؟ فرمایا مجھے تو کچھ معلوم ہی نہیں ہوا کہ میرے جسم سے تیر نکالا بھی گیا یا نہیں۔

تیرے اصحاب کا نقش قدم ہے راہ خدا

وہ کیا بہک سکے جو یہ سراغ لے کے چلے

۱۔ استقامت علی الواجبات کے نمونے

شرع شریف کا یہ حکم ہے کہ نبی کریم صلی اللہ تعالیٰ علیہ وسلم سے ہر منسوب شی کی تعظیم ضروری ہے۔ یہی وجہ ہے کہ آپ کے خانوادے کے افراد یعنی سیدوں کی تعظیم و تکریم واجب ہے۔ فقہ کی کتب معتبرہ میں ہے ”تُعْظِمُ السَّيِّدَ وَاجِبٌ وَلَوْ كَانَ فَاسِقًا“ (سیدوں کی تعظیم واجب و ضروری ہے اگرچہ فاسق ہی کیوں نہ ہو) اور یہ ناقابل انکار

حقیقت ہے کہ جو راہ سلامتی اور استقامت چاہتا ہے اسے قرآن مقدس کے ساتھ ساتھ نسبت رسول کا بھی پاس رکھنا ہوگا۔ فرمان رسالت ہے ”يَا أَيُّهَا النَّاسُ إِنِّي تَرَكْتُ فِيكُمْ الثَّقَلَيْنِ مَا إِنْ أَخَذْتُمْ لَنْ تَضِلُّوا كِتَابَ اللَّهِ وَعِترَتِي أَهْلَ بَيْتِي“ اے لوگو! میں تمہارے درمیان دو بھاری اور اہم چیز چھوڑے جا رہا ہوں، جب تک تم لوگ ان دونوں کو تھامے رہو گے ہرگز ہرگز گمراہ نہ ہو گے۔ ان میں سے پہلی چیز کتاب اللہ اور دوسری میری اولاد اہل بیت اطہار ہیں (مشکوٰۃ صفحہ ۵۶۹)

مفتی اعظم اور آپ کے والد گرامی امام عشق و محبت سیدنا اعلیٰ حضرت امام احمد رضا محدث بریلوی قدس سرہما زندگی کے آخری لمحہ تک اس پر کاربند رہے اور کسی بھی سید کی تعظیم میں کسر نہ اٹھا رکھی۔ اپنے محبوب تاجدار کائنات جناب محمد رسول اللہ صلی اللہ تعالیٰ علیہ وسلم کی رضا و خوشنودی کے لیے ہر اس کی توقیر بجالائی جس کو اس جان جاناں سے نسبت و تعلق تھا جس کی صدیوں مثالیں اور اوراق تاریخ پر ثبت ہیں۔

تعظیم نسبت و تکریم سادات سے متعلق یہاں ایک وہ مثال مرقوم کی جاتی ہے جس کا تعلق ایک ایسے شخص سے ہے جس کے بارے میں کسی طرح یہ مشہور ہو گیا تھا کہ اس کے خاندان کا تعلق دیوبندیوں سے ہے جن کے بارے میں علمائے عرب و عجم نے متفقہ طور پر تکفیر کا حکم دیا ہے اور جن سے ملنا جلنا، سلام و کلام و مصافحہ کرنا حرام۔ لیکن مفتی اعظم کے سامنے جب اس شخص موصوف نے دیوبندیوں سے بیزاری کا اظہار کیا تو کس طرح آپ نے تعظیم سادات و نسبت رسول کا حق ادا کیا اس کا پورا واقعہ چشم دید راوی استاذ العلماء حضرت بحر العلوم دامت برکاتہم العالیہ کے الفاظ میں ملاحظہ کیجیے۔

”بابو میاں جن کے آباء و اجداد دیوبندیوں کے حامی تھے، اس جلسہ سنگ بنیاد (الجامعۃ الاشرفیہ مبارکپور) میں شرکت کے موقع پر حضور مفتی اعظم ہند علیہ الرحمۃ والرضوان سے ملاقات کے لیے دارالعلوم اشرفیہ کی نچلی منزل کے مغربی کمرہ میں آئے۔ حضرت مفتی اعظم صاحب قدس سرہ کو سلام کیا، مصافحہ کے لیے ہاتھ بڑھایا اور خود ہی تعارف کرایا ہو گا یا

کسی نے بتایا ہوگا یا پہلے سے ہی حضرت کو معلوم تھا۔ بہر حال حضرت نے نہ سلام کا جواب دیا نہ مصافحہ کیا بلکہ فرمایا: صاحب! آپ کے خاندان کے لوگ علمائے دیوبند کے حامی رہے ہیں اور ان پر علمائے عرب و عجم کے کفر کے فتوے ہیں۔ اگر آپ بھی اس روش میں ان کے ہی ہمراہ ہیں تو میں آپ سے کیسے سلام و کلام کر سکتا ہوں، جبکہ حدیث شریف میں ایسے لوگوں سے قطع تعلق کا حکم آیا ہے۔

بابومیاں نے کہا حضور میں کبرائے دیوبند کی تکفیر میں ساری دنیا کے اہل اسلام کا ساتھی ہوں۔ چنانچہ اسی وقت انہوں نے اس مضمون کی اپنی دستخطی تحریر مفتی اعظم ہند کے حضور میں پیش کی۔ اس وقت لوگوں نے ایک عجیب و غریب منظر دیکھا۔ حضور مفتی اعظم ہند نے بابومیاں سے فرمایا، صاحبزادے! آپ ذرا کھڑے ہو جائیں۔ نہ تو بابومیاں یہ سمجھے کہ یہ حکم کیوں ہو رہا ہے، نہ مجلس میں بیٹھنے والے ہی۔ مگر جب حکم پا کر بابومیاں کھڑے ہوئے تو حضور مفتی اعظم ہند نے بااثر شان و جلال، بااثر عظمت و تقدس و بہ آں ریش سفید و رفعت پیری ایک سبزہ آغاز نو جوان (بابومیاں) کا پیر دونوں ہاتھ سے پکڑ لیا۔ ڈبڈباتی ہوئی آنکھیں ان کے چہرے کی طرف اٹھا کر فرمایا۔ صاحبزادے! ہم تو آپ کے غلام و خانہ زادے ہیں۔ ہمارے پاس جو کچھ ہے آپ کے ہی جد کریم کا دیا ہوا ہے۔ ہم نے شروع میں جو کیا آپ کے ہی جد کریم کے حکم کی بجا آوری اور انہیں کے دین کا پرچم بلند کرنے کے لیے..... ایسا معلوم ہو رہا تھا کہ ایک چاکرا اپنے مالک کے پاؤں پکڑ کر اس سے معافی مانگ رہا ہے۔ اس وقت پورے مجمع پر رقت طاری تھی اور کھلی آنکھوں سے دنیا دیکھ رہی تھی کہ بلا شبہ حق و ہدایت، اطاعت شرع و اتباع سنت انہیں بزرگوں کے دم قدم سے ہے۔“ ۲۳

اس واقعہ میں ان لوگوں کے لیے درس عبرت و نصیحت ہے جو اہل سنت سے ہونے کے دعویدار ہیں اور بد مذہبوں سے خوب غلط ملط رکھتے ہیں۔ حضور مفتی اعظم ہند کو صرف معلوم ہو جاتا کہ فلاں شخص بد مذہبوں سے ہے فوراً اس سے دور بھاگتے اور کیوں نہ ہو

۲۳ حوالہ مذکورہ مضمون بحر العلوم مفتی عبدالمنان صاحب قبلہ۔

جبکہ حدیث شریف میں صراحت ہے کہ نبی کریم صلی اللہ تعالیٰ علیہ وسلم نے ارشاد فرمایا: ”بد مذہبوں سے الگ رہو اور انہیں خود سے دور رکھو، کہیں وہ تمہیں بہکا نہ دیں، وہ تمہیں فتنہ میں نہ ڈال دیں“ (مسلم) اور ایک روایت میں ہے فرمایا: وہ بیمار پڑیں تو پوچھنے نہ جاؤ، مرجائیں تو جنازے پر حاضر نہ ہو (ابوداؤد) ابن ماجہ میں یہ اضافہ ہے۔ ”جب ان سے ملاقات ہو تو سلام نہ کرو“۔ عقیلی نے انس رضی اللہ عنہ سے روایت کی کہ ارشاد نبوی ہوا۔

”ان بد مذہبوں کے پاس نہ بیٹھو، ان کے ساتھ پانی نہ پیو، ان کے ساتھ کھانا نہ کھاؤ، ان سے شادی بیاہ نہ کرو“۔

مئی ۱۹۹۲ء میں اپنے والد گرامی الحاج مولانا محمد یونس رضوی حامدی مرحوم کے چہلم کے موقع سے کچھ حضرات کو مدعو کرنے ادارہ شرعیہ سلطان گنج پٹنہ پہنچا۔ حسن اتفاق کہ سلطان گنج کے متحرک و فعال، سنی جماعت کے روح رواں اور مخلص شخصیت الحاج منے میاں زید عمرہ سے ملاقات ہو گئی۔ دوران گفتگو انہوں نے فرمایا ”ایک مرتبہ مفتی اعظم جب یہاں تشریف لائے تھے تو آپ کو پھلواری شریف کے سجادہ نشین عون احمد یا اس کے افراد خانہ نے خانقاہ مجیبیہ میں تشریف لے جانے کی دعوت دی، کیونکہ عون احمد اپنے بارے میں سید ہونے کے دعویدار ہیں اس لیے مفتی اعظم ہند نے حامی بھر دی اور جانے کے لیے تیار ہو گئے۔ اتنے میں میں نے عرض کیا حضور موجودہ اصحاب پھلواری علمائے دیوبند کی تکفیر میں سکوت اختیار کرتے ہیں اور انہیں کافر نہیں جانتے۔ اتنا سننا تھا کہ حضرت نے فوراً لا حول ولا قوۃ الا باللہ اور استغفر اللہ پڑھا اور وہاں نہیں گئے۔“

یہاں سے یہ ذہن ملتا ہے کہ اگر کسی بد مذہب یا صلح کل سے لاعلمی میں بھی مصافحہ و معانقہ یا تعلق ہو جائے تو بعد علم تو بہ و استغفار ہی میں بھلائی ہے۔ مسئلہ ظاہر ہے کہ جو خدا کا دشمن ہے وہ تمہارا دوست کیوں کر ہوگا۔ ایمان و محبت کا تقاضا تو یہ ہے کہ خدا کے دشمنوں سے دشمنی کی جائے۔ قرآن مقدس کا ارشاد ہے ”لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ الْآيَةُ“ تم اس قوم کو جو اللہ اور قیامت کے دن پر ایمان

رکھتی ہے خدا اور رسول کے دشمنوں سے محبت کرتی نہ پاؤ گے اگرچہ وہ اس کے باپ، بیٹے، بھائی یا کنبے کے لوگ کیوں نہ ہوں۔

۲۔ دوسرا نمونہ

مفتی اعظم کے علم و فن، اتباع شریعت، کرامت و بزرگی اور احترام آثار و منسوبات رسول اکرم صلی اللہ تعالیٰ علیہ وسلم کی شہرت و دھمک دور دور تک ہے۔ یہاں حیدرآباد کے مسلمانوں کے تاثرات اور انہیں لوگوں کی زبانی مفتی اعظم کے لامثال احترام سادات کا نمونہ ہدیہ ناظرین ہے جس کا حاصل یہ ہے کہ مسجد حیدرآباد میں مشتاقان دید مفتی اعظم کے ضیاء بار چہرہ انور اور جلوہ غوث اعظم کا دلکش نظارہ اپنے سر کی آنکھوں سے کرنا چاہتے ہیں۔ مگر مفتی اعظم اپنے رب کے ذکر و فکر میں مشغوف ہو کر بیٹھے ہوئے ہیں۔ سادات حیدرآباد نے لوگوں کے جذبات شوق کو دیکھ کر گزارش کی ”حضور! آپ منبر پر تشریف رکھیں تاکہ فدا یوں کو جلوہ جہاں آرا کی زیارت نصیب ہو“۔ لیکن مفتی اعظم نے یہ کہہ کر منبر پر بیٹھنے سے انکار کر دیا کہ ”رسول کریم کی آل نیچے ہو اور میں اوپر بیٹھوں یہ مجھ سے کبھی نہیں ہو سکتا“۔

حضرت مولانا سید اظہار اشرف اشرفی کچھوچھ مقدسہ اپنے ایک مقالہ ”مفتی اعظم اور محبت رسول“ میں رقمطراز ہیں ”جب میں حیدرآباد پہنچا تو اس عاشق رسول (مفتی اعظم) کے بے شمار چاہنے والوں سے ملاقات ہوئی۔ آپ کی مدح و ثنا میں سب ہی رطب اللسان نظر آئے۔ کوئی تقویٰ و طہارت کو موضوعِ سخن بنائے ہوئے تھا۔ کوئی اتباع سنت سے متاثر نظر آ رہا تھا اور کسی کو آپ کے سادات کے بے پناہ احترام نے گرویدہ بنا رکھا تھا۔ ایک ثقہ روایت کے مطابق مکہ مسجد کا عظیم الشان اجلاس جس میں کم و بیش ساٹھ ہزار مسلمانوں کا اجتماع اور پھر سب کے دل میں حضور مفتی اعظم کی زیارت کی تمنا اور اس پر سادات حیدرآباد کا مفتی اعظم ہند سے گزارش کرنا کہ منبر پر یا کم از کم کرسی پر رونق افروز ہوں تاکہ دیدار کا اشتیاق رکھنے والوں کی تمنا پوری ہو جائے۔ یہ وہ مناظر ہیں جنہیں فراموش نہیں کیا جاسکتا۔ مگر ان مناظر سے زیادہ نہ فراموش کرنے والا وہ جواب ہے جو آل رسول کا احترام

کرنے والے نے دیا، حضور مفتی اعظم ہند نے فرمایا:

”رسول کریم کی آل نیچے ہو اور میں اوپر بیٹھوں یہ مجھ سے کبھی نہیں ہو سکتا“ امر پر ادب کو ترجیح دے کر حضور مفتی اعظم ہند نے صدیق اکبر اور مولائے کائنات کے پاکیزہ جذبات کی یاد دلادی۔ حیدر آبادی حیران و ششدر رہ گئے اور خود ان کے دلوں میں اس عشق کے انوار و برکات کا نزول ہونے لگا اور پھر پورا مجمع نشہ عشق مصطفیٰ میں سرشار نظر آنے لگا..... بالآخر..... اپنے آقا زادوں کے اصرار پر صرف اتنا منظور کیا کہ کھڑے ہو گئے، جس جس نے اس مینارہ نور کو دیکھا اس کا اپنے دین و مذہب کی سچائی کا یقین اور تابناک ہو گیا کہ یہ چہرہ جھوٹوں کا چہرہ نہیں ہو سکتا۔“ ۲۳

۳۔ تیسرا نمونہ

حضور مفتی اعظم ہند ۱۳۹۱ھ میں دارالعلوم ربانیہ باندہ کے جلسہ دستار بندی میں تشریف لے گئے۔ پہنچنے کے بعد آپ وہاں آرام فرما رہے تھے کہ اتنے میں گلشن فاطمہ زہرا رضی اللہ تعالیٰ عنہا کے دو پھول آپ کے پاس تشریف لائے اور آپ کی خدمت کرنے لگے، تو آنجناب نے محبت نبی میں سرشار ہو کر شہزادگان فاطمہ رضی اللہ تعالیٰ عنہا کے ساتھ بڑا کیف آور، دل آویز اور جلا بخش انداز محبت و مزاج عشق پیش کیا ہے۔ واقعہ کی دلاویزی اصل راوی مولانا معراج مسعودی صاحب باندہ سے سنئے۔

”حضرت سفر سے تشریف لائے تھے اور آپ کو آرام کی سخت ضرورت تھی اس لیے تمام اہل شوق حضرات کو روک دیا گیا اور آپ آرام کرنے لگے۔ دارالعلوم کے کچھ طلبہ آپ کی خدمت میں تھے جس وقت نیند نے آپ کو آغوش میں لے لیا تو خانوادہ ربانی کے دونوں نہال آئے اور چاہا کہ حضرت سو رہے ہیں، آپ کی خدمت کا شرف حاصل کر لیا جائے۔ لہذا جو نبی ان دونوں بچوں نے حضور مفتی اعظم ہند قبلہ کے پائے مبارک دبانے کے لیے ہاتھ رکھا، آپ فوراً اٹھ بیٹھے اور فرمایا بچو! تم آل رسول ہو میں ایک گنہ گار ہوں مجھے اور گنہ گار

۲۴ حوالہ مذکورہ ص ۴۵۶، مضمون سید اظہار اشرف صاحب کچھو چھو مقدمہ۔

نہ کرو تمہارا احترام میرے لیے لازم ہے۔ یہ فرمایا اور دونوں بچوں کو پیار اور محبت سے سمجھا کر روک دیا..... اللہ اکبر! ذرا غور و فکر کا مقام ہے کہ حضور مفتی اعظم ہند سورہے تھے اور بچوں کا کوئی تعارف اور نہ کوئی امتیازی لباس تھا یہ خیال فرما سکتے تھے کہ دارالعلوم ربانیہ کے طالب علم ہونگے مگر نہیں ایک اللہ کا برگزیدہ بندہ اور ایک اللہ کا ولی اپنی ظاہری آنکھیں تو ضرور بند کیے تھا مگر باطن کی وہ بصیرت افروز نگاہ کھلی ہوئی تھی جس سے وہ ہر ایک کے قرطاس قلب پر مرتسم عبارت کو پڑھ لیا کرتا تھا۔ پھر سوچنے کہ جس کے اندر یہ کمال ہوگا تو کیا وہ بچوں کا آل رسول ہونا معلوم نہیں کر سکتا ضرور کر سکتا ہے۔

نگاہ مرد مومن سے نہیں کچھ بھی ہے پوشیدہ

سمجھنے کو انہیں چشم بصیرت کی ضرورت ہے

پھر جب حضور مفتی اعظم ہند خواب استراحت سے بیدار ہوئے تو آپ کے دامن سے وابستہ ہونے والے حضرات کا ایک جم غفیر انتظار کر رہا تھا آپ نے اس سب تشنہ لب عقیدت مندوں کو سیراب فرمایا۔“

پھر چند سطر بعد لکھتے ہیں۔

”دارالعلوم ربانیہ کے اساتذہ کی موجودگی میں حضرت علامہ سید غازی ربانی صاحب قبلہ سے (مفتی اعظم نے) فرمایا کہ آپ آل رسول ہیں، آپ کا مرتبہ بلند ہے آپ میرے سر پر ہاتھ رکھ کر میرے حق میں دعا فرما دیجیے۔ یہ سن کر علامہ موصوف نے فرمایا کہ آپ بزرگ ہیں، میں آپ کی شان میں یہ جسارت نہیں کر سکتا۔ بس اللہ رب العزت سے التجا ہے کہ وہ آپ جیسے بزرگوں کا سایہ ہم سکھوں پر قائم و دائم رکھے۔ لیکن اس کے باوجود بھی حضور مفتی اعظم ہند نے آپ کا ہاتھ پکڑ کر اپنے سر مبارک پر رکھ لیا اور فرمایا کہ یہ میری خواہش ہے۔“



اتباع سنت کے نمونے

۱۔ مفتی اعظم اور ضیافت

ضیافت و مہمان نوازی رسول اکرم صاحب لولاک جناب محمد رسول اللہ صلی اللہ تعالیٰ علیہ وسلم کی محبوب ترین سنت ہے اور آپ نے اپنے فرمان عالی میں ارشاد بھی فرمایا ہے ”وَإِنْ لِّزُورِكَ عَلَيْكَ حَقًّا“ اور یقیناً تیرے مہمانوں کا تیرے اوپر حق ہے ۲۵ اور ایک دوسری حدیث میں ارشاد فرمایا:

”مَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُكْرِمْ ضَيْفَهُ وَمَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيُصِلْ رَحْمَةً“ (راواہ البخاری عن ابی ہریرہ)
 ”جو اللہ اور قیامت کے دن پر ایمان رکھتا ہے اسے لازم ہے کہ اپنے مہمان کی عزت و تکریم کرے اور ذوی الارحام کے ساتھ صلہ رحمی کرے۔

مفتی اعظم ہند قدس سرہ العزیز اس سنت رسول اور فرمان نبوت پر اتنا کار بند تھے کہ آپ کے دربار میں جانے والے بخوبی واقف ہیں کہ آپ مہمانوں کا بڑا خیال رکھتے، خود مہمانوں کو اپنے سامنے کھلاتے، ان کی خاطر داری میں اتنا انہماک رکھتے کہ برہا برس دوپہر کا کھانا دن کے تین چار بجے تناول فرماتے صرف اس خیال سے کہ مہمان کھانے سے فارغ ہو جائیں اور آپ ان کی ضرورتوں کے پورا کرنے سے..... اور اکثر و بیشتر دیکھنے میں یہ بھی آتا کہ بروقت کوئی آنے والا آگیا اور گھر میں کھانا ختم ہو چکا ہے تو اپنے سامنے کار کھا ہوا کھانا خندہ پیشانی کے ساتھ اس آنے والے کو بھیج دیا اور خود ایک پیالی چائے پی کر وقت گزار دیا اور اس طرح خاندان نبوت کی اس سنت پر عمل کر کے دکھایا کہ
 بھوکے رہتے تھے خود اوروں کو کھلا دیتے تھے
 کیسے صابر تھے محمد کے گھرانے والے

۲۵ بخاری جلد ثانی باب الفقیف ص ۹۰۵ عن عبد اللہ بن عمرو بن العاص رضی اللہ تعالیٰ عنہ۔

آپ کی مہمان نوازی کا ذکر کرتے ہوئے مولانا عرفان الحق سنبھلی معرض تحریر

میں لاتے ہیں۔

”آپ ہمیشہ غرباء و مساکین کی امداد فرماتے ہیں۔ مہمان نوازی آپ کا طرزہ امتیاز ہے۔ روزمرہ پچاسوں مہمان ملک کے طول و عرض سے بریلی آتے ہیں تو آپ ان کو باصرار اپنے لنگر خانہ سے کھانا کھلاتے۔ اگر معلوم ہو جاتا کہ فلاں مہمان نے کہیں اور کھانا کھا لیا تو حضرت سخت ناراض ہوتے ہیں اور فرماتے ہیں کہ آپ تو میرے یہاں مہمان ہیں، لہذا جب تک قیام رہے کھانا یہیں کھائیے۔“ ۲۶۔

مفتی اعظم نہ صرف یہ کہ مہمانوں کے کھانے کا انتظام فرماتے بلکہ ان کی ضروریات کا بھی خاص خیال رکھتے۔ مولینا اسلم بستوی صاحب شیخ الحدیث مدرسہ انوار القرآن بلراپور رقطراز ہیں۔

”موسم سرما کی ایک سردرات تھی کہ ایک اجنبی شخص آپ کا مہمان ہوا۔ آپ نے (حسب عادت کریمہ) مہمان کو اپنے ہاتھ سے کھانا کھلانے کے بعد اپنے داماد جناب ساجد علی خان مرحوم سے فرمایا!

”مہمان کے لیے بستر اور لحاف کا انتظام کر دینا“ اس کے جواب میں ساجد علی صاحب نے اپنی روایتی طلاقت لسانی کا مظاہرہ کرتے ہوئے کہا، ”مہمان کے لیے بستر و لحاف کیا، جان بھی حاضر ہے“..... اس پر آپ نے ارشاد فرمایا! مہمان بھلا تمہاری جان لے کر کیا کرے گا؟ اوڑھے گا یا بچھائے گا؟ مہمان کو تمہاری جان کی نہیں بلکہ بستر و لحاف کی ضرورت ہے۔“ ۲۷۔

وہ آبشار کرامت وہ نہر جود و سخا وہ کوہ عزم مصمم، وہ خلق کا دریا
وہ ایک ابر کرم بے نیاز ماہ و سال ہر ایک دشت پر برسائے ہر ایک موسم میں
شریک حال رہا ہے ہر ایک کے غم میں

(پروفیسر انجم عرفانی گورکھپور)

۲۶ حیات مبارکہ مفتی اعظم ص ۱۹۔ ۲۷ استقامت ص ۴۱۵، مضمون جناب مولانا اسلم بستوی۔

۲۔ ایک مریض کی عیادت کی خاطر گورنر کی باریابی کو ٹھکرا دیا

ایک مسلمان مریض کی عیادت و تیمارداری ہمارے آقا جناب محمد رسول اللہ صلی اللہ تعالیٰ علیہ وسلم کی پسندیدہ سنت ہے جو بسا اوقات واجب بھی ہو جاتی ہے۔ حدیث شریف میں ہے کہ رسول اکرم صلی اللہ تعالیٰ علیہ وسلم نے ارشاد فرمایا، ”أَطْعَمُوا الْجَائِعَ وَ عَوَّدُوا الْمَرِيضَ وَ فَكُّوا الْعَانِيَ“ بھوکے کو کھانا کھلاؤ، بیمار کی عیادت کرو اور قیدی کو فدیہ دے کر چھڑاؤ۔ (بخاری صفحہ ۸۴۳ ج ۲) اور براء بن عازب سے روایت ہے کہ رسول اکرم صلی اللہ تعالیٰ علیہ وسلم نے ہمیں حکم دیا کہ جنازے کے پیچھے جائیں، بیمار کی تیمارداری کریں اور سلام کا لوگوں کے درمیان چرچا کریں۔ ۲۸

مفتی اعظم علیہ الرحمۃ والرضوان کو معلوم ہو جاتا کہ آج فلاں بیمار ہے تو آپ فوراً عیادت کو پہنچتے۔ صدر الشریعہ نمبر (ماہنامہ اشرفیہ) میں مرقوم ہے کہ حضرت صدر الشریعہ اور مفتی اعظم دونوں حج کے ارادے سے چلے ممبئی پہنچ کر حضرت صدر الشریعہ کی طبیعت زیادہ علیل ہو گئی۔ اور باوجود یکہ دونوں بزرگ کی قیام گاہ دوری پر تھی مگر مفتی اعظم ہند روزانہ حضور صدر الشریعہ کی عیادت کے لیے تشریف لاتے یہاں تک کہ آپ جہاز پر سوار ہونے تشریف لے گئے اور اس کے روانہ ہوتے وقت حضرت صدر الشریعہ کا وصال ہو گیا۔

مفتی اعظم کا عیادت کے سلسلہ میں اتباع سنت پر عمل درآمد اتنا سخت تھا کہ وقت کا گورنر اکبر علی خان (یو پی) آپ سے ملنے آ رہے تھے۔ ملاقات کی خبر بھیج رہا ہے لیکن اسے یہ کہہ کر ٹال دیتے ہیں کہ فقیروں کے یہاں گورنر کا کیا کام اور عیادت مریض کے لیے چل پڑتے ہیں۔

ماہر رضویات حضرت علامہ پروفیسر مسعود دامت برکاتہم القدسیہ یوں خامہ فرماتے ہیں۔

”وہ اتباع سنت میں پیش پیش تھا..... سنت کے سانچے میں خود کو ایسا ڈھالا تھا کہ

۲۸ رواہ البخاری عن البراء بن عازب ج ۲، ص ۸۴۳ والحديث طويل آخره
وامرنا ان نتبع الجنائز ونعود المريض ونفشي السلام.

باید و شاید..... اس کی ایک ایک ادا تر جہان سنت تھی۔ سنیے سنیے:

ایک غریب جاں بلب ہے۔ عیادت کے لیے قدم اٹھے ہیں کہ اتنے میں خبر آئی کہ گورنر یوپی ملاقات کے لیے حاضر ہو رہا ہے۔ مگر اتباع سنت میں جو قدم اٹھ چکے تھے وہ پیچھے نہ ہٹے۔ دیکھنے والے حیران تھے کہ یہ کیا ہو رہا ہے؟ آج تو وہ آرہا ہے جس کی دید کے لیے اہل دنیا آرزوئیں کرتے ہیں۔ مگر نہیں نہیں، ان حضرات کی نظر میں آنی جانی عہدوں کی کوئی قدر و منزلت نہیں..... ان کے مولیٰ نے ان کو وہ عزت دی ہے کہ زمانہ کا کوئی حادثہ اس کو متاثر نہیں کر سکتا۔ بڑے بڑے عہدیدار اور وزیر و بادشاہ کی مسند چھن سکتی ہے مگر ان حضرات کے دامن عصمت پر جو ہاتھ ڈالتا ہے برباد ہو جاتا ہے۔ سچ ہے ”عزت اللہ کے لیے، اس کے رسول کے لیے اور مومنین ہی کے لیے ہے۔“ ۲۹

مستحبات پر استقامت کے نمونے

مفتی اعظم نہ صرف سنت، بلکہ مستحب کو بھی کلجے سے لگاتے

مفتی اعظم کی بارگاہ میں برسہا برس زندگی گزارنے والے اس نتیجے پر پہنچے بغیر نہیں رہتے کہ مفتی اعظم استقامت علی الشریعت و اتباع رسول میں نہ صرف فرائض و واجبات اور سنن مؤکدہ پر مواظبت و دوام برتتے بلکہ مستحبات پر بھی ایسا عمل کرتے کہ دوسروں سے عمل کیا ممکن، وہاں تک ان کی نظر کی رسائی نہیں۔ اسی لیے تو کوئی پکار اٹھتا ہے ”فرائض و واجبات و موکدات کو رہنے دیجئے جو ہستی مباحات و فطری خواہشات میں بھی رسول کریم کی اطاعت و اتباع سے سرمو متجاوز نہ ہو وہ رسول کریم کی سچی تصویر اور افعال رسول کی حفاظت کا پیکر نور نہیں تو کیا ہے؟“ اور کوئی یوں رطب اللسان ہوتا ہے، ”میں نے حضر و سفر میں حضرت کی زندگی کے علمی و عملی دونوں مبارک پہلوؤں کا بغور مطالعہ کیا..... خدا گواہ ہے کہ حضور کا کوئی عمل، کوئی بات کبھی مجھے خلاف شرع نظر نہیں آئی۔ ہاں ایک بار آپ کی ایک بات مجھے

۲۹ استقامت ص ۱۴۶، مضمون حضرت پروفیسر مسعود صاحب پاکستان۔ پیرا گراف کا آخری حصہ اس آیت کریمہ کا ترجمہ ہے۔ ولله العزة ولرسوله وللمومنین.

غیر بہتر معلوم ہوئی، میں نے خلاف مستحب سمجھی لیکن جب ایک زمانہ گزر گیا اور تحقیق ہوئی تو میری وہ بات جسے میں بہتر سمجھتا تھا وہ غیر بہتر نکلی اور حضور کی جس بات کو فقہی اعتبار سے غیر بہتر سمجھتا تھا وہی بہتر نکلی۔“

مسئلہ مسح اور مفتی اعظم کا مستحب پر عمل

وضو میں سر پر مسح کرنے کا ایک طریقہ تو وہ جو سارے مسلمانوں کو معلوم ہے اور عام کتب شرع میں مذکور بھی ہے لیکن مسح کا ایک طریقہ یہ بھی ہے کہ ہاتھوں کی تینوں انگلیوں اور دونوں ہتھیلیوں کو ایک مرتبہ آگے (سراپیشانی) سے پیچھے کی طرف لے جائے اس میں بھی پورے سر کا مسح ہو جاتا ہے۔ فقہائے کرام نے اسی طریقے کو مستحب و اولیٰ گردانا ہے۔ مگر عام لوگوں کی نگاہ اس تک نہیں پہنچ پاتی یا پہنچتی ہے مگر اس پر عمل نہیں کر پاتے اس لیے اس کے بجائے پہلا طریقہ مشہور و معروف ہے۔

سیدی تاجدار اہل سنت مفتی اعظم طاب ثراہ کی خصوصیت یہ بھی ہے کہ جو آپ کا قول ہوتا وہی عمل بھی اور مسائل فقہ حنفی کو ہی سختی سے عملی جامہ پہنا کر مسلمانوں کے درمیان رواج دلانا چاہتے تھے۔ آپ نے فتاویٰ مصطفویہ میں اسی کو اولیٰ اور بہتر لکھا اور آپ کا عمل بھی اسی پر تھا۔ اس سلسلہ میں آپ کا عملی نمونہ دلنشین انداز میں گرامی قدر مولینا محمد اعظم صاحب مفتی دارالعلوم مظہر اسلام بریلی کی زبانی سنئے۔

”ایک بار میں حضور (مفتی اعظم ہند) کے وضو کو (جبکہ آپ اپنی مسجد میں وضو کرنے کی جگہ وضو فرما رہے تھے) بہت زیادہ غور سے دیکھ رہا تھا۔ پہلے گٹوں تک ہاتھوں کو دھونے کو دیکھا۔ پھر منہ میں تین بار پانی ڈال کر نکالنے کو دیکھا، پھر چہرہ مقدس کو تین بار دھونے کو دیکھا، پھر تین بار کہنیوں سمیت ہاتھوں کے دھونے کو دیکھا۔ سبحان اللہ اب معلوم ہو رہا تھا کہ آپ وضو ہی نہیں فرما رہے ہیں بلکہ وہ مسائل وضو جو فقہ کی کتابوں میں مسطور ہیں ان کی عملی تفسیر فرما رہے ہیں۔ جب آپ نے سر کے مسح کا ارادہ کیا تو میں نے دیکھا کہ آپ نے مسح کے مشہور و معروف طریقہ، ہاتھوں کو سر کے اگلے حصے سے پیچھے کی طرف لے

جانے اور پچھلے حصہ سے اگلے حصہ کی طرف لانے کو چھوڑ کر اس طرح مسح فرمایا کہ دونوں ہاتھوں کی تین تین انگلیوں اور دونوں ہتھیلیوں کے دونوں پیٹوں کو لگا کر صرف ایک بار آگے سے پیچھے لے جا کر پورے سر کا مسح کیا۔ میں نے اس طرح پورے سر کا مسح فقہ کی کتاب میں ابھی تک نہیں دیکھا تھا اور نہ کسی کو کرتے دیکھا تھا، میں نے یہ سمجھا کہ حضور کمزور ہیں اس وجہ سے آپ نے آسانی کے لیے آگے سے پیچھے اور پیچھے سے آگے دونوں ہاتھوں کو لے جانے کو چھوڑ کر ایک بار میں پورے سر کا مسح کر لیا اگرچہ یہ مستحب کے خلاف مگر حضرت نے ضعیفی کی وجہ سے ایسا کر دیا، صرف یہی بات حضرت کی میرے ذہن میں خلاف مستحب معلوم ہوئی۔ حضرت اس کے بعد اسی طرح مسح فرماتے رہے۔ اس طرح دس یا بارہ سال گزر گئے لیکن اُس وقت میرے ہوش و حواس دنگ ہو گئے اور حضور کے فقہی و علمی و عملی بلند مقام کا خوب پتہ لگا جب میں حضور کے فتاویٰ مصطفویہ کی نظر ثانی جناب قربان علی صاحب بیسپوری کے مشورے سے کاتب کو دینے کے لیے، کر رہا تھا اور وہی پورے سر کے مسح کا مسئلہ حضور کے فتاویٰ میں بھی پایا۔ سوال کیا گیا کہ پورے سر کا مسح کس طرح کرنا بہتر ہے۔ حضور نے جواب تحریر فرمایا کہ دونوں ہاتھوں کی تین تین انگلیوں اور دونوں ہتھیلیوں کے دونوں پیٹوں کو صرف ایک بار آگے سے پیچھے لے جا کر پورے سر کا مسح کرنا اولیٰ و بہتر ہے۔

پہلے تو میں اس عمل کو حضور کی ضعیفی کے وجہ سے خلاف مستحب سمجھتا رہا اور اب آپ کے فتویٰ میں بھی وہی بات دیکھی..... اتفاق سے فتویٰ میں کسی کتاب کا حوالہ بھی نہ تھا اسی لیے اور چھان بین کی ضرورت محسوس ہوئی۔

میں نے اعلیٰ حضرت رضی اللہ تعالیٰ کے فتاویٰ رضویہ حصہ اول کی طرف رجوع کیا اس خیال سے کہ اس میں وہ مسئلہ مسح ضرور ہونا چاہیے۔ اللہ کے فضل سے فتاویٰ رضویہ کے ذریعہ وہ مسئلہ مل گیا۔ اعلیٰ حضرت رحمۃ اللہ تعالیٰ علیہ نے بھی رد المحتار وغیرہ کے حوالے سے یہ تحقیق فرمائی ہے کہ پورے سر کا مسح صرف ایک بار آگے سے پیچھے دونوں ہاتھوں کو لے جا کر کرنا بہتر ہے۔

یہ تحقیق حضور مفتی اعظم ہند کے علم و عمل کی برکت سے حاصل ہوئی۔ جن جن حضرات کو میں نے بتایا انہوں نے اسے ایک نیا مسئلہ، نئی تحقیق بتائی۔“

جن کی ہر ہر ادا سنت مصطفیٰ ان کی نورانی سیرت پہ لاکھوں سلام واقعی یہ خاندان مجدد اعظم اعلیٰ حضرت قدس سرہ کا فیض ہے کہ سالہا سال کتب نبی کے بعد بھی جن جزئیات کی طرف ایک عالم کی نظر نہیں پہنچتی ان تک اس خاندان کا عمل ہی رسائی کر دیا کرتا ہے۔ مجھے یاد ہے کہ نائب مفتی اعظم ہند حضرت علامہ اختر رضا ازہری زیدت مکارمہم الجامعۃ الاشرفیہ ایک خاص موقع سے تشریف لائے تھے۔ میرا دور طالب علمی تھا۔ عقیدت مندوں کا اثر دہام کثیر تھا۔ آپ کی اقتدا میں نماز پڑھنے کو باعث افتخار سمجھا گیا۔ آپ کی اقتدا میں فقیر کو بھی نماز پڑھنے کی سعادت ملی۔ حضرت نے ایک جہری نماز میں غالباً سورۃ الضحیٰ کے آخری کلمہ ”فَحَدَّثَ“ کے ٹاکور کو ع میں جاتے وقت اللہ اکبر کے لام سے ملاتے ہوئے رکوع کیا۔ دوسری رکعت کی کوئی سورہ میں بھی اسی طرح تلاوت فرمائی۔ میں نے نماز تو پڑھنے کو پڑھ لی مگر دل میں یہ دغدغہ رہا کہ آخر ایسا انہوں نے کیوں کیا؟ ادھام کے دروازے بھی وسیع ہوتے تو دل یہی فیصلہ کرتا کہ اتنے بڑے عالم غلط تو ہر گز نہیں کر سکتے۔ میں خود بھی کتابوں کا کافی مطالعہ رکھتا تھا بفضلہ تعالیٰ میرا گھریلو ماحول بھی علمی ہے۔ میرے والد گرامی مرحوم و مغفور بھی حضرت حجتہ الاسلام کے مرید و صحبت یافتہ عالم اور دارالعلوم منظر اسلام بریلی کے جید فارغین میں سے تھے۔ اس کے باوجود نہ کسی کی زبان سے سنا اور نہ کسی کے عمل سے معلوم ہوا تھا کہ اس طرح کرنے کی شرعی حیثیت کیا ہے۔ لیکن علامہ موصوف کے مذکورہ عمل کے بعد مسئلہ کی تلاش و جستجو کی خواہش پیدا ہوئی بالآخر فقہائے کرام کی اس تصریح کی طرف نظر گئی۔

”آخر سورہ میں اگر اللہ عز و جل کی شاہوت و افضل یہ ہے کہ قراءت کو تکبیر سے وصل کرے جیسے ”وَتَكْبِرُهُ تَكْبِيرًا ۚ اللَّهُ أَكْبَرُ“ ”وَأَمَّا بِنِعْمَةِ رَبِّكَ فَحَدِّثِ اللَّهُ أَكْبَرُ“ (یعنی ”ٹ“ کو زیر پڑھے)..... اور اگر آخر میں کوئی لفظ ایسا ہے جس کا اسم جلالت کے

ساتھ ملانا ناپسند ہو تو فصل بہتر ہے یعنی ختم قراءت پر ٹھہرے پھر اللہ اکبر کہے جیسے ”اِنَّ شَانِكَ هُوَ الْاَبْسَرُ“ میں وقف و فصل کرے پھر رکوع کے لیے اللہ اکبر کہے اور اگر دونوں نہ ہوں تو فصل وصل دونوں یکساں ہیں۔“ (رد المحتار، فتاویٰ رضویہ، بہار شریعت)

محرمات سے اجتناب پر استقامت

ٹائی پہننا حرام ہی نہیں، مستلزم کفر ہے

مفتی اعظم قدس سرہ زندگی بھر حرام و منہیات شرعیہ سے اجتناب کرتے رہے۔ اخیر تک خدا و رسول کی نافرمانی سے اپنے دامن کو بے داغ رکھ کر اتباع شریعت اور استقامت علی الطاعة کی تاریخی مثال قائم کی، جس کی گواہی سوانح نگاروں سے لے کر مشائخ تک، مفکروں سے لے کر تاریخ دانوں تک، عرب سے لے کر عجم تک اور پاسبان حرم سے لے کر قطب مدینہ تک نے دی اور نہ صرف یہ کہ خود کو ان منہیات و محرمات سے بچایا، دوسروں کو بھی ان سے دور رکھ کر ”الَّذِينَ اَلْنَصْحُ“ کی جیتی جاگتی تصویر کھینچ دی۔

غور تو کیجیے کہ آج مسلمان ایسی بگڑی تہذیب میں چلا گیا ہے کہ اسے یہ بھی خیال نہیں ہوتا کہ فلاں کام جو کر رہا ہوں اس سے میرا دین محفوظ رہ سکے گا یا نہیں؟ ایمان بھی سلامت رہ سکے گا یا نہیں؟ انگریزی تہذیب و تمدن کی تقلید کے نشے نے ایسا مخمور کر دیا ہے کہ اپنی اسلامی تہذیب و تمدن کھو بیٹھے، اپنا کلچر ملیا میٹ کر چکے اور معاملہ با بیخار سید کہ بسا اوقات ایمان سے ہاتھ دھو بیٹھتے اور انہیں خبر بھی نہیں ہوتی ہے۔ آج دھڑلے سے ماڈرن مسلمان ٹائی لگا رہے ہیں اور ایسے حرام و سخت گناہ میں مبتلا ہو رہے ہیں کہ جس سے کفر لازم آتا ہے۔

۳ حضور مفتی اعظم نے ٹائی کی حرمت پر تحریری فتویٰ بھی جاری کیا ہے، فتاویٰ مصطفویہ میں ہے ”ٹائی لگانا اشد حرام ہے، وہ شعار کفار بد انجام ہے، وہ کھلار دفرمان خداوند و الجلال والا کرام ہے، ٹائی نصاریٰ کے یہاں ان کے عقیدہ باطلہ میں یادگار ہے حضرت سیدنا مسیح علیہ الصلوٰۃ والسلام کے سولی دیے جانے اور سارے نصاریٰ کے فدیہ ہو جانے کی، العیاذ باللہ تعالیٰ، کہ قرآن فرماتا ہے، ما قتلوه و ما صلہ و یہود نے نہ عیسیٰ مسیح کو قتل کیا نہ سولی دی، مگر جہاں اس حقیقت سے ناواقف ہیں، وہ محض اسے ایک وضع جانتے ہیں اس لیے انہیں اس کے لگانے پر کافر نہ کہا جائے گا، کفریت قول یا فعل اور بات ہے اور مرتکب کو کافر ٹھہرانا اور۔“ (ملخصاً)

جس کے بعد تجدید ایمان اور تجدید نکاح چاہیے..... مفتی اعظم ایسے شدید حرام سے اجتناب اور غیرت دینی کی دعوت کس طرح دیتے ہیں اس کا ایک نمونہ ملاحظہ کیجیے۔

۱۳۹۳ھ نومبر ۱۹ء میں الجامعۃ الاشرفیہ کے جشن افتتاح کے موقع پر حضور مفتی اعظم مبارکپور تشریف لائے۔ ایک صاحب انگریزی وضع کے دلدادہ ٹائی باندھے ہوئے حضرت سے ملنے کی غرض سے حاضر ہوئے۔ جب قریب آئے حضرت نے ان کی ٹائی پکڑ لی اور پوچھا یہ کیا ہے؟ پھر خود ہی ارشاد فرمایا یہ انگریزوں کی تقلید ہے جسے وہ صلیب کی جگہ استعمال کرتے ہیں، جو قرآن سے متصادم عقیدے پر مبنی ہے۔ فوراً ٹائی اتروائی اور توبہ وغیرہ کروائی..... پھر حضرت مولینا قاضی شمس الدین صاحب جو پنپوری علیہ الرحمۃ والرضوان نے مسئلہ کی مزید وضاحت کرتے ہوئے ارشاد فرمایا کہ انگریز چونکہ یہ عقیدہ رکھتے ہیں کہ حضرت عیسیٰ علیہ السلام کو سولی دی گئی ہے اور وہ اپنے اس عقیدے کی بنا پر جگہ جگہ سولی کا نشان بناتے ہیں اور اسے اپنے گلے میں لگاتے ہیں..... مگر ان کا یہ عقیدہ قرآن کے بالکل خلاف ہے۔ قرآن فرماتا ہے کہ انہیں نہ قتل کیا گیا نہ سولی دی گئی بلکہ اللہ نے انہیں آسمان پر اٹھالیا۔ ایسی صورت میں ان کا یہ گلے میں سولی لگانا، زنا باندھنے کی طرح ہوا۔ ایسے صلیب نشان کی جگہ انہوں نے ٹائی کے استعمال کو رواج دیا ہے جو کسی طرح ایک مسلمان کے لیے درست نہیں ہو سکتا..... اور اگر کیا تو اسے توبہ و تجدید ایمان کرنا ہوگا جیسے بت کے آگے سجدہ کیا تو توبہ اور تجدید ایمان کی ضرورت ہے۔

(بروایت مولینا نصر اللہ صاحب بھیروی اعظمی)

اسلام کی طرف راغب کو فوراً کلمہ کی تلقین نہ کرنا حرام بلکہ مستلزم کفر ہے اگر کوئی کافر اسلام کی طرف راغب ہے اور مسلمان بننے کی خواہش ظاہر کرتا ہے تو اسے شرعاً کلمہ توحید و رسالت ”لا الہ الا اللہ محمد رسول اللہ“ فوری پڑھانے کا حکم ہے۔ دیر کرنا سخت حرام ہے بلکہ فقہائے کرام اور متکلمین فحام نے کفر لکھا ہے۔ کیوں کہ کلمہ کی تلقین نہ کرنے کے سبب جتنی دیر وہ شخص کفر میں مبتلا رہے گا تو وہ شخص اس کے کفر پر

راضی سمجھا جائے گا جس کے پاس کافر نے اسلام کی رغبت کا اظہار کیا۔ اور یہ ثابت شدہ ہے کہ کفر یا بقائے کفر پر راضی رہنا بھی کفر ہے۔ مفتی اعظم قدس سرہ کا اس حرمت سے بچنے کے لیے یہ وتیرہ رہا ہے کہ جو نبی کوئی اسلام کی طرف مائل ہوتا یا خواہش ظاہر کرتا فوراً کلمہ پڑھواتے۔ سادھو، بھگوان داس کے اسلام لانے کا واقعہ کتب سوانح میں آتا ہے کہ آپ قدس سرہ نے جب توحید و ایمان کے لیے دل کشادہ پایا تو فوراً کلمہ طیبہ پڑھا کر اسے داخل اسلام کیا۔ (بعد میں حضرت مفتی اعظم نے اس سادھو کا نام عبداللہ رکھا)

مفتی اعظم علیہ الرحمۃ والرضوان نے اپنے عمل کے ساتھ ساتھ زبان و قلم سے بھی اس حرام و گناہ سے بچنے کی دعوت فرمائی ہے۔ آپ نے اپنے ایک معرکہ الآرا فتویٰ میں مجمع الانہر، طحاوی اور شرح فقہ اکبر جیسی آٹھ مستند کتابوں کے حوالے سے ثابت کیا ہے کہ تلقین کلمہ میں تاخیر کرنے والے پر توبہ، تجدید ایمان اور تجدید نکاح لازم ہے۔ ہم اس تفصیلی فتویٰ کے اردو کا حصہ نفع قارئین کے لیے اختصاراً پیش کرتے ہیں۔

مسئلہ: کیا فرماتے ہیں علمائے دین شرع متین اس مسئلہ میں کہ زید ایک کافر کو جامع مسجد میں امام مسجد کی خدمت میں جو مولوی و مفتی بھی ہیں مسلمان کرنے کی غرض سے لایا اور مسلمان کرنے کو کہا امام صاحب نے فرمایا، بعد جمعہ مسلمان کروں گا حالانکہ جمعہ کی نماز میں اتنی تاخیر تھی کہ امام صاحب نے کچھ دیر بیٹھ کر بعدہ سنتیں پڑھیں اور نصف گھنٹہ وعظ فرمایا پھر خطبہ پڑھا۔ زید نے کہا کہ کافر کو نہلا کر لایا ہوں ابھی مسلمان کر دیجیے تو وہ جمعہ بھی پڑھ لے۔ امام صاحب نے فرمایا اسلام لانے کے بعد غسل اس پر فرض ہے لہذا بعد جمعہ بہتر ہوگا۔ اب دریافت طلب امر یہ ہے کہ بعد اسلام تجدید غسل فرض ہے یا نہیں۔ نیز امام صاحب اس تاخیر کرنے میں حق بجانب ہیں یا نہیں؟ بینوا تو جروا۔

الجواب: زید! اس مولوی پر توبہ و تجدید اسلام اور تجدید نکاح لازم ہے۔ عورت نے زید سے جس وقت کہا تھا کہ مسلمان ہونا چاہتی ہوں اسی وقت زید پر لازم تھا

کہ وہ اسے مسلمان کرتا، تفصیل سے تلقین اسلام پر اگر وہ قادر نہ تھا تو کلمہ طیبہ تو پڑھا سکتا تھا۔ اللہ عزوجل کی توحید اور حضور علیہ السلام کی رسالت کا اقرار تو لے سکتا تھا۔ یہ ایمان مجمل کی تلقین اس کے اسلام کو کافی تھی، اتنا کرنے کے بعد پھر عالم کے پاس لے جاتا کہ وہ مفصل تلقین کرتا جتنی دیر اس نے غسل کرایا پھر عالم کے پاس لے گیا اتنی دیر کا اس کے ذمہ رضا بقاء الکفر کا الزام ہے۔ (یعنی کفر پر اتنی دیر تک اس عورت کے باقی رہنے پر زید راضی رہا جو سراسر کفر ہے)

عالم کے پاس جب وہ پہنچی تھی، عالم پر فرض تھا کہ فوراً اسے مسلمان کرتا، زید نے تو ایک وجہ سے یہ تاخیر کی تھی، مگر اس عالم نے بالکل بے وجہ تاخیر کی، اس پر اس زید سے زائد الزام ہے۔ زید پر حکم تو مختلف فیہ ہے مگر اس عالم پر حکم میں کوئی اختلاف نہیں معلوم ہوتا اور عقلاً بھی اس پر الزام بشدت ہے کہ جاہل کے لیے جہل اگرچہ شرعاً عذر نہ ہو مگر عقلاً عذر ہو سکتا ہے نماز اگر قائم ہوتی جب بھی قطع صلاۃ کی اس اہم کام کے لیے شرعاً اجازت تھی۔ خلاصہ اور شرح فقہ اکبر علی قاری میں ہے۔

”كَافِرٌ قَالَ لِمُسْلِمٍ اَعْرِضْ عَلَيَّ الْاِسْلَامَ فَقَالَ اِذْهَبْ اِلَى فَلَانٍ كَفَرَ“

شرح فقہ اکبر میں اس کی وجہ یہ لکھی ہے۔

”لَا نَهْ رَضِيَ بِبَقَائِهِ فِي الْكُفْرِ حِينَ مُلَازِمَةِ الْعَالِمِ الْخ“

دونوں پر توبہ و تجدید نکاح فرض ہے کہ کفر متفق علیہ و مختلف فیہ کا اس بارے میں ایک ہی حکم ہے..... کافر غیر جنبی اگر اسلام لائے تو بعد اسلام اسے غسل مندوب ہے، اس پر واجب نہیں۔ اور اگر جنبی تھا اور اسلام لایا تو بعد اسلام اس پر وجوب غسل میں اختلاف روایت ہے۔ ایک روایت میں واجب اور ایک روایت میں واجب نہیں..... اور یہاں تو وہ عورت نہلا دھلا کر لائی گئی تھی اب اسکے بعد بھی اس پر غسل فرض بتانا عجیب ہے، ولا حول ولا قوۃ الا باللہ، اس عالم پر کتنے ہی الزام ہیں سب سے توبہ و رجوع لازم“۔ ۱۳

اسناد و مؤلفی معصومیہ حصہ اول باب الایمان ملخصاً۔

مکروہ تحریمی سے اجتناب پر استقامت کے نمونے

نیکر اور ہاف پینٹ پہننا ننگا رہنے کے مترادف ہے

مفتی اعظم مکروہ تحریمی سے کس حد تک اجتناب فرماتے اس کا اندازہ ذیل کے چند نمونوں سے کیجئے۔ ۱۹۷۸ء میں حضرت مفتی اعظم قدس سرہ گورکھپور تشریف لے گئے۔ وہاں معتقدین و متوسلین کا بڑا ہجوم تھا جس کی بنا پر تھانے کے کچھ ذمہ داروں کو مجمع پر کنٹرول کرنے کے لیے متعین کیا گیا۔ اس میں نائب تھانیدار بھی تھا۔ عصر کی نماز کے وقت حضرت مسجد میں وضو فرما رہے تھے اور بہت سے لوگ حضرت کے ارد گرد کھڑے تھے۔ نائب تھانیدار آ کر ایک طرف سامنے کھڑا ہو گیا اس وقت وہ نیکر پہننے ہوئے تھا۔ حضرت کی نظر پڑ گئی آپ نے انتہائی پر جلال آواز میں ارشاد فرمایا ”دیکھو یہ ننگا کھڑا ہے“ نائب تھانیدار رعب علم و جلالت شان کی بنا پر دہشت زدہ ہو گیا فوراً پیچھے پلٹا اور ایک آدمی سے رومال لے کر اسے لنگی کی طرح پہن لیا۔

چونکہ یہ شخص نیکر پہن کر کھڑا تھا جس سے گھٹنا اور ران کا کچھ حصہ کھلا رہ گیا۔ یہ دونوں ہی ستر ہیں جن کا غیر کے سامنے کھولنا حرام ہے۔ لہذا حضرت نے گوارہ نہ فرمایا کہ کوئی شخص غیروں کے سامنے اپنا ستر کھلا رکھے اور فوراً اس کو منع فرمایا۔

(بروایت استاذ گرامی حضرت مولانا اعجاز احمد صاحب مبارکپوری الجامعۃ الاشرفیہ)

غور کیا جائے تو تاجدار اہل سنت مفتی اعظم ہند رضی اللہ تعالیٰ عنہ نے اس واقعہ میں کئی مسئلے سے روشناس فرمایا۔

(۱) نیکر یا ہاف پینٹ پہننا حرام ہے کہ اس سے بے ستری ہوتی ہے۔

(۲) بے ستری کا لباس پہننا گویا ننگا ہی رہنا ہے (جیسے علمائے کرام فرماتے ہیں کہ جو شخص ایک مشیت سے کم (شخصی) داڑھی رکھتا ہو وہ ایسے ہی ہے کہ داڑھی رکھی ہی نہیں)

(۳) گھٹنا اور ران ستر میں داخل ہیں جن کا چھپانا فرض ہے، کھولنا حرام اور ان

کی طرف بالا اختیار (دیکھنے کے قصد سے) نظر کرنا حرام و مکروہ تحریمی ہے۔

(۴) اسلام کا پیغام اور حق بات بغیر کسی خوف و خطر کے لوگوں تک پہنچا دینا چاہیے اور حاکم وقت کا بھی خوف نہیں کھانا چاہیے۔

(۵) اللہ پر بھروسہ کر کے دعوت اسلام کا کام کیا جائے۔

مکروہ تحریمی سے اجتناب کا اندازہ ذرا گہرائی میں اتر کر ذیل کے واقعہ سے بھی کیجیے۔

عورت کی کلائی بھی عورت ہے

عورت کی کلائی بھی ستر میں ہے جس کا چھپانا واجب اور اس کی طرف دیکھنا حرام ہے۔ اس کے کھولنے پر مفتی اعظم نے سخت بیزاری اور نفرت کا اظہار فرمایا ہے۔ مجھ سے میری ہمیشہ مشفقہ مکرمہ نور جہاں خاتون معلمہ مدرسۃ البنات لو کہانے بیان فرمایا کہ بیڑی کے قیام کے دوران محلہ کٹہرا شاہ جہاں پور کی ایک عورت نے مجھ سے بیان کیا کہ ”حضور مفتی اعظم ہند علیہ الرحمۃ والرضوان کے پاس ہم لوگ تعویذ کے لیے جاتے اگر کسی طرح کلائی کھلی دکھ جاتی تو سخت برہمی کا اظہار فرماتے اور فوراً ڈھنکواتے“ اور بعض مضامین میں لکھا ہے کہ۔

ایک مرتبہ حضرت کی خدمت میں حاضر تھا، دوپہر کا وقت تھا، تعویذ لینے کی بھیڑ لگی ہوئی تھی جس میں مرد بھی تھے اور عورتیں بھی۔ بے پردگی کی وبا آج کل عام ہے لیکن کیا مجال کہ حضرت کے سامنے کوئی عورت چہرہ تو چہرہ ہاتھ بھی کھول سکے۔ ایک عورت جو برقعہ پہنے بیٹھی تھی، حضرت نے تعویذ لکھ کر دینا چاہا تو شامت اعمال کہ اس وقت اس نے برقعہ سے ہاتھ نکال دیا بس پھر کیا تھا حضرت کو جلال آگیا اور سخت ناراضگی کا اظہار فرماتے ہوئے کہا لا حول ولا قوۃ الا باللہ۔ ہزار بار لا حول، لاکھ بار لا حول، کروڑ بار لا حول فرماتے ہوئے بائیں الفاظ فرمایا ”ہم ویسے ہی گنہگار کیا کم ہیں جو تم اپنی کلائی دکھا کر ہمیں گنہگار کر رہی ہو۔“

ساڑی پہننے اور بے نقاب رہنے پر تنبیہ

چہرہ عورت کا غیر محرم کو دکھانا ناجائز و حرام ہے اور اس کا دیکھنا بھی۔ اس کی تلافی

کے لیے بہترین صورت نقاب کی ہے۔ مفتی اعظم ہند اس مکروہ تحریمی و حرام کے ارتکاب سے بھی حد درجہ دور و نفور نظر آتے ہیں۔ حضرت بحر العلوم قبلہ مدظلہ العالی کا عینی مشاہدہ سنئے:

”ایک مرتبہ دواپٹوڈیٹ اور بے پردہ مسلمان عورتیں ساڑی میں ملبوس کہیں دور سے تعویذ لینے کے لیے آئیں۔ آپ نے تعویذ لکھتے لکھتے نظر جو اٹھائی تو نگاہ ان پر پڑ گئی۔ فوراً رخ پھیر لیا، اور سر نیچا کئے ہوئے لگ بھگ پندرہ منٹ تک ان کی سرزنش کرتے رہے، انداز کلام کچھ نرم اور بے حد تحسّر آمیز تھا گویا انہیں دلی تکلیف پہنچی ہو جو کچھ فرمایا اس کا خلاصہ کچھ اس طرح تھا۔

”نہ اللہ و رسول کے حکم کا خوف نہ اپنے طرز معاشرہ کی پرواہ، نہ انجام کا خیال۔ اتنی دور سے تنہا عورتیں چلی آئیں، ساتھ میں کوئی محرم نہیں۔ اس پر ظلم یہ کہ بے پردہ، مزید ستم یہ کہ لباس بھی مسلمان کا نہیں..... ٹرینوں میں حادثات ہوتے رہتے ہیں، ان پر کوئی زیادتی ہو تو مسلمان کیسے ان کی حمایت کریں گے، کسی حادثے میں مرجائیں تو یہ کیسے پتہ چلے کہ یہ مسلمان ہیں، خیال فرمائیے کہ نہ مٹی نہ جنازہ یونہی پھونک دی جائیں گی۔ یہ سب وبال ہے اللہ و رسول کی خلاف ورزی کا۔ وہ عورتیں بے حد شرمسار ہوئیں۔“ ۳۲

مذکورہ واقعہ میں کئی مسائل کا درس دینے کے علاوہ مفتی اعظم قدس سرہ نے یہ بھی واضح فرمادیا کہ مسلمان عورتوں کو ساڑی پہننا پسندیدہ نہیں، یہ مسلمان کا نہیں ہندوؤں کا لباس ہے اور واقعی عورتوں کا ساڑی کے بجائے شلوار اور قمیص مع دوپٹہ پہننا حضور صلی اللہ تعالیٰ علیہ وسلم کا بھی پسندیدہ و محبوب ہے۔ چنانچہ ایک موقع سے آپ نے پانچامہ پہننے والی عورتوں سے خوش ہو کر دعا فرمائی ”اَللّٰهُمَّ اغْفِرْ لِلْمُتَسَرِّوْلَاتِ“ اے اللہ پانچامہ پہننے والی عورتوں کی مغفرت فرمادے۔

تصویر کشی سے اجتناب اور بغیر فوٹو کے حج

تصویر کشی (تصویر کھینچنا و کھینچوانا) حرام و مکروہ تحریمی اور سخت گناہ ہے۔ اس کا

مرتب مستحق عذاب ہے۔ حدیث شریف میں ہے کہ ”كُلُّ مُصَوِّرٍ فِي النَّارِ يَجْعَلُ لَهُ بِكُلِّ صُورَةٍ صَوْرَهَا نَفْسًا فَيُعَذِّبُهَا فِي جَهَنَّمَ“ (مشکوٰۃ باب التصاویر) ہر تصویر کشی کرنے والا جہنمی ہے۔ اللہ تعالیٰ ہر تصویر کی جگہ ایک شخص کو پیدا فرمائے گا جو تصویر کشی کرنے والے کو جہنم میں عذاب دیتا رہے گا (تو جتنی تصویر کسی نے کھینچی یا کھنچوائی ہوگی اتنے اشخاص اسے عذاب دیں گے)۔

مفتی اعظم ہند اپنے رسول کے فرمان کے پیش نظر اپنے رب کے غضب و ناراضگی سے اتنا ترساں و ہراساں رہے کہ کبھی تصویر نہ کھنچوائی اور نہ اپنے سامنے کسی کو تصویر کھنچوانے دیا..... تقسیم ہند سے پہلے آپ دو مرتبہ حج و زیارت حرمین شریفین زادہما اللہ شرفاً سے سرفراز ہوئے اور تیسری مرتبہ ۱۹۷۱ء میں حج کیا جب کہ حج کے پاسپورٹ کے لیے بین الاقوامی سطح پر تصویر کی پابندی لگ چکی تھی۔ مگر آپ نے یہ تہیہ کر لیا کہ حج کے لیے ضرور جاؤں گا لیکن فوٹو کھنچوا کر نہیں اس کے بغیر جاؤں گا۔ مولیٰ کے دربار میں اس کی ناراضگی کا کام کر کے کس منہ سے حاضر ہوؤں گا، میں حج اس آقا کی خوشنودی کے لیے کرنے جا رہا ہوں، لہذا وہ مولیٰ چاہیے گا تو بغیر تصویر کے بھی اپنے در پر بلا لے گا۔ اس طرح آپ کسی حال میں تصویر کشی کے لیے راضی نہ ہوئے..... پھر دنیا نے دیکھا کہ آپ کی اس عزیمت و استقامت اور کرامت کی بنا پر بین الاقوامی رائج العمل قانون کے خلاف بغیر فوٹو کے حج و زیارت کرنے کی اجازت ملی اور اس طرح حج کر کے اللہ کے ولیوں کی استقامت اور اختیارات و تصرفات کا سکہ لوگوں کے دلوں میں بیٹھا دیا۔ اس حج کے دوران استقامت و تقویٰ کی ایک اور مثال قائم کی۔ جہاز میں ٹیکہ و غیرہ لگوانے سے سخت احتراز فرمایا کہ کہیں اس میں اسپرٹ اور دیگر حرام چیز کی آمیزش نہ ہو۔

ماہر رضویات جناب پروفیسر مسعود احمد پاکستان زید مجدہم نے بڑے نرالے اور جامع انداز میں اس حج بلا فوٹو کا پس منظر پیش فرمایا ہے، جس میں ہم بے عملوں کے لیے بہترین دعوت عمل ہے۔ تحریر فرماتے ہیں۔

”تصویر کشی آپ کے نزدیک حرام تھی..... وہ حرام کو حرام ہی سمجھتے تھے۔
زمانے کے کسی انقلاب نے ان کے فکر کو متاثر نہیں کیا..... مگر آج عالم ہی
کچھ اور ہے..... اقبال نے سچ کہا ہے۔

خود بدلنے نہیں قرآن کو بدل دیتے ہیں
ہوئے کس درجہ فقیہان حرم بے توفیق

”آپ نے ساری عمر تصویر نہ کھنچوائی مگر حج بیت اللہ کے لیے تصویر لازمی
تھی۔ کریں تو کیا کریں..... مولیٰ کے دربار میں مولیٰ کا نافرمان بندہ بن
کر حاضر ہونا بھی کوئی حاضر ہونا ہے..... اللہ اللہ! ان کی استقامت نے
دنیا کے قانون بدل دیئے، تصویر سے مستثنیٰ قرار دیا گیا اور اسی شان سے
حاضری ہوئی کہ دامن تقدس پر نافرمانی کا ایک دھبہ تک نہ تھا..... آج
جس کو دیکھو فوٹو کھنچوا رہا ہے..... شوق و ذوق سے..... بڑھ چڑھ کر.....
پوز پوز بنا کر..... بہت سے دامن اس داغ سے داغدار ہیں۔ ۳۳

عکسی تصویر کی حرمت اور حج کے لیے تصویر کے عدم اجازت پر بڑا ہی دلگداز بیان
مفتی اعظم قدس سرہ کا فقیر کی نظر سے گذرا، جس کا ذکر یہاں بے حد مفید ہے۔ آپ کے
بعض ملفوظات کے مرتب جناب الحاج نواب رحمت نبی خان صاحب آپ کی ایک مجلس کا
ذکر کرتے ہوئے رقمطراز ہیں۔

۳۳ مفتی اعظم ہند، شہزادہ امام احمد رضا، از رشحات قلم پروفیسر مسعود احمد پٹی ایچ ڈی پاکستان (استقامت)
۳۴ راقم نے اس مقام پر مرشدی حضرت مفتی اعظم اور حضور حافظ ملت علیہما الرحمہ کے تعلق سے کچھ اور
بحثیں لکھی تھیں، مگر استاذی مفتی نظام الدین صاحب قبلہ نے نظر ثانی کے دوران سب کو القط فرمادیا
اور لکھا کہ واقعہ اصل یہ ہے کہ حج کی ادائیگی ضرورت ہے، اس لیے رشوت دینا (یا تصویر کھنچوانا)
مباح ہو گیا، رشوت نہ رہا۔ حضرت مفتی اعظم حج نفل کے لیے جارہے تھے تو ضرورت شرعیہ متحقق نہ
تھی اور حضور حافظ ملت کی روانگی حج تک شاید فتوائے جواز باتفاق علماء نہ ہوا تھا، اور رعایت خلاف
بالا جماع مستحب۔

”دورانِ حاضری مجھے ایک مسئلہ دریافت کرنے کا موقع دستیاب ہو گیا جو عرصہ

سے میرے خیالات میں جگہ پائے ہوئے تھا۔

عرض:- عکسی تصاویر (فوٹو) کے جواز کی بابت جو کسی مصری عالم نے فتویٰ دیا ہے اس کے متعلق حضرت کی رائے عالی کیا ہے؟

ارشادِ نوری:- تصویر خواہ کسی قسم کی ہو حرام ہے۔ (مطلب یہ کہ قلمی یا عکسی وغیرہ میں کوئی تفریق یا تخصیص نہیں)

عرض:- جو لوگ عکسی تصاویر کے جواز کے قائل ہیں اگر وہ یہ دلیل پیش کریں کہ آئینہ میں یا پانی میں صورت کا عکس دیکھنا جائز ہے تو کیرہ کے ذریعہ حاصل کیا ہوا عکس بھی جائز ہونا چاہیے؟

ارشادِ نوری:- اگر آئینہ یا پانی میں عکس اس طرح جم جاتا کہ آپ اسے اٹھا کر رکھ سکتے تو وہ بھی حرام ہو جاتا۔

عرض:- تو پھر مسلمان فریضہ حج کس طرح ادا کر سکتا ہے جبکہ حکومتوں کا قانون بغیر فوٹو کی درخواست رد کر دیتا ہے؟

ارشادِ نوری:- اس حرام سے بچنے کے لیے حج کو ملتوی کیا جائے۔

عرض:- اگر سب لوگ اس کی پابندی کریں تو حج موقوف ہو جائے گا۔

ارشادِ نوری:- اگر سب لوگ متفق ہو کر اس وجہ سے حج کو جانا ترک کریں تو حکومتیں یہ پابندی ترک کرنے کے لیے مجبور ہو جائیں گی..... ۳۴

(نوٹ) واقعی شریعت کے قانون پر مفتی اعظم کے استقامت برتنے سے

حکومتوں کا قانون بھی مجبور ہو گیا کیونکہ مفتی اعظم نے اس تیسری مرتبہ جب حج کا ارادہ فرمایا تو فوٹو کا قانون نافذ ہو چکا تھا۔ مفتی اعظم ہند کئی سال تک حج کو ملتوی کرتے رہے یہاں تک کہ حکومتیں آپ کو فوٹو سے مستثنیٰ قرار دیدیں اور آپ نے بلا فوٹو حج کیا۔

۳۴ ملفوظات مفتی اعظم مشمولہ مع حیات مبارکہ مفتی اعظم ص ۴۰۔

مکرہ تنزیہی سے اجتناب کے نمونے

(۱) مفتی اعظم علیہ الرحمۃ والرضوان ہر حال میں تقویٰ پر عمل فرماتے اور خلاف سنت مکرہ تنزیہی اور خلاف اولیٰ سے بھی پرہیز کرتے۔ غیر مسلموں کے یہاں کی بنی ہوئی چیز کا کھانا پینا اگرچہ جائز و مباح ہے لیکن مکرہ تنزیہی، اور خلاف اولیٰ ضرور ہے۔ بلفظ دیگر یوں کہیے ”الْجَوَازُ هُوَ الْفَتْوَى وَالْاِخْتِارُ هُوَ التَّقْوَى“ لہذا سفر خواہ کتنے ہی دن کا ہو کسی حال میں ہندوؤں کے یہاں کی چائے تک نہ پیتے، ڈاکٹر محمد اسد (علیگ) پہلی بھیتی بیان کرتے ہیں۔

”مولینا محمد عباس اشرفی خطیب مسجد قریشان پہلی بھیت کا بیان ہے کہ ۱۹۶۸ء میں حضور مفتی اعظم ہند جامع مسجد کھٹیا ضلع نئی تال تشریف لائے اور آپ کا قیام ناچیز کے حجرے میں ہوا۔ ہم لوگوں نے بہترین مٹھائی، نمکین اور چائے کا اہتمام کیا۔ حضور مفتی اعظم ہند نے صرف چائے نوش فرمائی جو ہم لوگوں کی بنائی ہوئی تھی اور مٹھائی اور نمکین کے بارے میں فرمایا کہ یہ میرے کھانے کی نہیں۔ ہم لوگ فوراً سمجھ گئے کہ اس انکار کی وجہ یہ ہے کہ مٹھائی اور نمکین غیر مسلم کے یہاں سے آئی ہوئی تھی۔

حضرت مولینا مفتی محمد میاں شمر دہلوی (باڑہ ہندوراؤ دہلی) نے بیان فرمایا ”مسجد فتحپوری دہلی میں ایک بار حضرت محدث اعظم سید محمد اشرفی جیلانی کچھوچھوی رحمۃ اللہ تعالیٰ علیہ تشریف لائے۔ مسجد کے ایک حجرے میں قیام فرمایا۔ لوگ آپ کی خدمت میں حاضر ہوئے۔ کچھ دیر بعد چائے پیش کی گئی۔ یہ چائے کسی غیر مسلم کے ہاتھ کی بنی ہوئی تھی۔ حاضرین میں سے ایک شخص نے عرض کیا، حضور! بریلی کے مفتی اعظم تو غیر مسلم کے ہاتھ کی بنی ہوئی چائے نوش نہیں فرماتے۔ چائے کی پیالی آپ کے سامنے رکھی تھی، آپ نے اپنے مخصوص انداز میں جواب دیتے ہوئے فرمایا۔ مفتی اعظم غیر مسلم کے ہاتھ کی بنی ہوئی چائے نہیں پیتے یہ ان کا تقویٰ ہے اور پھر چائے کی پیالی ہونٹ تک لے جاتے ہوئے ارشاد فرمایا اور یہ ان کا فتویٰ ہے۔ اس کے بعد اطمینان کے ساتھ چائے پینے لگے۔“ ۳۵

بائیں ہاتھ سے کام کرنا مکروہ اور باعث بے برکتی ہے

بائیں ہاتھ سے کام انجام دینا یا کھانا پینا مکروہ تنزیہی، خلاف سنت اور بے برکتی کا سبب ہے اور داہنے ہاتھ سے سنت و باعث برکت ہے۔ حدیث شریف میں واضح لفظوں میں مذکور ہے ”إِنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ يُحِبُّ التَّيْمَنَ فِي كُلِّ شَيْءٍ حَتَّى التَّنَعُّلَ وَالتَّرَجُّلَ“ حضور سرور کائنات صلی اللہ تعالیٰ علیہ وسلم ہر کام میں داہنے کو پسند فرماتے یہاں تک کہ جوتا پہننے اور کنگھا کرنے میں بھی۔ ۳۶

مفتی اعظم قدس سرہ العزیز نے بائیں ہاتھ سے اپنی نفرت و کراہت کا کس طرح اظہار فرمایا اور سنت کا پیغام دیا ہے وہ جناب راز الہ آبادی سے سماعت فرمائیے۔

”الہ آباد میں ایک صاحب تعویذ لینے کے لیے حضرت کی خدمت میں آئے۔ حضرت نے جب ان کی طرف تعویذ بڑھایا تو انہوں نے لینے کے لیے اپنا بایاں ہاتھ بڑھایا یہ دیکھ کر حضرت سخت برہم ہوئے اور فرمانے لگے:

”کیا آفت آگئی ہے کہ لوگ گلا کھلا رکھتے ہیں، ٹوپی سر پر نہیں“ (ان کی طرف دیکھ کر مزید فرمایا) ”بایاں ہاتھ بڑھاتے ہیں، بس صبح و شام داڑھی منڈانا، اور صبح شام داڑھی صاف کرانا ان کا معمول بن گیا ہے، اور اپنے گھروں میں برکت تلاش کرتے ہیں، بے برکتی کی شکایت کرتے ہیں۔“

مفتی اعظم کا انگریزی دواؤں سے احتراز

مفتی اعظم کا تقویٰ ملاحظہ کیجیے کہ مشکوک و مشتبہ غذا و دوا سے بھی سخت اجتناب فرماتے۔ آپ کے دربار میں صبح و شام گزارنے والوں نے لکھا ہے کہ ”آپ ہر مشکوک سے اجتناب کرتے تھے، اس وجہ سے آپ انگریزی علاج کو ناپسند فرماتے تھے۔ آخری وقت میں اعزہ کے اصرار پر ڈاکٹری علاج کروایا بھی تو ہر دوا کے لیے پوچھ کر اپنا اطمینان کر لیتے تھے کہ اس میں اسپرٹ یا الکوحل تو نہیں، یہی احتیاط آپ کو تقویٰ میں دوسروں سے امتیاز کرتی ہے۔“ (حسب روایت حضرت رحمائی میاں قدس سرہ)

اب مفتی اعظم کی استقامت کے مختلف گوشوں پر نظر ڈالے

مفتی اعظم کے وضو اور خشوع نماز کی کیفیت

پیکر سنت و استقامت تاجدار اہل سنت مفتی اعظم نماز پڑھنے کے لیے نکلتے تو سراپا ادائے سنت میں ڈھل کر مسجد میں داخل ہوتے۔ راستے بھرا اپنے دیدار پر انوار سے لوگوں کو شرف بخشتے، سلام کرتے، سلام کا جواب دیتے اور مسجد کے دروازے پر قدم رکھتے ہی رسول اکرم صلی اللہ تعالیٰ علیہ وسلم کی بتائی ہوئی دخول مسجد کی دعا پڑھتے۔ سنت طریقے پر وضو فرماتے اور نہایت خشوع و خضوع کے ساتھ نماز ادا فرماتے تھے۔ اس کی ایک جھلک حضرت مفتی بحر العلوم کے رشحات قلم سے ملاحظہ کیجیے۔

”گھر سے آپ کے برآمد ہوتے ہی کئی آدمی آپ کو آگے پیچھے سے گھیر لیتے، اور مسجد کے دروازے تک پہنچتے پہنچتے جو مشکل سے پچاس قدم کی دوری پر ہوگا، کسی کو دست بوسی کا شرف بخشتے، کسی کو مصافحہ سے نوازتے اور کسی کے سلام کا جواب دیتے۔ اتنے میں مسجد کے دروازے میں داخل ہو جاتے۔ نہایت متانت و آہستگی سے ”اَللّٰهُمَّ افْتَحْ لِيْ اَبْوَابَ رَحْمَتِكَ“ پڑھتے اور عمامہ اتار کر وضو کے لیے بیٹھ جاتے۔ جو شخص عام انسانوں کے سامنے کبھی بھی سر کھول کر نہ آیا ہو، جس کو لوگوں نے علی العموم، تاج کرامت اور کلاہ عزت کے ساتھ دیکھا ہو اور جو مسجد میں ابھی ابھی اس شکوہ کے ساتھ داخل ہو، وہ اپنے رب کے حضور یوں ننگے سر ہو کر خادمانہ حاضر ہو، یہ دیکھ کر دوسروں میں بھی جذبہ عبودیت مچلنے لگتا تھا..... خادم ایک بڑے لوٹے میں نصف کے قریب پانی پاس میں رکھ دیتا اور آپ اسی متوضاً پر تشریف فرما ہوتے جہاں وضو کے لیے پائپ لگے ہوتے ہیں۔ پہلی بار جب میں نے یہ حالت دیکھی تو مجھے یہ طول عمل معلوم ہوا۔ لیکن دریافت سے معلوم ہوا کہ نل سے وضو کرنے میں پانی زیادہ ضائع ہوتا ہے اس لیے حضرت نل سے وضو پسند نہیں کرتے کہ وضو میں پانی ضائع کرنا اسراف ہے۔ میں نے پوچھا پانی کیوں آدھا لوٹا رکھا گیا؟ تو معلوم ہوا

کہ لوٹا بھردیا جائے تو حضرت کے ہاتھ سے اٹھ نہ سکے گا۔ خیال ہوا کہ دوسرا کوئی وضو کر دیتا، دوسرے لمحہ خیال آیا کہ وضو خود ہی کرنا مستحب ہے۔

سارے اعضاء سنت کے موافق مکمل طور پر دھلتے، چہرہ دھلتے وقت البتہ دسیوں بار آنکھوں پر پانی کے چھینٹے دیتے چونکہ کسی کے دل میں خیال آسکتا تھا کہ کہاں تو پانی کے استعمال میں وہ احتیاط اور کہاں یہ کشادہ دستی، تدافع شبہ کے لیے خود ہی فرما دیتے ”بار بار آنکھیں چپک جاتی ہیں یعنی آنکھ سے بطور مرض جو پانی نکلے ناقض وضو ہے“..... پورے وضو میں ادعیہ ماثورہ کی تلاوت پست آواز میں جاری رہتی۔

ارکان نماز کی ادائیگی میں تو معبود طریقہ ہی برتتے، لیکن خشوع و خضوع کا یہ عالم تھا کہ پوری نماز میں آپ کے وجود پر عبودیت کی شان اور بندگی کا جمال طاری رہتا تھا۔ دیکھنے والا دور سے ہی فیصلہ کر لیتا تھا کہ ایک مومن قانت نے اپنے مولیٰ کی رضا جوئی کے لیے اپنے پورے وجود کو بجز و در ماندگی اور عرض و التماس کے سانچے میں ڈھال لیا ہے ”وَقُومُوا لِلّٰهِ قَانِتِينَ“۔

آخری اوقات میں جب ضعف و نقاہت میں بے حد اضافہ ہو گیا تھا اور بیٹھے رہنے میں تکلیف ہوتی تھی، یہ دیکھا گیا کہ مسجد میں جب تک بیٹھے ہیں مسلسل کراہ رہے ہیں۔ اٹھتے ہیں تو سہارا دیا جاتا ہے، بیٹھتے ہیں تو سہارے کی ضرورت ہوتی ہے۔ چلتے ہیں تو لوگ دونوں طرف سے سنبھالے رہتے ہیں۔ لیکن جیسے تکبیر شروع ہوئی ایسی چستی کے ساتھ کھڑے ہو جاتے جیسے کوئی تکلیف ہی نہ ہو۔ پوری نماز قیام و رکوع کے ساتھ نہایت تندہی اور مستعدی کے ساتھ ادا کرتے اور اُف تک کی صدا اب تک نہ آتی جیسے قیام و قعود اور رکوع و سجود کی مشقتیں خشیت الہی اور خوف ربانی میں تبدیل ہو گئی ہوں کہ ارشاد الہی ہے۔

”وَإِنَّهَا لَكَبِيرَةٌ إِلَّا عَلَى الْخَاشِعِينَ“

”بیشک نماز سخت، بوجھل اور گراں ہے مگر اللہ سے ڈرنے والوں کے لیے“

(بوجھل نہیں)

یایوں کہیے کہ ساری کلفتیں راحت اور آرام میں بدل گئیں کہ ارشاد نبوی ہے ”قُرْءُ
عَيْنِي فِي الصَّلَاةِ“ میری آنکھوں کی ٹھنڈک اور دل کا چین نماز ہے۔

آپ کے کھانے کا طریقہ

روٹی کا چھلکا شور بے میں ڈبو کر اس طرح منہ میں رکھتے کہ ہاتھ کا کم سے کم حصہ
آلودہ ہو، تین انگلیوں سے کھانے کا انداز مسنون ہے۔ یہ حدیثوں میں پڑھا تھا، لیکن حضور
مفتی اعظم ہند علیہ الرحمہ کو دیکھ کر اس کی عملی مشق بھی فراہم ہوئی اور یہ معلوم ہوا کہ یہ ڈھنگ
حسن نفاست سے بھرپور اور آنکھوں کو بھی بھلا لگنے والا ہے۔ مختصر لقمہ منہ میں رکھ کر منہ بند کر
کے دیر تک چلاتے رہتے، ساتھ ہی سر کو بھی تھوڑی جنبش ہوتی رہتی۔ مجھے ان کے اس طرح
منہ چلانے کا انداز بھی بے حد بھلا بھلا لگتا اور ان کے ساتھ دسترخوان پر میں کام و دہن کی
لذت کے ساتھ حسن نظارہ کا کیف بھی حاصل کرتا تھا۔

ایک دفعہ موائٹیشن پر اپنے ساتھ کھانے پر بیٹھا لیا۔ میں اپنی عادت کے موافق
لبے لبے ہاتھ مارنے لگا اور حضرت اپنی عادت کے موافق تناول فرمانے لگے۔ تھوڑی دیر
میں مجھے احساس ہوا کہ میں حضرت کے ساتھ کھانے کے لائق نہیں..... اور حسن ادب کے
ساتھ کھانے کا سلیقہ بھی ایک فن ہے۔

آپ کے کھانے کی نشست بھی عموماً ایک زانو موڑ کر اور دوسرا کھڑا کر کے ہوتی۔
میں نے آپ کو چار زانو بیٹھے کبھی نہیں دیکھا۔ سفر میں چاہے کتنے روز گزر جائیں، مشتبہ اور
دوکان کے کھانے سے پرہیز کرتے۔

الغرض آپ کا کھانا بھی حسن نفاست اور خوشنمائی کا ایک خوشگوار عمل ہوتا اور جب
آپ دسترخوان سے اٹھتے تو معلوم ہوتا کہ آپ نے کھانا نہیں کھایا ہے دسترخوان کو نوازا ہے۔

مفتی اعظم کے چلنے کا انداز

دائیں ہاتھ میں عصا اور بائیں کو موڑ کر اس میں ایک رومال دا بے ہوئے رہتے۔

دور سے معلوم ہوتا کہ ایک خوبصورت گلدستہ ہولے ہولے حرکت کر رہا ہے۔ اس آہستگی اور نرمی سے زمین پر قدم رکھتے کہ معلوم ہوتا پھول برس رہے ہیں۔ میں نے بار بار سوچا سبحان اللہ! زمین پر نرم قدم رکھ کر اور سر جھکا کر چلنا رسول کریم صلی اللہ تعالیٰ علیہ وسلم کی سنت ہے۔ جب اس سنت رسول کی نقل اتنی دلکش ہے تو صاحب سنت سید عالم صلی اللہ تعالیٰ علیہ وسلم کی رفتار، کس قدر حسین اور دل ربار ہی ہوگی۔

وہ سوئے لالہ زار پھرتے ہیں تیرے دن اے بہار پھرتے ہیں

مفتی اعظم کے سونے کا انداز

(آپ پبلی بھیت میں) دائیں کروٹ رخسار کے تیغے ہاتھ رکھ کر اور پاؤں ذرا سمیٹ کر آرام کر رہے تھے سونے کے اس انداز کے بعد مجھے دوسرے تمام طریقوں پر تنقیدی نظر ڈالنی پڑی اور اس کے مقابلہ میں سب کو ہی رد کرنا پڑا۔ پٹ سونے کی تو حدیث شریف میں ممانعت آئی ہے۔ چت ہاتھ پاؤں پھیلا کر سونے میں مردے کا گمان ہوتا ہے۔ حق یہ کہ زندوں اور زندہ دلوں کا سونا وہی ہے جو سنت رسول ہے اور حضور مفتی اعظم ہند جس پر کاربند تھے۔“ ۳۷

مندرجہ سطور سے روز روشن کی طرح عیاں ہے کہ مفتی اعظم رضی اللہ تعالیٰ عنہ نے اپنے کھانے پینے، سونے جاگنے، چلنے پھرنے کو بھی سنت رسول اکرم صلی اللہ تعالیٰ علیہ وسلم کے سانچے میں ڈھال لیا تھا اور استقامت کے ایسے جبل مستقیم ہو چکے تھے کہ دیکھنے والوں کی نگاہیں خیرہ ہو کر رہ جاتیں۔

حقوق عباد کی محافظت اور عفو کی لا جواب مثال

حقوق انسانی کی محافظت کرنا اور کسی کے ساتھ عفو و درگزر کا معاملہ کرنا، اگر کسی غلطی پر کسی کو سخت کہد یا ہو تو اس سے انکسار و معافی مانگ لینا ایک بہترین کردار اور رسول ۳۷ از رشحات قلم حضرت بحر العلوم، مقالہ مفتی اعظم کا تقویٰ اور متشرع زندگی۔ ملخصاً۔

اکرم صلی اللہ تعالیٰ علیہ وسلم و خاصان خدا کی سنت ہے۔ مفتی اعظم ہند قدس سرہ کسی کے اندر کسی طرح کی خامی دیکھتے تو اصلاح کے لیے کبھی جلال میں بھی آتے لیکن معافی جمال میں بھی بدل جاتے۔ جلال و جمال کا حسین امتزاج تاجدار اہل سنت مفتی اعظم اور سیدنا اعلیٰ حضرت کی زندگی میں جو میں نے پایا ماضی قریب کی کسی شخصیت میں نہ پاسکا۔ اور زمانہ حال میں تو حتمی طور پر ناپید۔ ایسا حسین امتزاج کہ جس پر جلال فرماتے اسے فوراً محبت سے سرفراز فرمائے بغیر نہیں رہتے اور جسے جلال و ڈانٹ سے نواز دیا وہ کبیدہ خاطر ہونے کے بجائے مسرور و شاداں ہوتا اور اس کا کام بھی ضرور بنتا نظر آتا۔ گویا جس کو ڈانٹ پڑ گئی اس کی مقصد برآری یقینی ہے۔ اللہ اللہ! بزرگوں کا کیا انداز ہے۔

ع۔ الٹی ہی چال چلتے ہیں دیوانگان عشق

جمشید پور کے عظیم بزرگ حضرت چونا شاہ علیہ الرحمۃ والرضوان کا انداز دل ربا یہی تھا۔ جس پر برہم ہو گئے اور اپنے عصائے مبارک سے مار دیا یا مراد کر دیا۔ بیمار تھا شفا یاب کر دیا، مقروض تھا سبکدوش فرما دیا، دشمنوں کے زخموں میں تھا ہمیشہ کے لیے نجات پا کر فتح یاب ہو گیا۔ ہاں اس بزرگ کے واقعہ کی تصدیق و ایقان بریلی والے امتزاج سے ہوا۔ جلال و جمال کا وہ حسین امتزاج کہ عورتیں آرہی ہیں، اگر پردے میں کسی طرح کی بے احتیاطی ہوئی برہم ہوئے، سخت ناراضگی کا اظہار فرمایا، وہ بیچاری اپنی پتا سنانے لگیں، دکھ درد بیان کرنے لگیں، فوراً جلال جمال میں بدل گیا۔ ڈانٹ کی جگہ فریاد درسی نے لے لی۔ ہاں وہی دلکش امتزاج، غلطی کوئی کر رہا ہے، معافی مانگ کر حقوق کی ادائیگی اور عجز و انکساری کا سبق کوئی دے رہا ہے۔ آئیے اسی سے سنیں جو دونوں طرح کی بارش رحمت میں نہایا گیا۔ مفتی بے بدل یادگار سلف حضرت مولینا قاضی عبدالرحیم صاحب مفتی دارالعلوم منظر اسلام بریلی کی زبان فیض ترجمان سے سنیں وہ آپ بتی سناتے ہیں۔

”میرا طالب علمی کا دور تھا غالباً ۱۹۵۵ء کے آخری ایام تھے کہ میں اپنے وطن سے

بریلی شریف منظر اسلام میں بغرض تعلیم حاضر ہوا۔ میری پہلی صبح تھی جو محلہ سوداگران میں

ہوئی۔ خانقاہ عالیہ کی چھت سے اتر کر میں نماز کے لیے آ رہا ہوں۔ پرانی تعمیر دیکھنے والے حضرات جانتے ہیں کہ شمالی جانب غسل خانہ اور اس کے متصل کنواں تھا، ادھر سے میں مسجد میں داخل ہو رہا تھا۔ کاشانہ اقدس سے حضور مفتی اعظم ہند قدس سرہ تشریف لا رہے تھے۔ حضور کو یہ بات سخت نا پسند تھی کہ کنویں کی منڈیر سے ہوتے ہوئے مسجد میں داخل ہوا جائے، بلکہ دروازہ مسجد سے داخل ہوا جائے۔ میں ناواقف تھا حضور مد فیضہ نے ملاحظہ فرمایا تو بے حد برہمی کا اظہار فرمایا۔ میں خاموش رہا۔ نماز کے بعد مصافحہ و دست بوسی کی۔ پوچھا کہ کہاں سے آئے ہو؟ میں نے بتایا کہ مدرسہ فضل رحمانیہ گوئندہ سے بغرض حصول تعلیم حاضر ہوا ہوں۔ حضرت قبلہ مد فیضہ نے فوراً میرا ہاتھ پکڑ لیا اور فرمایا ”آپ نو وارد و ناواقف ہیں۔ اس راستے سے مسجد میں آنا نہیں چاہیے میں نے آپ کو سختی سے ڈانٹ دیا آپ معاف کر دیں“ میں بہت شرمندہ ہوا۔ حضور کا برابر اصرار رہا جب تک کہ میں نے نہ کہہ دیا کہ میں نے معاف کیا۔ اس واقعہ سے میں بہت متاثر ہوا اور حضور کی عظمت میرے دل میں پیوست ہو گئی اور میں نے سوچا کہ اس طرح حقوق العباد کی محافظت کرنے والا آفتاب ولایت کے سوا دوسرا نہیں ہو سکتا۔“ ۳۸

ٹوٹی آسیں بندھاتے یہ ہیں چھوٹی نبضیں چلاتے یہ ہیں

امراء و حکام سے بے اعتنائی

اہل علم پر مخفی نہیں ہے کہ علماء و صلحاء کو حکمران وقت و امراء سے دور و نفور چاہیے۔ حضرت معاذ رضی اللہ تعالیٰ عنہ سے مروی ہے۔

”إِذَا قَرَأَ الرَّجُلُ وَتَفَقَّهَ فِي الدِّينِ ثُمَّ أَتَى بَابَ السُّلْطَانِ تَمَلَّقًا إِلَيْهِ وَطُمِعَ لَمَّا فِي يَدَيْهِ خَاضَ بِقَدْرِ خُطَاةٍ فِي نَارِ جَهَنَّمَ“ .

”جب کسی نے قرآن پڑھا اور تفقہ فی الدین حاصل کیا پھر وہ بادشاہ کے دروازے پر اس کی چا پلوسی اور مال کی لالچ میں آیا تو وہ بادشاہ کے گناہوں

۳۸ مضمون ”آفتاب ولایت“ از رشحات قلم حضرت مولانا قاضی عبدالرحیم صاحب بستوی۔

کے برابر دوزخ کی آگ میں گھسا۔ (کنز العمال ج ۱۰ ص ۱۱۲)

اسی وجہ سے نان پارہ کے نواب نے امام اہل سنت محدث بریلوی قدس سرہ سے اپنی مدح و ستائش کے اشعار کہنے کی عرضی پیش کی تو امام اہل سنت کے عشق نے پکار کر کہا تھا۔

کروں مدح اہل دول رضا، پڑے اس بلا میں میری بلا

میں گدا ہوں اپنے کریم کا، میرا دین پارہ نان نہیں

ظاہر ہے کہ جو قدم اٹھا ہو تو محض دین مصطفیٰ کی حفاظت کے لیے اور جو زبان کھلی ہو تو صرف اپنے مولیٰ محمد رسول اللہ صلی اللہ تعالیٰ علیہ وسلم کے ذکر کو بلند کرنے کے لیے وہ دوسرے کے ذکر میں کیوں مشغول ہو۔

اسی عاشق رسول باپ کے بیٹے تھے مفتی اعظم محمد مصطفیٰ رضا بریلوی اور وہ بھی اس شان کے ساتھ کہ پورے طور پر اپنے باپ کے نقش قدم پر چلنے والے کہ جس سنت و اسوۂ حسنہ پر باپ نے چل کر دکھایا اس پر بالکل اپنے آپ کو ڈھالا، تو یہ کیونکر ارباب حکومت یا اغنیاء کے دروازے کھٹکھٹانا گوارہ کرتے، ایسوں کے سامنے جھکنا تو درکنار جانے کے روادار نہ ہوئے۔ رئیس القلم حضرت علامہ ارشد القادری قبلہ علیہ الرحمہ رقمطراز ہیں:-

”اور یہ بھی دینی غیرت ہی کا ایک بے مثال نمونہ ہے کہ بانوے سال کی طویل زندگی میں نہ کبھی کسی سربراہ مملکت کے گھر گئے اور نہ کسی بڑے سے بڑے فرماں روا کے بنگلے میں نظر آئے بلکہ حیرت میں ڈوب جانے کی بات یہ ہے کہ مملکتوں کے کتنے ہی سربراہوں اور وقت کے کتنے ہی سلاطین نے خود ان کی مجلس میں باریاب ہونے کی اجازت چاہی اور مفتی اعظم نے یہ کہہ کر ملنے سے انکار کر دیا کہ ایک درویش کا بادشاہوں اور ارباب حکومت سے سروکار ہی کیا ہے؟ دہلی ہندوستان کا دل ہے اور سیاسی اقتدار کا مرکز ہے، لیکن کبھی دہلی جانا تو بڑی بات ہے خود دہلی نے مفتی اعظم کے قریب آنا چاہا تو انہوں نے اس کی اجازت نہ دی“ پھر لکھتے ہیں:

”اور بلاشبہ فقر و استغناء اور خودداری کی یہ شان حضور مفتی اعظم ہند کو اپنے غیور باپ سے ملی تھی جو اپنے عہد میں اسلام کی جلالت و جبروت کی نشانی تھے، جو ساری زندگی خدا

کے آگے سجدہ ریز رہے۔ یا پھر سرکار کی چوکھٹ پر پیشانی خم ہوئی۔ یا سرکار عالی سے جنہیں انعام خسر و انہ ملا اور تقرب خاص کی دولت عطا ہوئی ان کی آقائی کے آگے سر جھکایا اس کے علاوہ کسی بھی بڑے سے بڑے اقتدار کو نہ کبھی خاطر میں لائے اور نہ اس کی طرف احتیاج کا ہاتھ بڑھایا۔“ (رفاقت، پٹنہ مفتی اعظم نمبر ۱۵، دسمبر ۱۹۸۱ء صفحہ ۸)

مفتی اعظم اور امام اہل سنت سیدنا اعلیٰ حضرت قدس سرہما کے اس عمل و طرز زندگی پر ان لوگوں کو خصوصی توجہ دینے کی ضرورت ہے جو اہل سنت کہلانے کے دعویدار ہیں اور حکمران و امراء کے یہاں تملق سے کام لیتے ہیں کیونکہ اہل سنت و جماعت کا شیوہ ہمیشہ کا یہی رہا ہے کہ کبھی کسی حال میں حکومت و اقتدار کی چاپلوسی نہیں کی۔ البتہ اللہ تعالیٰ کا بے حد شکر و احسان ہے کہ ہمارے متدین طبقہ میں یہ تشخص اب بھی برقرار ہے۔

۲۵/ صفر المظفر ۱۴۱۶ھ کو ہندوستان کا اجنبی الناس وزیر اعظم پی وی نرسمہا راؤ بریلی شریف پہنچا تا کہ مزار اعلیٰ حضرت و تاجدار اہل سنت مفتی اعظم علیہما الرحمۃ والرضوان کی زیارت کرے، چادر چڑھائے اور علمائے اہل سنت اس کی خاطر و عزت اور تعظیم بجالائیں تا آنکہ مسلمانوں کی اکثریت (۷۵ فیصد اہل سنت) کی نظر میں اس کا وقار جم جائے تو علمائے بریلی کے ذمے دار افراد نے مزار شریف میں جانے کی بھی اجازت نہ دی نہ کوئی آؤ بھگت، چہ جائیکہ تعظیم و تکریم اور اسے وہاں سے نامراد واپس کر دیا (بعض اشخاص نے مجھ سے یہ بتایا کہ یہ پورا واقعہ ٹی وی میں اسی تاریخ کو بیان کیا گیا)

ہمارے یہ دونوں بزرگ یقیناً قابل ستائش ہیں کہ ظالموں کے چہرے دیکھنے سے بھی کتراتے تھے۔ سبع سنابل شریف میں ہے کہ بادشاہ وقت ہارون رشید نے امام الاصفیاء حضرت داؤد طائی سے ملاقات کرنی چاہی تو آپ نے انکار فرمادیا اور حضرت امام ابو یوسف رضی اللہ تعالیٰ عنہ کے حوالے سے یہ روایت بیان کی کہ ”رُؤْيَةُ وَجْهِ الظَّالِمِ نُسُودُ الْقُلُوبِ“ ظالم کے چہرے کو دیکھنا دل کو کالا کرتا ہے۔ ۳۹

حکام وقت سے ان برگزیدہ بندگان خدا کی رسم و راہ نہ رکھنے سے متعلق یہ اقتباس بھی زیب نظر کرنے کے قابل ہے۔ یہ اس وقت سے متعلق ہے جب کہ ہندوستان میں انگریزوں کا دور اقتدار و تسلط تھا۔ سید الطاف علی مسکنا بریلی نہ ہونے کے باوجود حقیقت کا انکشاف کرتے ہوئے لکھتے ہیں۔

”سیاسی نظریہ کے اعتبار سے حضرت مولانا احمد رضا خاں صاحب بلاشبہ حریت پسند تھے، انگریز اور انگریزی حکومت سے دلی نفرت تھی۔

”شمس العلماء“ قسم کے خطاب وغیرہ حاصل کرنے کا ان کو یا ان کے صاحبزادگان مولانا حامد رضا خاں، مصطفیٰ رضا خاں صاحب (مفتی اعظم) کو کبھی تصور بھی نہ ہوا۔ والیان ریاست اور حکام وقت سے بھی قطعاً راہ و رسم نہ تھی“
(روزنامہ جنگ کراچی شمارہ ۲۵ جنوری ۱۹۷۹ء بحوالہ گناہ بے گناہی)

بے مثل توکل و خودداری

امام اہل سنت نے حضرت مفتی اعظم ہند اور دیگر وابستہ گان کو یہ نصیحت کی تھی:
”تاکید اور سخت تاکید کی جاتی ہے کہ دست سوال دراز کرنا تو درکنار اشاعت دین و حمایت سنت میں جلب منفعت کا خیال دل میں بھی نہ لائیں کہ ان کی خدمت خالصہ لوجہ اللہ ہو۔“
(الرضا شمارہ ربیع الآخر و جمادی الاول ۱۳۳۸ ص ۹)

مفتی اعظم کس قدر اس نصیحت پر کار بند رہے اس کا دلکش نظارہ ذیل کے اقتباس میں ملاحظہ کیجیے۔

”اس ہدایت و نصیحت پر ایسا عمل کیا کہ باید و شاید..... ”متاع غرور“ سے ایسی نظریں پھیریں کہ پلٹ کر بھی نہ دیکھا۔ سنیے سنیے!

حج بیت اللہ شریف سے بمبئی واپسی ہے..... ایک مرید باصفانے ایک گراں قیمت کا اس نیت سے خریدی کہ بمبئی سے بریلی تک اس میں لے جائیں۔ راستہ میں مریدوں اور معتقدوں کو لیتا جائے اور جب بریلی پہنچے تو یہ کارنڈر کر دے، بمبئی سے روانہ

ہوئے..... جاں نثار و فداکار راستے میں زیارت کرتے رہے..... بریلی پہنچے ہیں..... تکمیل
آرزو کا وقت آگیا..... مرید و فاشعار دست بستہ کھڑا ہے..... اپنی کار خدمت اقدس میں
نذر کر رہا ہے..... مگر ان کی نگاہ کی رفعت کا عالم نہ پوچھئے:

دو عالم سے کرتی ہے بیگانہ دل کو عجب چیز ہے لذت آشنائی
وہ حرماں نصیب اپنی کار واپس لے کر لوٹ رہا ہے..... مگر حریم جاناں سے درس
محبت لے کر لوٹ رہا ہے..... جس کی نگاہ میں محبوب سا جائے پھر اور کوئی نہیں سا سکتا۔ ساری
آرزوؤں کا حاصل صرف ایک آرزو ہو جاتی ہے۔

تجھ سے مانگوں میں تجھی کو، کبھی کچھ مل جائے
سو سوالوں سے یہی ایک سوال اچھا ہے
آج عالم و عامی بھی کار کے آرزو مند ہیں..... جس کو دیکھو دنیا کی طرف لپک رہا
ہے، مگر وہ گریزاں ہے..... ایک وہ ہے جن کے پیچھے دنیا ہے۔ ہزاروں سلام ہوں اس
ہمت بلند پر“ ۱۴

آج عالم و صوفی، اہل دول کی طرف لپکتے نظر آ رہے ہیں..... دنیوی جاہ و جلال
ان کو مرعوب کئے دیتا ہے..... سلام اس پر جس کی نظریں دو عالم سے بے نیازانہ گذر گئیں۔
عشق و محبت نے اس کو ایسا مست و بے خود کر دیا تھا کہ نہ کسی کی جاہ و حشمت نظروں میں جیتی
تھی اور نہ مال و دولت۔“ ۱۵

کشمیر کے کوئی صاحب تھے..... بارگاہ نوری کے عاشق زار تھے..... دل نے
کروٹ لی اور کشمیر سے چل کر بریلی پہنچے..... مقصد صرف یہی تھا کہ مرشد کی زیارت
ہو جائے..... جو پوری ہو گئی..... ایک قیمتی گھڑی ”اومیگا“ ساتھ لائے تھے، نذر بارگاہ
کرنے کے لیے..... مگر مزاج سمجھ رہے تھے کہ دنیوی حرص سے جس کے وجود کو خالی رکھا گیا

۱۴۔ از رشحات قلم ماہر رضویات پروفیسر مسعود احمد صاحب پاکستان، مضمون شہزادہ امام احمد رضا۔

۱۵۔ حوالہ مذکورہ..... ملخصاً۔

ہو اس کی بارگاہ میں کیسے لب کشائی کی جائے۔ بالآخر زندہ باداے ہمت مردانہ..... دل کی بات زبان پر آگئی..... حضور ایک گھڑی لایا ہوں تاکہ حضرت اس سے وقت دیکھیں..... پھر ارشاد ہوا فقیر کو اس کی ضرورت نہیں..... حضور بہت آرزو سے اس کو خرید رہے..... اصرار ہوا تو جواب ملا کہ لاؤ..... تالیف قلب کے لیے داہنے ہاتھ میں تانداھا اور فوراً واپس کر دیا، ارشاد ہوا آپ کی خواہش تھی اس لیے باندھ لیا اب اسے آپ پہنیے۔ ۴۲

راقم السطور کہتا ہے کہ یہ بات مشہور انا نام ہے کہ مفتی اعظم کو اہل ثروت بسا اوقات لاکھ لاکھ روپیے دیتے مگر مفتی اعظم ہند اسے قبول نہیں فرماتے اصرار پیہم کے بعد خیال خاطر و دلجوئی کے لیے اس سے صرف ایک روپیہ لے لیتے اور یہ فرما کر واپس کر دیتے کہ آپ کا روپیہ میں نے قبول کیا اور اب میں آپ کو دیتا ہوں۔

تعمیر مدارس میں بے لوث قربانی اور آپ کا تقویٰ

دین کی راہ میں خرچ کرنا کار عبادت اور بہترین سنت ہے۔ مدرسہ دینی قلعہ کا نام ہے جس کی تعمیر و بقا مسجد و منبر اور اسلام کی بقا کے لیے ضروری ہے۔ مفتی اعظم ہند نہ صرف اپنے دو مدرسے منظر اسلام اور مظہر اسلام کا بارگراں اپنے دوش اطہر پر لے کر چل رہے تھے دیگر بلکہ دیگر مدارس دیدیہ کے قیام میں بھی حصہ لیتے۔ خود چندہ دیتے اور دوسروں کو اس کی ترغیب دلاتے، اور یہی دینے دلانے کی غرض سے مدارس کے اجلاس میں خاص طور پر شرکت فرماتے اور خاص بات یہ ہے کہ ان مدرسوں کا سفر خرچ تک قبول نہیں کرتے چہ جائے کہ وصول نذرانہ کا حرص و ہوس..... حضرت رئیس القلم علیہ الرحمہ کا اقتباس ذیل میں خاص طور سے قابل توجہ ہے:

خاص طور پر ان مدارس کے اجلاس میں ضرور شرکت فرماتے جس کے ذیل میں کسی عظیم عمارت کے سنگ بنیاد کی تقریب منعقد ہوتی۔ اس طرح کے موقع پر سب سے پہلا عطیہ جو چندے کی جھولی میں پڑتا وہ خود مفتی اعظم ہند کی طرف سے ہوتا۔ مدارس کے

جلسوں میں حضرت کا معمول یہ تھا کہ وہ مدرسوں سے نہ نذرانہ قبول کرتے اور نہ سفر کا خرچ۔ اس طرح کے ایک موقع کا میں عینی شاہد ہوں جب مبارکپور کی سرزمین الجامعۃ الاشرفیہ (عربی یونیورسٹی) کے سنگ بنیاد کی تقریب میں حضور مفتی اعظم ہند مبارکپور تشریف لے گئے..... حضور مفتی اعظم ہند جب رخصت ہونے لگے تو ہم نے جامعہ کی طرف سے کچھ پیش کرنا چاہا۔ حضرت نے دریافت فرمایا، یہ کیا ہے؟ جلدی میں میرے منہ سے نکل گیا یہ کرایہ ہے۔ حضرت نے فرمایا: میں کرایہ کا مولوی نہیں ہوں، اس جواب پر میں پسینہ پسینہ ہو گیا، رہ رہ کر پچھتاوا ہوتا تھا کہ یہ کلمہ میرے منہ سے کیوں نکلا، کچھ اور کہہ دیا ہوتا، ”مخلصاً ۴۲“ یقیناً یہ مفتی اعظم کا عظیم ایثار، بے لوث قربانی اور اتباع سنت ہے کہ نذرانہ اور زادراہ کی رقم وصول کرنا تو دور کی بات ہے خود اپنی جیب سے انفاق فی سبیل اللہ کرتے اور دینی قلعوں کے تحفظ اور بقا کا سامان فراہم فرماتے۔ بلکہ مریدین و متوسلین کی طرف سے جو بھی نذرانہ دیے جاتے انہیں مدارس ہی میں وقف کر دیتے۔ نمونہ ملاحظہ کیجیے اور کام و دہن معطر فرمائیے۔

”ایک مرتبہ آپ جامعہ حمیدیہ (بنارس) کے جلسہ دستار فضیلت کے موقع پر بذریعہ کار جہلپور مدھیہ پردیش سے تشریف لے گئے۔ ارکان جامعہ نے سوچا کہ سینکڑوں کیلو میٹر کا سفر کر کے تشریف لائے ہیں پیٹرول وغیرہ کا خرچہ کافی ہوا ہوگا۔ لہذا پانچ سو روپے کی رقم پیش کرنا چاہی۔ ہزار کوششوں کے باوجود آپ نے رقم قبول نہیں کی۔ لوگوں نے سوچا کہ اس طرح تو حضرت کا نقصان ہوگا تو مختلف لوگوں پر تقسیم کر دی گئی۔ لوگ فرداً فرداً انصاف نہ کرنے گئے اور نذرانہ پیش کرتے چلے گئے۔ حضرت نے سب کی نذر قبول کرنے کے بعد فرمایا، میں اس رقم کو جامعہ کے لیے وقف کر رہا ہوں، اس کی تعمیر میں اس کو صرف کر دیا جائے۔“ ۴۳

۴۲ رفاقت مفتی اعظم ہند نمبر ۱۹۸۱ء، مضمون نور کا چہرہ پھولوں کا بدن۔ ص ۳۔

۴۳ سوانح پاک حضور مفتی اعظم ہند۔ ص ۲۵۔ وحیات مبارکہ مفتی اعظم ص ۲۰۔

حیات مبارکہ ص ۱۹ پر ہے۔ مریدین و معتقدین اکثر آپ کو نذرانہ پیش کرتے ہیں، اولاً تو آپ اے قبول نہیں کرتے، اگر دیکھتے کہ نہ لینے میں اس کی دل شکنی ہو رہی ہے تو فرماتے ہیں نے اسے قبول کیا اور اب میں اپنی طرف سے آپ کو دیتا ہوں، یہ کہہ کر واپس کر دیتے، بہت کم ایسا ہوتا ہے کہ آپ نذر قبول فرمائیں

اس طرح کے کئی تابناک نقوش آپ نے تاریخی صفحات پر ثبت کیے ہیں۔ اب میں اپنے قارئین کی توجہ چاہتا ہوں کہ مفتی اعظم کے اس طرح کے طرز عمل سے یا تو یہ کہا جائیگا کہ اس طرح کی رقوم میں زکوٰۃ وغیرہ کی آمیزش کا اشتباہ رہا ہوگا اور مفتی اعظم ہند مشتبہ سے پرہیز فرماتے تھے۔ یا یوں کہیے کہ فی سبیل اللہ خرچ کرنے اور مدارس اسلامیہ کی بقا کا دینی جذبہ و ملی حمیت کا فرما تھی، جس نتیجہ پر پہنچے تاجدار اہلسنت مفتی اعظم ہند کی شان عظمت، استقامت علی الشریعت اور بے مثال تقویٰ ضرور ثابت ہوتا ہے۔

آپ کے تقویٰ و طہارت کا عالم یہ کہ دو مدرسے خاص اپنی نگرانی میں چلا رہے تھے لیکن مدرسے کی ایک چیز بھی اپنے مصرف میں نہیں لاتے حتیٰ کہ نہ اپنے حقہ میں مدرسے کی لکڑی استعمال کرنے دیتے اور نہ اس کی آگ سے تمباکو جلانے دیتے۔ جب کہ ان مدرسوں کی کفالت عموماً آپ کی جیب سے ہوتی۔ ماہنامہ اشرفیہ کے صدر الشریعہ نمبر میں فقیر کی نظر سے گذرا ہے کہ ایک مرتبہ یہاں تک نوبت آگئی کہ آپ کو طلبہ کی خوراک کے لیے قرض لینے کی نوبت آگئی پھر زمین فروخت کرنے کی، غیرت و حمیت اجازت بھی نہیں دیتی کہ کسی کے سامنے منہ کھولا جائے۔ البتہ حضرت صدر الشریعہ علیہ الرحمہ سے رہانہ گیا اور آپ نے مدرسہ کے بوجھ کو بعض احباب سے ہلکا کرایا۔

نابالغ سے نذرانہ وصول نہ کرنے کا عملی پیغام

مفتی اعظم ہند بسا اوقات مریدین کے نذرانے قبول بھی فرما لیتے تاکہ دل شکنی نہ ہونے پائے اور بندگان خدا کو خوشی ہو کہ حدیث میں آیا ہے ”إِذْ خَالَ السُّرُورُ فِي قَلْبِ الْمُؤْمِنِ عِبَادَةً“ (مومن کو خوش کرنا عبادت ہے) مگر نابالغ کے ہاتھ سے نذرانہ لینے کے سلسلہ میں آپ کا خاص طریقہ رہا ہے کہ بغیر اذن والدین ان سے کسی طرح کی خدمت نہیں لیتے نہ ان کے ہاتھ سے نذرانہ قبول فرماتے۔ اس کی وجہ ظاہر ہیکہ نابالغ سے کسی چیز کا لینا جائز نہیں کیونکہ وہ اپنی مملوک شی کا دوسرے کو مالک بنانے کا اختیار نہیں رکھتا۔ اسی لیے فقہائے کرام فرماتے ہیں کہ نابالغ سے وضو کا پانی منگوانا درست نہیں۔ ہم یہاں مفتی اعظم

ہند کا ایک ایسا عملی نمونہ ہدیہ ناظرین کرتے ہیں جو ایک طرف مذکورہ بالا مسئلہ شرعی کی بابت اتباع رسول و استقامت فی الدین پر دال ہے تو دوسری طرف خطرات دل پر آگاہی کی روشن کرامت کا مثبت بھی۔ ہاں ذکر واقعہ سے پہلے یہ ذہن نشین کرنا چاہیے کہ واقعہ نگار نواب صاحب نے اپنے سوال کو عرض احقر سے تعبیر کیا ہے۔ اور حضور مفتی اعظم ہند کو ارشاد سے..... اب ملاحظہ کیجیے۔ الحاج نواب رحمت نبی خاں صاحب حضرت مفتی اعظم ہند کی ایک مجلس کا تذکرہ کرتے ہوئے رقم فرماتے ہیں۔ ”یوم دوشنبہ بتاریخ ۱۶ شوال المکرم ۱۳۸۸ھ مطابق ۶ جنوری ۱۹۶۹ء بوقت صبح بمعیت پسر خود مسرت نبی خان سلمہ در اقدس پر حاضر تھا۔ حضرت نے میری درخواست پر خادم زادہ مذکور کو داخل سلسلہ فرمایا۔ بعد حصول افتخار خادم زادہ نے مبلغ ۵ کانوٹ نذر کیا جو قبول نہیں فرمایا۔

عرض احقر: حضرت قبول فرمائیں

ارشاد: میں بچوں سے نہیں لیتا

عرض احقر: میری جانب سے قبول فرمائیں

ارشاد: نہیں۔

(ملفوظات مفتی اعظم ملحق بہ حیات مبارکہ صفحہ ۴۳)

نواب موصوف دام فیضہ کتاب کے حاشیہ میں لکھتے ہیں۔

”مکان آکر بچہ نے کہا، جب آپ نے نذر کرنے کے لیے مجھے نوٹ دیا تھا تو میرے دل میں آیا، کاش یہ نوٹ مجھے مل جاتا تو اچھا ہوتا..... حضرت دامت برکاتہم کی یہ ایک کرامت ہی کہی جاسکتی ہے (کہ بچے کی دلی خواہش کو معلوم کر لیا)“ ۴۳

”اسراف و فضول خرچی سے احتراز

ہر چیز میں میانہ روی و اعتدال پسندی مطلوب شریعت ہے اور اسراف و فضول خرچی کرنا اس کے بالکل خلاف ہے۔ قرآن مقدس میں ارشاد ہے ”إِنَّهُ لَا يُحِبُّ الْمُسْرِفِينَ“

۴۳ حاشیہ ملفوظات مفتی اعظم، منضم بہ حیات مبارکہ مفتی اعظم۔

فضول خرچی نہ کرو اس لیے کہ اللہ تعالیٰ فضول خرچی کو پسند نہیں فرماتا ہے۔ اور ایک جگہ بایں الفاظ ارشاد فرمایا ”إِنَّ الْمُبَذِّرِينَ كَانُوا إِخْوَانَ الشَّيَاطِينِ“ یقیناً فضول خرچی کرنے والے شیطان کے بھائی ہیں۔ شرع شریف کے اس فرمان پر عمل کرتے ہوئے اسراف میں اس قدر مفتی اعظم ہند محتاط تھے کہ کبھی ٹنکی کے تل سے وضو نہیں فرماتے بلکہ لوٹا سے بناتے کہ کہیں اسراف اور پانی کا ضیاع نہ ہو جائے۔ اسی طرح آپ فضول خرچی کے خوف سے ہوائی جہاز کا سفر نہیں کرنا چاہتے جبکہ آپ جیسا عظیم الفرصت انسان شاید و باید ہو..... محقق دوراں جناب مولانا قمر الحسن صاحب بستوی مقیم الحال امریکہ کی زبان حقیقت ترجمان سے سماعت فرمائیے۔

”کئی لوگوں کی زبانی یہ واقعہ سننے کو ملا..... لوگ مدعو کرتے..... وقت کی تنگی ہوتی یا کوئی عذر ہوتا..... عرض کیا جاتا..... حضور ہوائی جہاز سے سفر فرمائیں..... وقت بھی کم لگے گا..... مشقتیں بھی کم ہوں گی..... مگر ارشاد ہوتا فقیر اس سے سفر نہیں کرتا۔ جب ٹرین سے سفر ہو سکتا ہے تو فضل خرچی کیوں کی جائے“ ۳۳

لگے ہاتھوں مولوی حسنین رضا کلپھاری کا یہ تبصرہ بھی زیب چشم کر لیجئے تاکہ واقعہ ہرزادیہ سے ذہن میں روشن ہو جائے۔

”حضور مفتی اعظم ہند علیہ الرحمہ کے پاس وقت کی کمی رہتی تھی۔ کیونکہ اکثر اوقات تو خدا کی عبادت و ریاضت میں گزارتے اور باقی حصے میں فتویٰ نویسی بھی کرتے اور لوگوں کی اصلاح و موعظت کے لیے ناصحانہ باتیں بھی ارشاد فرماتے۔ ایسے وقت میں مفتی اعظم ہند چاہتے تو ٹرین کے بجائے ہوائی جہاز سے سفر کر سکتے تھے۔

مگر قربان جائیے وقت کے مجاہد پر کہ ایسے حالات و مواقع پر بھی حضور مفتی اعظم ہند علیہ الرحمۃ والرضوان نے بہترین لب و لہجہ میں جواب عنایت فرمایا اور مریدین و متوسلین کے دلوں کو اس اسراف و فضول خرچی سے کنارہ کش رہنے پر آمادہ کیا۔

اللہ اللہ! کتنا پاس و لحاظ تھا شریعت مطہرہ کا کہ کہیں فضول خرچی نہ ہو جائے اور احکم الحاکمین کے حضور جواب دہ نہ ہونا پڑے۔“ ۳۴

انگریزی روشنائی اور حکم شرعی

حضرت مفتی اعظم ہند فونٹین پین اور انگریزی روشنائیوں کا استعمال نہیں کرتے تھے آپ کا کہنا تھا کہ ان روشنائیوں میں اسپرٹ ہوتی ہے جو شراب و نجس ہے۔ لہذا اس سے لکھنا جائز نہیں۔ کیونکہ قلم سے بسم اللہ شریف اور آیات قرآنیہ لکھی جائیں گی اور یہ بے ادبی اور گناہ کی بات ہے۔ ۳۵

ایک صاحب نے چند تعویذات مختلف اشخاص کے لیے یا مختلف مقاصد کے لیے حاصل کرنے کے بعد جیب سے فونٹین پین نکال کر تعویذات پر سب کے نام یا مقاصد علیحدہ علیحدہ لکھنا شروع کیے۔ حضرت کی نظر پڑتے ہی ناخوشی کا اظہار کیا اور فرمایا: ”سب تعویذ خراب کر دیے۔ اب مجھے دوبارہ لکھنا پڑے گا۔ کیونکہ فونٹین پین کی روشنائی میں اسپرٹ ہوتی ہے جو کہ شراب ہے اور مثل پیشاب کے نجس ہے“ ۳۶

کیا اس دور پر فتن میں اس طرح عزیمت و احتیاط اور تقویٰ کی مثال کوئی لاسکتا ہے؟ دل کا جواب یہی ملے گا۔

ایں سعادت بزور بازو نیست تانہ بخشد خدائے بخشندہ

جذبہ خدمت خلق نے آپ کی گاڑی چھوڑ وادی

حدیث شریف میں ہے کہ نبی اکرم صلی اللہ تعالیٰ علیہ وسلم نے ارشاد فرمایا ”خَيْرُ النَّاسِ مَنْ يَنْفَعُ النَّاسَ“ (لوگوں میں بہتر وہ ہے جو لوگوں کو فائدہ پہنچائے)۔ حدیث مسلم میں ہے کہ رحمت دو عالم صلی اللہ تعالیٰ علیہ وسلم نے ایک مرتبہ لوگوں کو جھاڑ پھونک سے

۳۴ ملخصاً، انوار مفتی اعظم، مضمون مولوی حسنین رضا کشمیری۔

۳۵ حیات مبارک مفتی اعظم ص ۲۲، مولفہ مولانا عرفان الحق سیبعلی۔

۳۶ پندرہویں صدی اور منصب تجدید۔ مولفہ الحاج نواب رحمت نبی خاں صاحب ص ۳۳۔

منع فرمایا۔ عمرو بن جز کے قبیلہ والے آئے اور عرض کیا یا رسول اللہ ہمارے پاس ایک جہاز ہے جس سے بچھو کی جہاز پھونک کرتے ہیں اس کے بارے میں آپ کا کیا ارشاد ہے جبکہ حضور نے جہاز پھونک سے نہی فرمادی ہے اور ان سکھوں نے سرکار کے سامنے اسے پیش بھی کیا حضور صلی اللہ تعالیٰ علیہ وسلم نے ملاحظہ فرمانے کے بعد ارشاد فرمایا ”میں اس جہاز میں کوئی حرج نہیں دیکھتا ہوں“ آگے فرمایا ”مَنْ اسْتَطَاعَ مِنْكُمْ أَنْ يَنْفَعَ أَخَاهُ فَلْيَنْفَعْ“ (تم میں سے جو اپنے بھائی کو نفع پہنچا سکے تو اسے ضرور نفع پہنچانا چاہیے) ۷۴

مرشد برحق تاجدار اہل سنت حضرت مفتی اعظم رسول اعظم کے ان فرمودات کی پیروی اس قدر فرماتے کہ عبادت و ریاضت اور خدمت دین و ملت کے بعد زندگی کا لمحہ لمحہ مخلوق خدا کو نفع پہنچانے میں گزارتے، اسی نفع رسانی کی غرض سے تعویذ نویسی کا مشغلہ بھی اختیار فرمایا۔ جس میں بیک وقت کئی فوائد ہیں اس میں خود غرض عوام الناس کو اپنا گرویدہ بنا کر ان کے دین و ایمان کی حفاظت کرنا بھی ہے۔ مرادیں پوری کر کے مسلمانوں سے دعائے خیر لیتے رہنا بھی، اسمائے الہیہ، آیات قرآنیہ، اور کلمات دعائیہ کو لکھ کر ذکر الہی میں مشغول ہونا بھی ہے اور اپنی ولایت کو عوام سے چھپائے رکھنا بھی۔ سیدی مفتی اعظم کے اندر مسلمانوں کی نفع رسانی کا جذبہ کوٹ کوٹ کر بھرا ہوا تھا۔ اس کی بھی ایک جھلک ملاحظہ فرمائیے، جس کے گواہ مدرسہ فیض العلوم جمشید پور کے کئی اساتذہ ہیں۔

حضور مفتی اعظم ایک خاص موقع سے مدرسہ فیض العلوم میں مدعو کیے گئے۔ یہاں لوگ آپ کے سلسلہ ارادات میں داخل ہوئے اور بے شمار لوگوں کو آپ نے اپنے فیوض و برکات سے فیضیاب کیا۔ بعدہ واپسی کے لیے گاڑی پکڑنی تھی، گاڑی کا وقت ہو چلا تھا۔ مدرسہ کے مہتمم رئیس القلم حضرت علامہ ارشد القادری صاحب ٹیلیفون کے ذریعہ وقت معلوم کر چکے تھے کہ اب گاڑی آنے والی ہے۔ رکشہ منگایا گیا۔ حضور مفتی اعظم ہند رکشہ پر بیٹھ بھی گئے۔ اتنے میں ایک شخص آیا اور عرض کیا حضور فلاں پریشانی سے دو چار ہوں، تعویذ

۷۴ مشکوٰۃ المصابیح کتاب الطب والرقی ص: ۳۸۸۔

مرحمت فرمائیں۔ اللہ اللہ! بندگان محترم کو کتنی نازک گھڑی میں کس طرح آزمائش و جانچ سے گزرنا پڑتا ہے۔

آزمائش ہے نشان بندگان محترم

جانچ ہوتی ہے اسی کی جس پہ ہوتا ہے کرم

حضرت علامہ صاحب بگڑ گئے اور اس سے سخت لہجہ میں فرمایا گاڑی کا ٹائم ہو چکا ہے اور تم ابھی تعویذ کے لیے کہہ رہے ہو۔ مگر حضرت نے علامہ زید مجدہ کو ڈانٹنے سے منع فرمایا۔ علامہ صاحب نے عرض کی حضور گاڑی چھوٹ جائیگی۔ اس پر جو حضرت قدس سرہ نے جواب دیا وہ کس قدر خوف الہی اور جذبہ خدمت خلق سے سرشار ہو کر دیا ہے وہ ملاحظہ کیجیے۔ فرمایا:

”چھوٹ جانے دو، دوسری ٹرین سے جاؤں گا۔ کل قیامت کے دن اگر خداوند کریم نے پوچھ دیا کہ تو نے میرے فلاں بندے کی پریشانی میں کیوں مدد نہیں کی تو میں کیا جواب دوں گا اور یہ فرما کر سب سامان اتر والیا۔“

خیال خاطر احباب چاہیے ہر دم
انہیں ٹھینس نہ لگ جائے اس آگینے کو

مسئلہ اذان ثانی اور مفتی اعظم کی استقامت

اہل سنت کو معلوم ہے کہ جمعہ کی اذان ثانی خارج مسجد خطیب کے سامنے دینا سنت ہے اور مسجد کے اندر دینا خلاف سنت اور مکروہ و ممنوع ہے۔ اسی کی تصریح کی ہے علامہ ابن ہمام نے فتح القدیر میں اور مولانا عبدالحی فرنگی محل نے عمدۃ الرعاۃ حاشیہ شرح وقایہ میں وغیرہ وغیرہ مگر براہو ان نام نہاد مسلمانوں کا جنہوں نے یہ بدعت گڑھی کہ جان بوجھ کر اذان ثانی کو مسجد ہی میں دینے کا بعض جگہ رواج دے دیا اور علمائے حق کو سخت الجھنوں میں ڈالا لیکن تاجدار اہل سنت مفتی اعظم کا طرہ امتیاز جس کا سارے لوگ اعتراف کرتے ہیں وہ یہ ہے کہ وہ اپنے سامنے کسی بھی امر میں خلاف سنت ہوتے دیکھنا گوارہ نہیں

کرتے اور جس طرح خود سنت رسول کے پیکر بن کر رہنا پسند فرماتے دوسروں کو بھی اسی سانچے میں ڈھالنے کے لیے کوشاں رہتے۔ خلاف سنت ہونے پر مفتی اعظم کا درد و کرب اور احیائے سنت کے جذبہ بیکراں کی نظیر سماعت کیجیے۔

محبت محترم جناب مولانا نور اللہ صاحب عزیزی صدر المدرسین مدرسہ فیض العلوم نے راقم سے یہ روایت بیان کی کہ:

”ایک مرتبہ حضور مفتی اعظم گھوسی تشریف لے گئے، جمعہ کا دن تھا جب آپ وہاں کی جامع مسجد میں نماز ادا کرنے گئے تو دیکھا کہ موزن نے مسجد کے اندر ہی اذان دینی شروع کر دی، پھر کیا تھا حضرت تیزی سے اٹھے اور اس کے دونوں بازو آہستگی سے پکڑا اور مسجد کے باہر لے جا کر کھڑا کر دیا اور وہیں اذان دلوائی۔“

اس سلسلہ میں جے پور کی ایک مسجد میں بھی جو استقامت اور احیائے سنت کا بے مثال نمونہ قائم کیا ہے وہ ذکر کے قابل ہے۔ ماہتاب علم و ولایت برہان الملتہ والدین حضرت علامہ برہان الحق جیلپور پوری قدس سرہ اپنے مقالہ ”مفتی اعظم ہند ایک تاریخ ساز شخصیت“ میں خامہ فرماتے ہیں۔

”جے پور میں ہماری قیام گاہ کے بالکل سامنے مسجد تھی، جمعہ کے دن حضور مفتی اعظم ہند سے نماز جمعہ پڑھانے کی درخواست کی گئی۔ حضور نے یہ خدمت خادم کو تفویض فرمائی۔ جب جمعہ کا وقت ہوا، اذان ہوئی، ہم نے مسجد جانے کی تیاری کی مگر حضرت میرے ساتھ جانے کے لیے تیار نہ ہوئے۔ میں نے حضور سے مسجد چلنے کے لیے عرض کیا تو فرمایا ”یہاں کی مسجد کے لوگ بہت ضدی ہیں، اذان ثانی مسجد کے اندر ہی دیتے ہیں۔ مسئلہ بتانے اور سمجھانے کے بعد بھی باز نہیں آتے اور میں خلاف سنت فعل اپنے سامنے ہوتے نہیں دیکھ سکتا۔ جب خطبہ شروع ہو جائے گا میں آجاؤں گا۔ میں نے عرض کی حضور تشریف تو لے چلیں آج اذان مسجد کے اندر نہ ہوگی۔ پھر فرمایا کہ میں بہت سمجھا چکا اور دیکھ چکا یہ لوگ ماننے والے نہیں۔ میری دعا ہے کہ خدا کرے کہ یہ آج آپ کے سمجھانے اور مسئلہ کی

وضاحت سے مان جائیں۔۔۔ خدا انہیں اس کی توفیق و ہدایت عطا فرمائے۔“ میں تنہا مسجد میں حاضر ہوا۔ ادائے سنت کے بعد مجھے خطبہ کے لیے کہا گیا۔ میں منبر پر بیٹھ گیا مؤذن نے بالکل منبر کے قریب کھڑے ہو کر اذان دینے کا ارادہ کیا۔ میں نے مؤذن کو روک کر حاضرین مسجد کو مطلع کر کے اذان سے متعلق شرعی حکم سنایا کہ اذان مسجد کے اندر دینا مکروہ تحریمی ہے، اذان کا مقصد اعلان عام ہے، خطیب کے سامنے منبر کے قریب مسجد کے اندر اذان دینے سے وہ مقصد حاصل نہیں ہوتا جو شریعت نے مقرر فرمایا، اسی مقصد کیلئے اذان خطبہ بھی خارج مسجد دینے کا حکم فرمایا گیا ہے۔ میں خلاف سنت کوئی کام نہ کروں گا کہ میں منبر پر رہوں اور اذان خطبہ میرے سامنے منبر کے قریب مسجد کے اندر دی جائے۔ میں خطبہ اور نماز جمعہ اسی وقت پڑھاؤں گا جب اذان خارج مسجد خطیب کے سامنے ہو۔ چنانچہ مؤذن نے مسجد کے باہر منبر کے سامنے اذان خطبہ دی۔ جب قیام گاہ میں حضرت کو معلوم ہوا کہ آج تو اذان مسجد کے باہر ہو رہی ہے اس پر حضرت نے بڑے جذبہ مسرت کے ساتھ ارشاد فرمایا کہ ”الحمد للہ! آج تو اذان خارج مسجد ہو رہی ہے۔ برہان میاں نے صحیح کہا تھا کہ آج اذان مسجد کے اندر نہ ہوگی“ اور حضور فوراً مسجد تشریف لے آئے۔ نماز جمعہ کے بعد فقیر نے مسئلہ اذان ثانی کو بہت واضح طور پر سمجھایا۔ ختم تقریر پر متولی صاحب نے اقرار کیا اور اعلان کیا کہ اب اذان خطبہ بھی ہمیشہ اس مسجد میں خارج مسجد ہی ہوا کرے گی۔ بحمدہ تبارک و تعالیٰ حضور کی دعاؤں کی برکت سے آج بھی وہاں اذان خارج مسجد ہی ہو رہی ہے۔ نماز جمعہ سے واپسی پر قیام گاہ میں خادم کو اس کامیابی پر حضور نے بہت بہت دعاؤں سے سرفراز فرمایا۔ میں نے عرض کیا کہ یہ سب حضور کی دعاؤں کی برکت کا ہی فیض ہے۔“ ۴۸۔

اس اقتباس میں بزرگوں کے اندازِ مخاطب کو بھی قلب کے اندر اتارتے چلیے کہ کتنے پیارے انداز میں مفتی اعظم قدس سرہ کو حضرت برہان ملت یاد کرتے ہیں۔ کہیں پر

۴۸ استقامت کانپور، مفتی اعظم نمبر رجب المرجب ۱۴۰۳ھ ص: ۲۸، مضمون حضرت برہان ملت عبدالباقی جبل پوری قدس سرہ۔

آپ کی شان مرتبت میں حضرت حضور سے نیچے کا لفظ استعمال نہیں کیا۔ اور مقصد میں کامیابی بھی ہوئی تو یہی فرمایا ”یہ سب حضور کی دعاؤں کی برکت کا ہی فیض ہے“ جب کہ حضرت برہان ملت علیہ الرحمہ خود علم و فن کے جبل شامخ اور ولایت و بزرگی میں یکتائے روزگار تھے۔ آپ کی شخصیت کے مثالی ہونے کا زمانہ معترف ہے۔ پھر یہ کہ مفتی اعظم کے معاصر تھے کہ دونوں بزرگ کی پیدائش ۱۳۱۰ھ میں ہے، معاصر ہونے کہ باوجود ان کا مفتی اعظم کو ان جیسے آداب و الفاظ سے یاد کرنا اور حقیقت کا پردہ چاک کرتے ہوئے آپ کی ذات ستودہ صفات پر ایک وقیع مقالہ لکھ دینا اور آپ کی عظمت کا معترف ہونا اس بات کی واضح دلیل ہے کہ: ”ولی را ولی شناسد“

مفتی اعظم کا غذا و حروف کی بھی تعظیم فرماتے

مفتی اعظم کے تقویٰ اور احترام کا اندازہ کوئی کیا کر سکتا ہے کہ آپ سادہ کاغذ اور حروف کی بھی تعظیم بجالاتے تھے محض اس لیے کہ وہ قرآن و حدیث اور شریعت کی باتوں کو لکھنے میں کام آتے ہیں۔ آپ ۱۳۹۱ھ میں دارالعلوم ربانیہ باندہ کے سالانہ جلسہ دستار بندی میں مدعو کیے گئے۔ وہاں پر جو واقعہ پیش آیا وہ مولانا سید معراج صاحب مسعودی کے الفاظ میں سنئے:

”جس وقت آپ کی آمد کی اطلاع ملی تو پڑمرده دلوں کو تازگی ملی اور جب آپ کی سواری دارالعلوم ربانیہ کے ناظم اعلیٰ حضرت علامہ سید غازی ربانی صاحب مدظلہ العالی کے دولت کدہ پر رکی تو حضرت علامہ نے فوراً بڑھ کر ملاقات مسنونہ کے بعد آپ کو سہارا دیا اور سواری سے اتار کر قیام گاہ کی طرف بڑھنے لگے۔ چند قدم چلنے کے بعد حضور مفتی اعظم ہند کی نظر راہ پر پڑے ہوئے کچھ بوسیدہ کاغذ کے ٹکڑوں پر پڑی جس میں اردو تحریر تھی۔ نظر پڑتے ہی آپ نے ان ٹکڑوں کو اٹھا لیا اور فرمایا کہ کاغذات اور حروف عربی کا بھی احترام چاہیے اس لیے کہ اس سے قرآن عظیم و احادیث مقدسہ اور تفاسیر وغیرہ مرتب ہوتی ہیں۔“ ۵۰

۵۰ حوالہ مذکورہ ص: ۴۶۶۔ مضمون جناب مولانا سید معراج مسعودی صاحب۔

ایمر جنسی کے دور میں نسبندی کا زور اور آپ کی استقامت

اس گھڑی کو یاد کر کے ہمارا کلیجہ کانپ جاتا ہے جبکہ اندرا گاندھی کے دور اقتدار میں نسبندی کی آگ پورے ہندوستان میں بڑی شدت سے سلگ چکی تھی، نسل انسانی کو گھٹانے کے لیے بلکہ مسلم کشی کے لیے جوان، بوڑھے اور نئے جوڑے کے لیے جبری طوبہ پر فیملی پلاننگ کا حکم حکومت نے دے دیا تھا۔ اور اس سلسلہ میں پورے شد و مد کے ساتھ جبر و استبداد کا بازار گرم تھا اور ستم تو یہ ہے کہ یہ سب ایمر جنسی کے بھیانک اور پرخطر ماحول میں ہو رہا ہے۔ علمائے سؤ تو حکومت کے ہاتھوں بک ہی چکے تھے، کچھ علمائے حق بھی رخصت پر عمل کرتے ہوئے ساکت اور منجمد نظر آ رہے تھے کیونکہ میا جیسے سخت احکامات نافذ العمل تھے۔ سادہ لوح مسلمان عجیب کش مکش میں تھے کہ آخر کیا کیا جائے۔ ایسے خطرناک ماحول میں کسی عالم کا اس کی حرمت کا فتویٰ دینا اپنے آپ کو جیل کی کوٹھری میں ڈالنے اور حکومت کی سخت سزا میں پھنسنے کے مترادف تھا مگر مفتی اعظم کے ایمان اور استقامت نے غلط کو غلط جانا اور حرام کو حرام ہی سمجھا اور اپنی جرات اور بیباکی اور مجاہدانہ کردار کا ثبوت دیتے ہوئے نس بندی کے ناجائز و حرام ہی ہونے کا ہی فتویٰ دیا بلکہ پمفلٹ چھپوا کر پورے ہندوستان میں پھیلا دیا۔

”نس بندی کرنا کرنا حرام، حرام، سخت حرام ہے“

ظاہر ہے کہ تغیر خلق اللہ (یعنی اللہ تعالیٰ کی تخلیق خاص میں رد و بدل کرنا جس کی اس نے اجازت نہیں دی) ناجائز و حرام ہے اور شیطان لعین کی اتباع و پیروی بھی۔ تو نس بندی جس میں جسم کے ایک خاص حصے کو کاٹا جاتا ہے وہ بھی ضرور ناجائز رہے گی۔ انسان کا خصی کرنا بھی اس لیے ناجائز ہے کہ اس میں شیطان کی پیروی اور تغیر خلق اللہ ہے۔ قرآن مقدس میں ہے کہ جب اللہ تعالیٰ نے شیطان کو راندہ درگاہ کیا تو چلتے چلتے اس نے کہا۔

”وَلَا ضِلَّيْنَهُمْ وَلَا مَنِّينَهُمْ وَلَا مُرْتَنَهُمْ فَلْيَبْتَئِكُنَّ ادَّانَ الْاِنْعَامِ وَ

لَا مَرْنَهُمْ فَلْيَغْيِرُنَّ خَلْقَ اللَّهِ“ (پ ۵ رکوع ۱۵)

قسم ہے میں ضرور انہیں بہکا دوں گا اور ضرور انہیں آرزوئیں دلاؤں گا اور ضرور انہیں حکم دوں گا کہ وہ چوپایوں کے کان چیریں گے اور ضرور انہیں کہوں گا کہ وہ اللہ کی پیدا کی ہوئی چیزیں بدل دیں گے۔ (کنز الایمان)

ہم اس بحث کے آخر میں آپ کا ایک فتویٰ بھی نقل کریں گے تاکہ قارئین کو مفتی اعظم کے خوبی استدلال سے بھی آگاہی ہو لیکن اس سے پہلے چند اقتباس نظر قارئین سے گزارنا چاہتے ہیں تاکہ اندازہ کیا جاسکے کہ مفتی اعظم ہند نے کس قدر استقامت اور جرات ایمانی کے ساتھ اسلام کی حفاظت فرمائی ہے۔

مولینا نظام الدین صاحب بستوی رقمطراز ہیں۔ ”۷۷، ۷۸، ۷۹ء کا وہ پرسوز دور جس نے ہندوستان کے مسلمانوں کو ایک ایسے بھیانک طوفان میں کھڑا کر دیا تھا جہاں سے اسلامیان ہند کے سفینہ اعتقاد کے تختے ٹوٹتے نظر آ رہے تھے۔ سعودی ریال، امریکن ڈالر اور حکومت کے ٹکڑوں پر پلنے والے ابنائے وقت علما کے قدموں میں لغزش آگئی تھی اور نسبندی کے جواز پر مسند افتا پر بیٹھنے والے مفتیوں نے فتویٰ صادر کر دیا تھا..... ریڈیو، اخبار کے ذریعہ خوب خوب پرچار بھی کیا گیا تھا..... ہندوستان کا مسلمان اب ایسے موڑ پر پہنچ چکا تھا، جہاں پر ہر طرف تاریکی ہی تاریکی تھی۔ طوفان ہی طوفان تھے۔ پوری مسلم قوم ایک ایسے میرکارواں کی تلاش میں سرگرداں تھی جو اسے سہارا دے۔ ایمان اور اعتقاد کی کشت ویران کو لالہ زار بنائے۔ سب کی نگاہیں شہر عشق و محبت، پاسبان ناموس رسالت بریلی کی جانب لگی ہوئی تھیں۔ یکا یک بریلی کا مرد مجاہد، مخالفتوں کی تیز آندھیوں میں اپنے علمی وقار سے اٹھتا ہے اور بمصداق حدیث شریف ”أَفْضَلُ الْجِهَادِ إِغْلَاءُ كَلِمَةِ الْحَقِّ عِنْدَ السُّلْطَانِ الْجَائِرِ“ (ظالم بادشاہ کے سامنے کلمہ حق کہنا افضل الجہاد ہے) آپ نے اعلان فرمایا:

”نسبندی حرام ہے..... حرام ہے..... حرام ہے“ ۱۵

۱۵ حوالہ مذکورہ ص: ۱۰۶، مضمون مولانا صوفی نظام الدین بستوی شیخ الحدیث مدرسہ تنویر الاسلام امرڈوبھا

ہوا تھی گو تند و تیز لیکن چراغ اپنا جلا رہا ہے

وہ مرد درویش جس کو حق نے دیے تھے انداز خسروانہ

یہ فتویٰ دیکھتے دیکھتے ملک کے گوشے گوشے میں پھیل گیا۔ ایوان حکومت تک پہنچ کر چیلنج کا کام کرنے لگا۔ اب تو حکومت کے کارندے اپنی نگاہ غضب بریلی کی طرف اٹھانے لگے۔ چونکہ پمفلٹ کی شکل میں شائع ہونے والا فتویٰ شائع ہوا تھا حضور مفتی اعظم ہند کی تحریک و تصدیق سے، اور مفتی کی حیثیت سے دستخط تھا آپ کی آنکھوں کی ٹھنڈک، داماد حضرت مولانا ساجد علی خاں مرحوم کا۔ لہذا حکومت کی نگاہ جلال دونوں طرف ملتفت ہوئی۔ لیکن حضرت ساجد میاں مغفور نے بھی دارالافتاء بریلی کی آبرورکھ لی اور جس انداز میں جرأت مندانہ اور دلیرانہ جواب حکومت وقت کو دیا ہے وہ امام انھو حضرت غلام جیلانی میرٹھی کے فیض نگار قلم سے سنئے:

”(جب فتویٰ شائع ہوا تو) بریلی کے کلکٹر صاحب بہادر نے طلب فرمایا تو مع مفتی صاحبان تشریف لے گئے۔ صاحب بہادر نے کرخت لہجہ میں فرمایا کہ آپ نے اندرا حکومت کے خلاف فتویٰ شائع کر دیا؟

مرد مجاہد نے جواب دیتے ہوئے فرمایا کہ حکومت الہیہ کی جانب سے ہم مامور ہیں۔ ہم نے اپنا فرض منصبی ادا کر دیا۔ اب آپ اپنا فرض منصبی ادا کر سکتے ہیں، یہ جواب سن کر صاحب بہادر نے معروف اقدام کا ارادہ کیا جس کو ایک ہم نشین صاحب نے یہ کہہ کر رکوا دیا کہ سارے ہندوستان میں آگ لگ جائے گی جو بجھائے بجھ نہ سکے گی۔“ ۵۲

اتنے ہی پر بس نہ کیا گیا بلکہ حکومت نے مفتی اعظم ہند کو علیہ الرحمۃ والرضوان کو بڑی سختی سے مجبور کرنے کی کوشش کی کہ کسی طرح یہ فتویٰ واپس لے لیں مگر ایک مفتی اعظم تھے کہ ثبات و استقامت کے پہاڑ بنے رہے اور ”إِنَّا أَوْلِيَاءُ اللَّهِ لَا خَوْفَ عَلَيْهِمْ وَلَا هُمْ يَحْزَنُونَ“ کی مکمل تفسیر بن کر دنیا والوں کے سامنے اسلام کی صداقت و حقانیت کا ثبوت

۵۲ البشیر شرح نحو میر، دیباچہ۔ از رشحات قلم حضرت امام انھو میرٹھی علیہ الرحمۃ۔

فراہم کر دیا اور بتا دیا کہ بریلی سے جو ایک مرتبہ فتویٰ چلا جاتا ہے واپس نہیں ہوتا (کہ یہاں سے خوب سوچ سمجھ کر فتویٰ دیا جاتا ہے)۔

مولینا عبدالمجید خان رضوی لکھتے ہیں:

شہزادہ امام احمد رضا مفتی اعظم ہند حضرت مولینا مصطفیٰ رضا خاں قادری نوری بریلی قدس سرہ کی تصدیق و تحریک پر شائع ہونے والا یہ فتویٰ ایمر جنسی کے دور ہی میں کلکتہ، بمبئی اور ملک کے گوشے گوشے میں پھیل گیا تھا چنانچہ سنٹرل گورنمنٹ کی طرف سے حکام بریلی کو یہ آرڈر دے دیا گیا تھا کہ آپ کو گرفتار کر لیا جائے مگر سی آئی ڈی نے رپوٹ دی کہ ہندوستان کے طول عرض میں آپ کے کروڑوں مریدین و معتقدین ہیں جن میں سخت اضطراب و بے چینی اور ہنگامہ و شور برپا ہو جائے گا۔ اس مصلحت کے تحت یہ حکم واپس لے لیا جائے۔ انہیں چھیڑنا اپنے اوپر قہر خداوندی نازل کرنا ہے..... بریلی شہر کی پولس جانتی تھی کہ انہیں چھیڑنا کسی طرح مناسب نہیں اس لیے وہ خاموش تھی۔ انہیں ایام میں اس حلقہ میں ایک نیا داروغہ آیا اس نے اپنے دنیاوی منصب کے غرور میں آپ کی شان میں گستاخی کرنی چاہی، پولیس والوں نے بارہا سمجھایا اور روکا الخ ملخصاً۔ ۵۳

غالباً انہیں حقائق کے سبب حقیقت پسندوں نے آپ کو پندرہویں صدی کا مجدد گردانا ہے اور کئی قلم کاروں نے اس موضوع پر قلم اٹھا کر تاریخی دستاویز مہیا کیا ہے۔

اب ہم آپ کا ایک تاریخی فتویٰ سوال کے حذف کے ساتھ درج کرتے ہیں۔

استفتاء مرزا بیگ چھترپور (ایم پی) سے آیا تھا۔

ڈاکٹر اقبال نے بھی بریلی کے امام اہل سنت کے بارے میں اس حقیقت کا اچھے انداز میں اعتراف کیا ہے کہ ”مولانا ایک دفعہ جو رائے قائم کر لیتے ہیں اس پر مضبوطی سے قائم رہتے ہیں۔ یقیناً وہ اپنی رائے کا اظہار بہت غور و فکر کے بعد کرتے ہیں۔ انہیں اپنے شرعی فیصلوں اور فتاویٰ میں کبھی کسی تبدیلی یا رجوع کی ضرورت نہیں پڑتی“ (مقالات یوم رضا حصہ سوم لاہور، ص ۱۰، اپریل ۱۹۷۷ء بقلم ڈاکٹر احمد

عابد علی، ایم اے ڈی فل، آکسفورڈ یونیورسٹی، مہتمم بیت القرآن لاہور)

۵۳. استقامت کان پور، مضمون مولانا عبدالمجید خاں صاحب۔

الجواب۔ ۷۸۶۔ بعون الملک الوہاب: ضبط تولید کے لیے مرد کی نس بندی یا عورت کا آپریشن متعدد وجوہ سے شرعاً ناجائز و حرام ہے۔ قرآن میں ہے ”وَلَا مَرْنَهُمْ فَلْيَغْيِرْنِ خَلْقَ اللَّهِ“ یعنی شیطان بولا میں ان کو بہکاؤں گا تو وہ اللہ کی پیدا کردہ چیزوں کو بدلیں گے۔ تفسیر صاوی میں ہے، ”مِنْ ذَالِكَ تَغْيِيرُ الْجِسْمِ“ یعنی اس میں سے ہے جسم کی تغیر اور تفسیر کبیر میں ہے، ”إِنْ مَعْنَى تَغْيِيرِ خَلْقِ اللَّهِ هَهُنَا هُوَ الْأَخْصَاءُ الْخ“ یعنی اس آیت میں تغیر الخلق کا معنی خسی کرنا وغیرہ ہے۔ بخاری و مسلم کی حدیث ہے ”لَعَنَ اللَّهُ الْمُغْيِرَاتِ خَلْقَ اللَّهِ“ یعنی اللہ تعالیٰ کی لعنت ہے ان عورتوں پر جو اللہ کی پیدا کی ہوئی چیزوں (جسم کی قدرتی بناوٹ کو) بدلنے والی ہیں۔ نیز اس میں بے وجہ شرعی ایک نس اور عضو کا کاٹا جانا ہے، وہ بھی ایسی نس، ایسا عضو جو توالد و تناسل کا ذریعہ ہے، بے ضرورت شرعی دوسرے کے سامنے ستر وہ بھی ستر غلیظ کھولا جاتا ہے اور وہ اس کو چھوتا بھی ہے اور یہ تینوں امور بھی حرام (کمانی کتب الفقہ)۔

اور یہ قاطع توالد ہونے کے سبب معنی ”خصا“ میں داخل ہے اور انسان کا خسی ہونا یا کرنا بھی بنص قرآن و حدیث حرام ہے جیسا کہ آیت و حدیث سے اوپر گذرا۔ نیز اور حدیث میں آنحضرت صلی اللہ تعالیٰ علیہ وسلم نے فرمایا ”لَيْسَ مِنْأَمْنِ خَصِيٍّ وَ اخْتَصَى“ یعنی جس نے دوسرے کو خسی کیا یا خود خسی ہوا وہ ہم میں سے نہیں..... یہ گمان کہ کثرت اولاد مفلسی کا باعث ہے، غلط ہے بلکہ اللہ و رسول کی نافرمانی و بے حیائی کے کام مفلسی کے اسباب سے ہیں۔ مولیٰ تعالیٰ فرماتا ہے: ”وَلَا تَقْتُلُوا أَوْلَادَكُمْ مِنْ إِمْلَاقٍ نَحْنُ نَرْزُقُكُمْ وَإِيَّاهُمْ وَلَا تَقْرَبُوا الْفَوَاحِشَ مَا ظَهَرَ مِنْهَا وَمَا بَطَنَ“ اپنی اولاد کو قتل نہ کرو مفلسی کے باعث ہم ہی تمہیں اور انہیں سب کو رزق دیتے ہیں اور بے حیائیوں کے پاس نہ جاؤ، جوان میں کھلی ہیں اور جو چھپی ہیں۔ الحاصل نس بندی یا آپریشن شریعت اسلامیہ میں ہرگز جائز نہیں، لہذا اس سے سخت احتراز لازم۔ والہ مولیٰ تعالیٰ اعلم۔

فقیر مصطفیٰ رضا غفرلہ

۳ رمضان المبارک ۱۳۹۶ھ مطابق ۳۰ ستمبر ۱۹۷۶ء

حضرت عیسیٰ کی شان میں فوجیوں کی گستاخی اور مفتی اعظم کی جرأت ایمانی تاجدار اہل سنت سیدی مفتی اعظم کی جرأت ایمانی و حمیت دینی کا عالم یہ ہے کہ فوجی جیسے درندہ صفت لوگوں کو بھی نہیں بخشے اور ان کے سامنے بھی بڑی بے خوفی سے حق بات واضح کرتے نظر آتے ہیں۔ جس کا اندازہ ۱۹۵۵ء کے اس واقعہ سے کیا جاتا ہے جو لکھنؤ سے بریلی کے دوران سفر میں پیش آیا تھا۔

مجھے کئی راویوں سے یہ روایت ملی ہے کہ حضور مفتی اعظم کو بریلی شریف کے لیے روانہ ہونا تھا، لکھنؤ ریلوے اسٹیشن پر پہنچے ہی تھے کہ گاڑی نے ریٹنا شروع کر دیا غجلت میں آپ اور آپ کے ساتھ والے لوگ سامنے جوڑہ پڑا اس میں داخل ہو گئے۔ اندر جا کر دیکھا تو سارے مسافر فوجی تھے کیونکہ یہ ڈبہ ہی فوجی کا تھا..... یہ فوجی اپنے انداز میں کچھ سوئے، کچھ بیٹھے اور کچھ فوجی تاش کھیلنے میں مصروف تھے۔ حضور مفتی اعظم کی طرف اشارہ کرتے ہوئے ان فوجیوں سے کہا گیا کہ یہ بزرگ آدمی ہیں۔ آپ لوگ تھوڑی سی جگہ دے دیں تاکہ یہ بیٹھ جائیں۔ اگلے اسٹیشن پر ہم لوگ اتر جائیں گے۔ اس گزارش پر فوجیوں نے کہا کہ اس ڈبہ میں آپ لوگ کیسے آگئے یہاں کسی غیر فوجی کو بیٹھنے کی اجازت نہیں۔ بہر حال ایک فوجی نے ناگواری کے ساتھ اپنے پاؤں سمیٹتے ہوئے تھوڑی سی جگہ خالی کر دی جہاں حضور مفتی اعظم تشریف فرما ہوئے۔ فوجی آپس میں پہلے ہی سے کچھ مذہبی گفتگو کر رہے تھے، درمیان میں سلسلہ کلام منقطع ہو گیا تھا۔ گاڑی جب باقاعدہ چلنے لگی تو پھر انہوں نے اپنی گفتگو کا آغاز کیا، اور حضرت عیسیٰ اور حضرت مریم علیہما الصلوٰۃ والسلام کی شان میں نازیبا کلمات استعمال کرنے لگے..... اتنا سننا تھا کہ حضور مفتی اعظم جلال کے عالم میں اپنا عصا لے کر اٹھ کھڑے ہو گئے اور فرمایا، خبیث! چپ رہ، زبان بند کر، حضرت سیدنا عیسیٰ (علیہ السلام) کے بارے میں خبردار! اس قسم کے الفاظ نہ بکنا، یہ سن کر ایک فوجی نے کہا، بڑے میاں! آپ کیوں غصہ ہو رہے ہیں، ہم تو کرپن (مسکین) لوگوں کے پرافٹ (پیغمبر) کے بارے میں کہہ رہے ہیں۔ آپ کے پیغمبر محمد صاحب کے بارے میں ہم نے تو کچھ نہیں کہا۔

اس پر حضور مفتی اعظم نے فرمایا۔ عیسائی خبیث ان کو پیغمبر کب مانتے ہیں۔ وہ تو ان کو خدا کا بیٹا مانتے ہیں پیغمبر تو ہم مانتے ہیں اور ہر پیغمبر کی تعظیم و توقیر ہمارے مذہب میں فرض ہے۔ جس طرح ہم اپنے پیغمبر حضرت محمد مصطفیٰ صلی اللہ تعالیٰ علیہ وسلم کے بارے میں کسی ادنیٰ گستاخی و بے ادبی کو برداشت نہیں کر سکتے اسی طرح حضرت عیسیٰ اور ان کی والدہ کے بارے میں کوئی نازیبا لفظ سننا گوارہ نہیں کر سکتے، اس لیے اب اپنی زبان بند رکھ، اس جواب اور جرأت حق گوئی کا ان فوجیوں پر اتنا اثر ہوا اور ان پر ایسی ہیبت طاری ہوئی کہ سب کے سب خاموش اور ششدر رہ گئے اور آپ سے معافی مانگنے لگے۔ پھر ایک فوجی نے ایک نے پوری برتھ خالی کرتے ہوئے ایک کمبل اس پر بچھا دیا اور عرض کیا کہ آپ اس پر آرام کریں۔ حضور مفتی اعظم نے وہ کمبل اٹھا کر ایک طرف رکھ دیا اور اپنے پاس جو بستر تھا وہ بچھا کر اس پر آرام فرما ہوئے۔ جب بریلی اسٹیشن آیا اور گاڑی سے اترنے لگے تو کبھی فوجی ڈبے سے نکل کر ہاتھ جوڑ کر آپ کو رخصت کرنے لگے اور آپ کی عظمت و جرأت کا اعتراف کرتے ہوئے آپس میں آپ کی تعریف و تحسین کرتے رہے۔“

شدھی فتنہ ارتداد اور مفتی اعظم کا مسلسل جہاد

ہر دور میں شرار بولہبی، اسلام کے ساتھ ستیزہ کا زہا ہے اور پوری توانائی کے ساتھ مذہب و ملت کے تشخص کو مٹانے کے لیے برسرِ پیکار ہوا ہے مگر مامور من اللہ اسلام کے جیالے اس کا مقابلہ کر کے خاتمہ کرتے آئے ہیں۔ اٹھارہویں صدی اور بیسویں صدی کے ربع اول میں بھی بہت سارے فتنے جنم لیے۔ کبھی وہابیت کے نام پر تو کبھی قادیانیت کے نام پر، کبھی نیچریت کے نام پر تو کبھی ندویت کے نام پر، کبھی تحریک خلافت کے نام پر، تو کبھی تحریک ترک موالات کے نام پر وغیرہ مگر وقت کے مجدد اعظم، آیۃ من آیات اللہ معجزہ رسول اللہ امام احمد رضا بریلی نے ان سب باطل قوتوں کو سعی پیہم اور جہد مسلسل کے ساتھ مقابلہ کر کے کیفر کردار تک پہنچا دیا۔ لیکن آپ کے وصال کے بعد تمام باطل قوتوں نے یہ سمجھ لیا کہ اب میدان خالی ہے کوئی ہماری تحریک میں روڑا نہ ڈال سکے گا۔ چنانچہ ۱۹۲۲ء میں مسلمانوں

کے دین و ایمان چھیننے اور انہیں مرتد بنانے کی تحریک بنام ”شدھی سنگٹھن“ ایک منظم سازش کے تحت سامنے آئی۔ اس کا بانی ”سوامی شرودھانند“ تھا..... اس نے خلافت تحریک کے امراء جمعیت علماء ہند و ندوۃ العلماء کے نام نہاد مولویوں کی حمایت حاصل کی تھی۔ ۵۴

اس تحریک کا مقصد یہ تھا کہ ہندوستان سے اسلام اور مسلمانوں کو ملیا میٹ کر دیا جائے اور انہیں مرتد یعنی ہندو بنادیا جائے۔ جس کا نتیجہ یہ ہوا کہ راجستھان، اس کے مضافات اور یوپی کے اضلاع میں تقریباً آٹھ لاکھ مسلمان متاثر ہوئے اور اپنا پیارا مذہب چھوڑ کر مرتد ہو گئے۔ (معاذ اللہ) اس ناپاک تحریک کے لیے ہندو سرمایہ داروں نے اپنے خزانوں کے منہ کھول دیے بعدہ مسلمانوں پر جس قسم کے مظالم ڈھائے گئے، جبر و استبداد کا بازار گرم کیا گیا اور شر و فساد برپا کئے گئے وہ بیان سے باہر ہے، زبردستی مسلمانوں کو ہندو دھرم میں لایا جاتا، کبھی روپیوں کی لالچ دے کر ان کے ایمان کا سودا کیا جاتا اور پری پیکر لڑکیوں کو ساتھ لے کر قسم قسم کے ساز اور گانے کے ساتھ گاؤں گاؤں گھوم کر دام تزویر میں ڈالا جاتا..... معاملہ یہاں تک پہنچا کہ تحریک والے یہ اعلان کرنے لگے کہ ”چار کروڑ مسلمانوں کو شاستر اور شستر (تلوار) کے ذریعہ شدہ کیا جائے گا“۔ ۵۵

ان ناپاک عزائم والوں نے یہی سوچا تھا کہ میدان بالکل صاف ہے اور واقعی اس وقت یہ حال تھا کہ مسلمانوں کی ساری تنظیمیں سراپا خاموش تھیں۔ لیڈران و مقتدیان کہلانے والوں پر جمود و تعطل کا قفل لگا ہوا تھا، مگر ان اسلام دشمنوں کو کیا معلوم کہ احمد رضا گیا ہے، مگر اپنا نائب، و صاحب جرات و کمال، وارث علم و فضل، تاجدار اہل سنت مفتی اعظم کو چھوڑ گیا ہے۔ جو کسی طرح ظالموں کو بخشنے کا نہیں۔ چنانچہ وقت آیا اور مفتی اعظم میدان میں کود پڑے اور اپنے رفقاء کو لے کر انجمن رضائے مصطفیٰ کے تحت شرودھانند اور اس کے پلید تحریک کا تن من دھن کی بازی لگا کر تعاقب کیا۔ چونکہ اس تحریک کا زیادہ زور آگرہ اور اس کے متصل اضلاع میں تھا اس لیے آگرہ کو مرکز بنا کر آپ نے ہر جگہ کا دورہ کیا..... شدھی فتنہ ارتداد

۵۴ ماہنامہ انوار الصوفیہ لاہور، جولائی ۱۹۲۳ء و ماہنامہ اشرفی کچھوچھو مقدسہ ہند جولائی ۱۹۲۳ء
۵۵ روزنامہ الجمعیتہ دہلی ۲۱ مئی ۱۹۵۴ء

سے متاثرہ حالات کو جاننے کیلئے دور جانے کی ضرورت نہیں، خود مفتی اعظم قدس سرہ کے ایک خط کا اقتباس ملاحظہ کیجیے۔ جو انہوں نے ناظم جماعت رضائے مصطفیٰ کے نام ارقام فرمایا تھا جبکہ آپ میرٹھ اور بلند شہر کے بے شمار گاؤں و قسبات سے کامیابی پا کر آگرہ کی طرف چلے، لکھتے ہیں۔

”ہم یہاں سے چل کر آگرہ پہنچے۔ یہاں معلوم ہوا کہ آریہ نو مسلم راج پوت نسل کو اپنے مذہب کی طرف کھینچنے میں اپنی زبردست طاقتیں صرف کر رہے ہیں ان کے جلسوں میں والیان ریاست اور بڑے بڑے دولت مند شریک ہوتے ہیں اور بڑی سرگرمیوں کے ساتھ عمل کی تیاریاں ہیں۔ ۳۰/۳۱ دسمبر ۱۹۲۲ء کو مہا سبھا کا جلسہ بلونت راجپوت ہائی اسکول آگرہ میں بصدرت راجہ دھراج ناہر سنگھ رئیس شاہ پور بھیلوڑا علاقہ ریاست اودے پور میں واڑہ منعقد ہوا اس میں شدھی (دوسری اقوام کو آریہ مذہب میں داخل کرنے) کا ریزرویشن باتفاق آرا پاس کیا گیا اور اپدیشکوں کے ذریعہ سے تحریک شروع ہو گئی۔ جہاں تک معلوم ہوا ہے اس بارے میں دو شخص بہت زیادہ سرگرم سعی و مصروف کار ہیں (۱) ٹھاکر کرپارام (۲) گوپال سنگھ رئیس کھروا۔ پریسڈینٹشل ایڈریس کے آخر میں کہا گیا ہے، کہ ”مجھے یہ سن کر بہت ہی خوشی ہوئی ہے کہ اب کی بار مہا سبھا نے ان چھتری بھائیوں جن کو خراب و گندے لوگوں نے زبردستی مسلمان بنالیا ہے، پھر شدھ کرنے کا اچھا ارادہ کیا ہے۔ یہ نہایت ہی عمدہ اور بہتر بچار ہے۔ اس کام میں میں اپنی خوشنودی کا اظہار کرتا ہوں۔“ یہ بھی سنا گیا کہ آگرہ میں آریوں کی عام سبھا ہونے والی ہے۔ آریہ اپدیشک گاؤں گاؤں پھرتے ہیں اور بکثرت شدھی سبھائیں قائم کرنے کا فیصلہ کر لیا گیا ہے۔ جا بجا مدر سے اور شفا خانے کھول کر ذرائع کو اپنا حصول مقصد کا آلہ بنانے کی تجویزیں بھی سننے میں آئی ہیں۔ غرض وہ کامل بیداری سے صیادانہ گھات میں ہیں۔

انشاء اللہ العزیز کل ۴ فروری ۱۹۲۳ء روز یکشنبہ کو وہ (سلطان پورہ کے بعض لوگ) ہمارے ساتھ موضع کھڑوالی جائیں گے جہاں کی حالت جلد تر تدارک چاہتی ہے۔ الخ

ملخصاً“۔ (دبدبہ سکندری رام پور مجریہ ۱۹ فروری ۱۹۳۲ء ص ۸)

لاریب تاجدار اہل سنت شہزادہ اعلیٰ حضرت مفتی اعظم سنی اللہ شاہ کے یہ عظیم کارنامے قیامت تک تاریخ کے سنہرے حروف میں لکھے جاتے رہیں گے اور قابل داد و تحسین ہیں آپ کے وہ رفقاء بھی جنہوں نے پوری لگن کے ساتھ آپ کے اہم دینی مہم اور جہاد فی سبیل اللہ میں آپ کا ساتھ دیا۔ خصوصاً حضرت صدر الافاضل، حضرت شیر پیشہ اہل سنت، مولانا ابوالبرکات سید احمد الوری، علامہ سید محمد دیدار علی محدث آگرہ، محدث اعظم مولانا رحم الہی منگلوری، مولانا شفاء اللہ مظفر پوری وغیرہم۔ مفتی اعظم کے انمٹ کارنامے کی وضاحت کرتے ہوئے مولانا مفتی محمد سلطان رضا نوری چند حوالہ جات کی روشنی میں تحریر فرماتے ہیں۔

”شہزادہ ارجمند حضور مفتی اعظم ہند قبلہ نے اپنے دست اقدس میں قینچی لے کر ان کی چوٹیاں کاٹی۔ ان کے اسلام کی تجدید فرمائی اور ان کے نام بدل کر اسلامی نام رکھے۔ یہ وہ لوگ تھے جن کو شردھانند نے اسلام سے پھیر کر مرتد کر ڈالا تھا۔ ان کی تجدید ایمان ہوئی تو اصحاب وفد نے ان کو پکھڑے ہوئے بھائیوں کو گلے سے لگایا۔ یہی نہیں بلکہ دبدبہ سکندری کی خبر کے بموجب ساڑھے چار لاکھ راجپوت مسلمان صرف آگرہ، میرٹھ، دہلی کے اضلاع میں ہندو دھرم دوبارہ قبول کرنے کے پھیر میں تھے اور بہت سے ہو بھی گئے تھے، حضور مفتی اعظم نے ان کو دامن اسلام میں پھر سے واپس کیا اور جن کے ایمان متزلزل تھے ان کو استقامت عطا کی۔

غرضیکہ حضور مفتی اعظم ہندوہ مرد مجاہد ہیں جنہوں نے خداوند قدوس کی عطا کردہ طاقت کو بھرپور بروئے کار لا کر ملحدین کا ڈٹ کر مقابلہ کیا۔ شردھانند اور دیگر ہندو دھرم کے پندتوں کو للکارا۔ دشمنان اسلام کے مقابلہ میں آکر ”هَلْ مِنْ مُبَادِرٍ“ کا نعرہ بلند کیا اور پھر ”وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا“ کا ایک بار پھر سے کرشمہ دکھائی دیا کہ مفتی اعظم

سے یہ طویل مضمون کا خط ہے، خوف طوالت سے یہاں اتنے ہی پر اکتفا کیا گیا ہے۔ اس طرح کے بے شمار خطوط دبدبہ سکندری میں چھپے تھے اور بہت سارے ریکارڈ جماعت رضائے مصطفیٰ بریلی کی فائلوں میں اب بھی محفوظ ہیں۔

نے نولاکھ (۹,۰۰,۰۰۰) محمدین و مرتدین کو کلمہ پڑھا کر دامن اسلام سے وابستہ کیا۔ ۵۶۔
 واضح رہے کہ اسلام اور مسلمان کی صیانت و حفاظت کے لیے مفتی اعظم ہند صرف دو
 دن چار دن نہیں بلکہ مہینوں مہینہ لگا تارنگ و دوسرے میں رہے اور کمال یہ کہ اپنی تحریک کا جال اتنا
 زبردست طریقے سے بچھا دیا تھا کہ ہر جگہ مذکورہ پنڈت کا تعاقب کرتے دور کی مسافت
 پیدل چلتے اور معلوم ہوتا کہ فلاں جگہ وہ گیا ہے وہاں اپنے رضا کاروں کو لے کر پہنچ جاتے
 اور کبھی ایسا بھی ہوتا کہ اس خبیث یا اس کے کارکنان کے پہنچنے سے پہلے ہی پہنچ کر شہر اور
 دیہات کے مسلمانوں کو شدھی فتنہ سے ہوشیار اور چوکنا کر دیتے اور اسلام کی صداقت اور
 حقانیت کا چراغ اس طرح روشن کر دیتے کہ اب کسی کے بجھائے نہ بجھے۔ اس طرح آپ
 نے اس فتنہ کا ہمیشہ کے لیے دینا سے خاتمہ کر دیا۔

آج شیو سینا، وشو ہندو پریشد اور بی جے پی والے مسلمانوں کو سخت اضطراب میں
 ڈالے ہوئے ہیں کبھی بابری مسجد کو شہید کرتے، اور کبھی مسلم پرسنل لا پر حملہ کرتے اور کبھی قتل
 و خون کا بازار گرم کر کے زبردستی مسلمان کو ہندو بنانے کی کوشش میں ہیں۔ آج پھر اسلام کی
 روح بے چین ہے اس مجاہد اعظم کے لیے۔ یتیم ہونے والے بچے آواز دے رہے ہیں
 اسلام کے اس بطل جلیل کو، یہ وہ ہونے والی بیویاں فریاد کناں ہیں اس مفتی اعظم کے لیے
 جس نے اپنے مجاہدانہ عمل سے، حسن تدبیر سے، بے مثال حکمت عملی سے اور اپنی استقامت
 و کرامت سے اسلام اور مسلمان کی آبرو اور جان و مال بچالیا۔

ہیبت حق سے لیڈر کے جسم پر کپکپی اور اسلام کی حفاظت

تاجدار اہل سنت مفتی اعظم علیہ الرحمۃ والرضوان نے اپنی حکمت عملی، خداداد صلاحیت،
 کبھی اپنی استقامت اور کبھی اپنی کرامت سے جو کارہائے نمایاں اور لا جواب دینی خدمات
 انجام دی ہیں اس کا اندازہ اس واقعہ سے بھی کیجیے:-

۵۶۔ مجدد ابن مجدد ص: ۵۱، مطبوعہ ادارہ تحقیقات مفتی اعظم، قادری مسجد گلی منیہاران بریلی۔ بقلم
 حضرت مفتی محمد سلطان رضا نوری۔

اطلاع ملی کہ آگرہ سے بیس میل کے فاصلے پر فلاں گاؤں میں اس فتنہ پرور (شرذہانند) کا پاؤں جم گیا ہے اور وہاں کے مسلمان لالچ اور کچھ خوف کی وجہ سے مرتد ہونے کے لیے آمادہ ہو رہے ہیں۔ اطلاع ملتے ہی حضرت شیر پیشہ اہل سنت مولینا حشمت علی خان رحمۃ اللہ علیہ اور ایک اور رفیق کو لے کر (مفتی اعظم) آگرہ سے چلے، جہاں تک ریل تھی ریل سے گئے۔ اسٹیشن سے پانچ میل دور وہ گاؤں تھا اور کوئی سواری نہیں تھی، یہ لوگ تیزی سے پیدل وہاں پہنچے۔ جا کر دیکھا کہ ایک مجمع اکٹھا ہے، آگ جل رہی ہے، گانا دھوم سے ہو رہا ہے، متعدد حلوائی کڑائیوں میں پوریاں چھان رہے ہیں اور کئی نائی استرہ قینچی لیے بیٹھے ہیں، ایک تخت پر وہ فتنہ پرداز بیٹھا ہے، معلوم ہوا کہ یہ مجمع ان مسلمانوں کا ہے جو مرتد ہونے پر راضی ہیں اور انہیں ہندو بنانے کے لیے یہ جشن ہو رہا ہے۔ یہ لوگ کسی خطرہ کی پرواہ کیے بغیر مجمع کو چیرتے پھاڑتے اس فتنہ پرور کے پاس پہنچے۔ اس سے کہا کہ آؤ مناظرہ کر لو۔ اس نے صاف انکار کر دیا اور کہا یہ لوگ ہندو ہونے پر راضی ہیں، اب مناظرے کی ضرورت نہیں، اس پر حضرت شیر پیشہ اہل سنت نے مجمع کے سامنے اسلام کی حقانیت اور بت پرستی کی تردید میں تقریر کی مگر مجمع پر کوئی اثر نہ ہوا، حضرت مفتی اعظم کی غیرت ملی جوش میں آگئی۔ شیر پیشہ سنت سے فرمایا کہ مجمع والوں سے کہیے کہ یہ پنڈت مناظرے پر آمادہ نہیں، تم لوگ ہماری بات نہیں مانتے، تو تم سب اس پنڈت سے کہو کہ میرے ساتھ اس اپنی جلائی ہوئی آگ میں کودو، جو آگ سے زندہ بچ کر نکل آئے تم لوگ اس کا دین قبول کر لو۔ حضرت شیر پیشہ سنت نے پوری گھن گھرج کے ساتھ حضرت مفتی اعظم کے اس ارشاد کو ان دیہاتیوں تک پہنچا دیا، اس کے بعد ایک جوش و سرمستی کے ساتھ حضرت مفتی اعظم بڑھ کر اس لیڈر کے تخت پر چڑھ گئے، اس کا ہاتھ پکڑ کر فرمایا، چل ہم دونوں اس آگ میں کودیں۔ ہیبت حق سے وہ تھر تھر کاہنے لگا اور مبہوت و دم بخود رہ گیا۔ حضرت مفتی اعظم نے جوش میں آ کر گھسیٹنا شروع کیا مگر وہ بہت موٹا تھا، بس سے مس نہ ہوا، کچھ دیر تک یہی ہوتا رہا، گانے والے گانا بھول گئے، حلوائیوں نے پوریاں چھاننی چھوڑ دیں، سارا مجمع

ساکت و جامد دیکھتا رہا، تھوڑی دیر کے بعد اس مجمع میں جو مکھیا وغیرہ قسم کے تھے تخت کے قریب آئے اور کہا مولوی جی! اسے چھوڑ دو اب ہماری سمجھ میں آ گیا کہ تمہارا مذہب حق ہے اور اس کا دھرم باطل، ورنہ یہ آگ میں جانے سے نہ ڈرتا۔ اس کے بعد حضرت مفتی اعظم کے ہاتھوں پر سب نے توبہ کی، کلمہ پڑھا اور سچے پکے مسلمان ہو گئے۔ حضرت شیر پیشہ اہل سنت نے وہیں اپنے انداز میں خطبہ پڑھا، نعت پڑھی اور تقریر فرمائی۔“

(انوار مفتی اعظم ص ۲۸۱ مقالہ حضرت شارح بخاری)

اس واقعہ سے جو باتیں اجاگر ہو کر سامنے آتی ہیں انہیں خواہ مفتی اعظم کی جرأت ایمانی و استقامت کا نتیجہ کہیے یا براہ راست آپ کی کرامت، دونوں طرح سے آپ کی بزرگی، فضل و کمال اور شان و ولایت ظاہر ہوتی ہے۔ کیونکہ ایسے بڑے مجمع میں جہاں کوئی اپنا نہ ہو چیرتے ہوئے گھس جانا، آگ میں کودنے کا چیلنج کر دینا اور دلوں میں ایمان کا چراغ پھر سے روشن کر دینا کوئی آسان نہیں اور کسی عامی شخص کی جرأت کی بات نہیں ہو سکتی۔

حکومت نجدی اور آپ کا اعلائے کلمہ حق

ظالم حاکم کے سامنے کلمہ الحق بلند کرنا بہت بڑا جہاد اور دلیل استقامت ہے جس کی صراحت خود حدیث شریف میں ہے ”أَفْضَلُ الْجِهَادِ مَنْ قَالَ كَلِمَةَ الْحَقِّ عِنْدَ السُّلْطَانِ الْجَائِرِ“ سب سے افضل جہاد یہ ہے کہ آدمی ظالم و جابر بادشاہ کے سامنے حق بات کہہ گزرے، شاہ ابن سعود شیخ نجدی کے ظلم و ستم اور جبر و بربریت سے دنیا بخوبی واقف ہے، کبھی وہ حرمین طہیین کے بیکس افراد پر جبر و استبداد کا ہاتھ صاف کرتا رہا۔ وہاں جبری تسلط حاصل کرنے کے بعد خون کی ہولی کھیلتا رہا کبھی ان کے ایمان پر شبخون مارا اور کبھی حجاج کرام پر ناجائز ٹیکس لگا کر شریعت مطہرہ کی حرمت کو پامال اور مسلمانوں کو پریشان کیا، سفاک حکومت کی سفاکی کے پیش نظر علمائے حرمین طہیین زاد ہما اللہ شرفاً رخصت پر عمل کرتے ہوئے خاموش تھے اور شیخ نجدی اپنے فضلہ خوار کو لے کر خوب ننگا ناچ رہا تھا مگر مفتی اعظم قدس سرہ کو جبر و تشدد کا یہ رویہ کسی طرح برداشت نہ ہوا اور جب ۱۳۶۲ھ ۱۹۴۵ء میں

حج کے لیے مکہ مقدسہ پہنچے تو ظالم شیخ نجدی کے قلمرو میں بیٹھ کر بلا خوف و خطر اس کے خلاف بھیانک اور زبردست فتویٰ کتابی شکل میں لکھا اور صرف چند گھنٹوں میں اس ٹیکس کے حرام و گناہ ہونے پر دلائل کا انبار لگا دیا، مفتی اعظم کی ژرف نگاہی، خوبی استدلال اور کتاب کے اچھوتا پن کو علمائے حریمین نے دیکھا تو پکاراٹھے ”یہ کتاب نہیں اللہ کی طرف سے الہام ہے۔“ اس سلسلہ کے دو اقتباس کو اپنی نظر سے گزارتے چلیے۔

”حضرت مفتی اعظم قدس سرہ کی فضیلت اور جلالت علمی کا یہ عالم کہ جب پہلی بار حاضری حریمین طہیین ہوئی تو وہاں کے اجلہ علمائے کرام نے آپ کے سامنے نہ صرف زانوائے ادب تہہ کیے بلکہ علم حدیث کے اجازت نامے بھی باصرار لکھوائے اور جس کا سلسلہ بعد واپسی مدت تک جاری رہا۔ اسی قیام حریمین کے زمانے میں آپ سے علمائے حریمین نے دریافت کیا کہ ”موجود حکومت عربیہ حجاج سے جو ٹیکس لیتی ہے یہ شرعاً جائز ہے یا ناجائز؟ اس کے جواب میں حضور مفتی اعظم قدس سرہ نے چند گھنٹوں کی قلیل مدت میں سیر حاصل رسالہ تحریر فرمایا جس میں پرزور دلائل و براہین سے ثابت کیا کہ یہ ٹیکس لینا شرعاً ناجائز و حرام ہے۔“ (خلفائے حضور مفتی اعظم ہند ۹۹ مقدمہ سید شاہد علی)

”جب حضرت مفتی اعظم ہند حریمین طہیین حاضر ہوئے تو اس ناخدا شناس خونخوار درندے (ابن سعود) کی قلمرو میں بیٹھ کر مکہ معظمہ میں اس نجدی ٹیکس کے حرام و گناہ ہونے پر انتہائی مدلل و مفصل عربی زبان میں فتویٰ لکھا جس کا نام ”الْقَنَابِلُ الذَّرِيَّةُ عَلَى أَوْثَانِ النَّجْدِيَّةِ“ ہے جسے مطالعہ کر کے علمائے حریمین طہیین نے متفقہ طور پر فرمایا، ”إِنْ هَذَا إِلَّا الْهَامُ“ اور متفقہ طور پر حضور مفتی اعظم ہند کو امام وقت شیخ الہند و الحرم تسلیم فرمایا۔ اور بطور تبرک قرآن و احادیث و فقہ کے سلاسل کی اجازتیں لیں اور اپنے آپ کو مفتی اعظم کے زمرہ تلامذہ میں داخل کرنے پر فخر فرمایا۔ اسی وجہ سے میں کہتا ہوں، اُور شیخ، شیخ الہند ہیں اور

سہ کئی قلم کاروں نے اس کتاب کا نام طرد الشیطان لکھا ہے، جس کا دوسرا نام عمدة البیان ہے، لیکن حضرت شارح بخاری علیہ الرحمۃ کی روایت رائج اور قوی معلوم ہوئی، اس لیے ان کی یہ عبارت نقل کی گئی۔ ممکن ہے کہ ٹیکس کے سلسلہ میں مفتی اعظم کی دو کتابیں ہوں۔ واللہ تعالیٰ اعلم

ہمارے شیخ، شیخ العرب والعجم ہیں۔ (انوار مفتی اعظم ص ۲۵۶ مضمون حضرت شارح بخاری)
 مخفی نہ رہے کہ مفتی اعظم کو ”آلَا اِنْ اَوْلِيَاءَ اللّٰهِ لَا خَوْفٌ عَلَيْهِمْ“ ”الآیۃ اور ”لَمْ
 يَخْشَ اِلَّا اللّٰه“ کی سراپا تفسیر کہا جاسکتا ہے کہ ایسے دہشت انگیز اور پر آشوب ماحول میں
 بھی بڑی جرأت اور بے خوفی کا مظاہرہ کیا جب کہ حکومت نجدی نے اس سلسلہ میں بہت سختی
 کر رکھی تھی، اس ٹیکس کی جو مخالفت کرتا اسے سخت ترین سزا دی جاتی، ایک تنگ و تاریک غار میں
 رکھ دیا جاتا جس سے خروج ناممکن ہوتا یہاں تک کہ آدمی بھوک و پیاس سے وہیں دم توڑ دیتا۔

سعودیہ اولاد یہودیہ کے خلاف مفتی اعظم کا ایک ہی چیلنج نہیں بلکہ اس سے پہلے بھی
 آپ نے اس کے حرمین طہیین پر جبری تسلط کے خلاف صدائے احتجاج بلند کی ہے اور اسے
 ظلم و استبداد سے باز رکھنے کے لیے ”جماعت رضائے مصطفیٰ“ کی رہنمائی میں ایک وفد کی
 ترتیب دی اور اپنی جانی و مالی قربانی پیش کر کے استقامت کا بہترین نمونہ پیش کیا۔ وہ بھی
 ایسے دور میں جبکہ ہندوستان خود ہی آریہ فتنہ ارتداد اور وہابیہ شورش میں گھرا ہوا تھا۔

دبدبہ سکندری کے حوالے سے مزین کرتے ہوئے ”مجدد ابن مجدد“ میں مولانا
 سلطان نوری رقمطراز ہیں۔

”ہندوستان سے ایک وفد اس غرض سے ترتیب دیا گیا کہ وہ حجاج کرام کو نجدیوں کے
 مظالم سے باز رکھے۔ اس وفد کی تیاری میں مجدد مآۃ حاضرة حضور مفتی اعظم نے نمایاں
 حصہ لیا۔ اس سلسلہ کی ایک خبر ملاحظہ ہو۔

”فتنہ نجد اور جماعت رضائے مصطفیٰ“

عین اس وقت جبکہ ہندوستان خود میدان جہاد بنا ہوا ہے اور آریہ و وہابیہ ہند کی
 شورشوں نے مجاہدین اسلام کو عدیم الفرست کر رکھا ہے۔ مسلمانان ہند کی واحد نمائندہ
 اور خالص مذہبی جماعت یعنی جماعت رضائے مصطفیٰ نے ترتیب وفد کے لیے تیاری ظاہر
 کی اور بطل سنت اور شیر اسلام حضرت مولانا مصطفیٰ رضا صاحب مدظلہ العالی نے اس کام
 (ابن سعود نجدی کے پاس وفد بھیجنے) کے لیے اپنے جیب خاص سے پانچ سو روپے کی

گر انقدر رقم جماعت کو عطا فرمائی۔“ (اخبار دبدبہ سکندری)۔

”یہی نہیں کہ حضور مفتی اعظم قدس سرہ نے صرف پیسوں سے ہی مدد کی ہو بلکہ ان نجدیوں کے خلاف فتویٰ بھی صادر فرمایا اور تحریک چلائی۔“

(دبدبہ سکندری حوالہ مذکورہ ص ۵۶)

غالباً شیخ نجدی کے حرمین طہیین پر مظالم اور صحابہ و تابعین کے مزارات مقدسہ کی توہین اور ان کے منہدم کرنے کے سبب ہی مفتی اعظم نے اپنے رب کی بارگاہ میں التجا کی تھی۔

تیرے حبیب کا پیارا چمن کیا برباد

الہی نکلے یہ نجدی بلا دینے سے

حکومت سعودیہ اور اس کے فضلہ خوار شیخ ابن باز کے خلاف ایک اور تفصیلی فتویٰ بھی راقم کی نظر سے گذرا ہے جسے مفتی اعظم نے غالباً زندگی کے اخیر حصے (۱۹۸۱ء) میں مرقوم فرمایا ہے۔ یہ فتویٰ کئی صفحات پر مشتمل اور علم و ادب کا گہر نایاب ہے۔ ابن باز نے جشن عید میلاد النبی صلی اللہ تعالیٰ علیہ وسلم کو بدعت، احکام خداوندی کے خلاف اور تہلیل یہود و نصاریٰ گردانتے ہوئے ایک فتویٰ صادر کیا تھا۔ اہل سنت کے خلاف ہونے کی وجہ سے اسے ہندوستان میں بھی خوب اچھالا گیا۔ آزاد ہند کلکتہ کے ”اجالا“ ایڈیشن ۲۲ نومبر ۱۹۸۱ء میں بھی شائع ہوا۔ مفتی اعظم کو جب معلوم ہوا تو آپ کو یہ گوارہ نہ ہوا اور بستر مرگ پر ہوتے ہوئے زبردست مفصل فتویٰ جواباً لکھا اور ابن باز کو لاکھارا جس کا تعلق دیکھنے سے ہے، وہ فتویٰ رفاقت کے مفتی اعظم نمبر ۸۱ء میں منظر عقیل آزاد گرجہ شید پور کے حوالے سے مندرج ہے۔

مفتی اعظم کے لکارنے سے یہ اثر ہوا کہ ہندوستان کے دیگر مسلمانوں کے اندر بھی دینی ملی بیداری آئی چنانچہ ۲۲ دسمبر ۱۹۸۱ء کو مفتی اعظم ہند کے چہلم شریف کے موقع سے ابن باز اور سعودیہ کے خلاف تنظیم رضائے مصطفیٰ ہبلی نے بھی سخت احتجاج کیا اور مذمت کے قرارداد پاس کیے اور اس طرح ابن باز کا فتنہ ہمیشہ کے لیے ختم ہو گیا۔ ۷۵

۷۵ تفصیل ماہنامہ اعلیٰ حضرت فروری ۸۲ء کے شمارے میں ملاحظہ کی جاسکتی ہے۔

ان شواہد سے مفتی اعظم کے مجاہدانہ کردار اور استقامت علی الدین کا ثبوت ملح ہو کر سامنے آتا ہے جس کا فیصلہ قارئین خود کر لیں۔

مسلم پرسنل لا اور مفتی اعظم

مسلمان کو ہمیشہ یہ دل میں بسائے رکھنا چاہیے اور حکومت وقت کو بھی باور کراتے رہنا چاہیے کہ مسلم پرسنل لا (مسلمان کا خاص ونجی اسلامی و شرعی قانون) مسلمانوں کا آسمانی، قرآنی اسلامی شرعی قانون ہے۔ یہ کوئی دنیاوی قانون نہیں کہ اس میں ترمیم کی جائے۔ اس قرآنی دستور میں کسی قسم کی تحریف و تبدیل نہیں کی جاسکتی۔ اس کے اندر ترمیم کرنا تو درکنار ترمیم کا عزم و ارادہ کرنا یا اس کا اظہار کرنا بھی ہمارے مذہب میں کفر ہے۔ ارشاد خداوندی ہے ”لَا تَبْدِيلَ لِكَلِمَاتِ اللَّهِ“ (اللہ کے کلام کو کوئی بدلنے والا نہیں) پھر ارشاد ہوا ہے ”وَمَنْ لَمْ يَحْكَمْ بِمَا أَنْزَلَ اللَّهُ فَأُولَٰئِكَ هُمُ الْكَافِرُونَ“۔ اور جو اللہ کا حکم نہ مانیں وہ کھلے کافر ہیں۔

کئی سال قبل اندرا گاندھی کے وقت میں کچھ نام نہاد مسلمانوں نے مفاد پرستی کے تحت مسلم پرسنل لا میں ترمیم کے لیے آواز اٹھا کر اس پر ضربیں لگانے کی ناکام کوشش کی۔ تبدیلی کا بل پیش ہوا اور حکومت نے بھی حامی بھرتے ہوئے اعلان کر دیا کہ اگر مسلمان چاہیں گے تو مسلم پرسنل لا میں ان کے منشا کے مطابق تبدیلی کرنے کا قانون بنایا جاسکتا ہے۔ حد تو یہ ہے کہ یہ نام نہاد مسلمان اور حکومت کے فضولہ خوار ممبئی وغیرہ مختلف جگہوں پر مسلم پرسنل لا پر ترمیم کرنے والے منصوبہ کو پر زور بنانے کے لیے واویلا بھی مچانے لگے۔ اس وقت سب سے پہلا شخص جس نے مسلم پرسنل لا کی حفاظت و حمایت کے لیے اقدام کیا وہ اہل سنت کے مجاہد دوراں، مفتی اعظم کے جانثار خاص اور اہل حضرت کے شاگرد و خلیفہ حضرت مفتی برہان ملت جیلپوری قدس سرہ تھے۔ انہوں نے فوری طور پر احتجاج کرتے ہوئے بیان جاری کیا اور حکومت کو بھی متنبہ کیا کہ مسلم پرسنل لا میں کسی قسم کی کوئی تبدیلی کو مسلمان برداشت نہیں کرے گا۔ کیونکہ مسلمانوں کے اسلامی قانون میں کسی طرح کی ترمیم روا نہیں..... اس

احتجاج کے بعد دوسرے مسلمانوں میں بھی بیداری آئی اور انہوں نے ممبئی میں بڑے پیمانے پر احتجاجی جلسہ رکھا اور مجاہد وقت حضرت مفتی برہان ملت کو خاص طور سے مدعو کیا۔ سوء اتفاق کہ اس میں کچھ گھس پیٹھے بھی شریک ہو گئے، اس لیے مفتی موصوف نے اس میں شریک ہونے سے انکار فرمادیا۔ ادھر ممبئی والوں نے برابر آپ سے رابطہ بحال رکھا اور بلانے پر مصر رہے مگر آپ ہر حال میں انکار ہی میں جواب دیتے رہے۔ اس موقع سے مسلم پرسنل لا کی حفاظت اور شریعت کی صیانت میں مفتی اعظم نے کیا رول ادا کیا ہے اور کس طرح کی دینی سیاست اور فاروقی تدبیر سے کام لیا؟ اس کا اندازہ ذیل کے شواہد سے کیا جاسکتا ہے۔

”مفتی اعظم نے مفتی برہان ملت کے پاس زوردار انداز میں یہ پیغام بھیجا کہ ”برہان میاں سے جا کر کہہ دو کہ ہرگز ہرگز اس جلسے میں شرکت سے انکار نہ کریں اور چونکہ اس سلسلے میں سب سے پہلے انہیں کا احتجاج اور اقدام ہے اور احتجاج بھی ایک باقوت احتجاج ہے اس لیے انہیں اپنا کام جاری رکھنا اور اسے آگے بڑھانا ہے۔“ ۵۸

آپ کے حکم کی تعمیل کرتے ہوئے حضرت برہان ملت نے اس جلسہ میں شرکت کا ارادہ فرمالیا اور شریک بھی ہوئے۔ مسلمانوں کی ایمانی اور دلی جذبہ کا اندازہ کیجئے کہ تقریباً دو لاکھ کا مجمع تھا۔ میدان میں تل رکھنے کی جگہ نہیں تھی۔ اس جلسہ کے دونوں دن کے اجلاس میں حضرت برہان ملت نے بڑے پُر زور اور موثر انداز میں تقریر فرمائی۔ فاتح یورپ و ایشا علامہ ارشد القادری صاحب کو بھی ساتھ لیا اور تقریر کروائی۔ حضرت شاہ برہان ملت قدس سرہ کی تقریروں کا یہ اثر ہوا کہ اپنے تو اپنے غیروں نے بھی خوب سراہا اور کہا کہ اگر آپ نہیں آئے ہوتے تو جلسہ کامیاب نہیں ہوتا۔ دوسرے دن اخبارات نے جلی حرفوں میں آپ کی تقریر شائع کی جو بہت دھماکہ خیز ثابت ہوئی اور حکومت نے مسلم پرسنل لا میں ترمیم کرنے کا ارادہ ترک کر دیا اور ان نام کے مسلمانوں کا منہ کالا ہوا جو ترمیم کی حمایت کر رہے تھے۔

یہاں مجھے یہ کہنا ہے کہ اگر مفتی اعظم نے شریعت کے تحفظ کا خیال نہ فرمایا ہوتا

۵۸ استقامت مفتی اعظم نمبر ص: ۲۰۔ مضمون حضرت برہان ملت علامہ مولانا عبدالباقی برہان الحق جبل پوری قدس سرہ۔

اور حضرت برہان ملت قدس سرہ کو بتا کید بمبئی کے جلسہ میں نہ بھیجا ہوتا تو وہ جلسہ احتجاج کسی طرح کامیاب نہ ہوتا اور مسلم پرسنل لا میں ترمیم والا گروپ کامیاب ہو کر شریعت کا کھلواڑ کر ڈالتا۔ یہ حضرت مفتی اعظم آل الرحمن اور حضرت برہان ملت کا ملت اسلامیہ پر وہ احسان عظیم ہے جس سے تاقیام قیامت سبکدوش نہیں ہوا جاسکتا۔

غالباً سیدنا اعلیٰ حضرت کی نگاہ ولایت نے بہت پہلے ہی ان دونوں حضرات کو بھانپ لیا تھا کہ یہ دونوں ضرور دشمنان دین (شرق) پر بجلیاں گرائیں گے تب ہی تو کہا۔

آل الرحمن، برہان الحق

شرق پہ برق گراتے یہ ہیں

الہی نگہدار برہان حق بود دائما ازوے اعلان حق

نیز اسی موقع سے مفتی اعظم نے براہ راست حکومت کو یہ باور کرایا کہ مسلمانوں کو مسلم پرسنل لا میں کسی طرح کی تحریف و ترمیم قابل قبول نہیں اور جو لوگ اس میں ترمیم چاہتے ہیں وہ مسلمان ہی نہیں تو حکومت کو ایسوں کی بات کی طرف کان دھرنے کی بھی ضرورت نہیں، الحاج نواب رحمت نبی خان صاحب لکھتے ہیں:

”ترمیم مسلم پرسنل لا کا ذکر آیا تو (مفتی اعظم) نے فرمایا، ”ہم نے حکومت کو آگاہ اور خبردار کر دیا ہے کہ یہ کہنا درست نہیں کہ مسلمانوں کی طرف سے ترمیم قانون شریعت اسلامیہ کا مطالبہ کیا جا رہا ہے۔ کیونکہ جو شریعت میں تبدیلی وغیرہ کرانا چاہتا ہے وہ مسلمان ہی نہیں ہے۔“ ۵۹۔

امر بالمعروف ونہی عن المنکر کے نظائر

امر بالمعروف یعنی (اچھے کام کا حکم دینا) اور نہی عن المنکر یعنی (برائی سے روکنا) اللہ و رسول صلی اللہ تعالیٰ علیہ وسلم کو بہت پسند ہے۔ بسا اوقات فرض بھی ہو جاتا ہے اور اس کا تارک سخت گناہ گار ہو جاتا ہے۔ ابن ماجہ کی حدیث میں ہے حضرت جریر بن عبد اللہ رضی اللہ

۵۹ پندرہویں صدی ہجری اور منصب تجدید ص: ۳۳۔ بقلم جناب نواب رحمت نبی صاحب۔

تعالیٰ عنہ راوی ہیں کہ رسول اللہ صلی اللہ تعالیٰ علیہ وسلم کو ارشاد فرماتے سنا کہ جب لوگ گناہوں کا ارتکاب کرنے لگیں اور ان میں امر بالمعروف کی استطاعت رکھنے والے موجود ہوں اس کے باوجود گناہ سے نہ روکیں اور بھلائی کا حکم نہ دیں تو اللہ تعالیٰ ان کے مرنے سے پہلے ان پر عذاب نازل فرما دیتا ہے..... اور ایک دوسری حدیث میں ہے کہ:

مَنْ رَأَى مِنْكُمْ مُنْكَرًا فَلْيُغَيِّرْهُ بِيَدِهِ فَإِنْ لَمْ يَسْتَطِعْ فَبِلِسَانِهِ فَإِنْ لَمْ يَسْتَطِعْ فَبِقَلْبِهِ وَذَلِكَ أَضْعَفُ الْإِيمَانِ (تم میں سے جو کوئی برائی دیکھے تو چاہیے کہ اپنی طاقت سے بدل (روک) دے اور اس کی قدرت نہیں تو زبان سے منع کرے اور اگر اس کی بھی طاقت نہیں تو دل میں برا جانے اور یہ ایمان کا سب سے کمزور پہلو ہے) اور سب سے قابل توجہ امر یہ ہے کہ امت محمدیہ کو اشرف الامم اور خیر امت کے تاج کرامت سے اس لیے مشرف کیا گیا ہے کہ اس کا منصب ہی ہے امر بالمعروف اور نہی عن المنکر۔ چنانچہ اللہ تعالیٰ ارشاد فرماتا ہے ”كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ“ (تم بہتر ہوان سب امتوں میں جو لوگوں میں ظاہر ہوئیں، بھلائی کا حکم دیتے ہو اور برائی سے منع کرتے ہو) اب آئیے یہ دیکھیں کہ مفتی اعظم اپنے فرض منصبی پر کہاں تک استقامت برتتے ہیں۔

سینہ کی ہڈی کھولنا مکروہ ہے

تاجدار اہل سنت مفتی اعظم اپنے سفر جمشید پور کے دوران ایک مرتبہ آم بگان مسجد میں نماز عصر کے لیے پہنچے، جماعت ہو چکی تھی۔ ایک صاحب سامنے آئے ان سے حضرت کا کوئی تعارف نہ تھا مگر دیکھا کہ جناب قمیص پہنے ہوئے ہیں، کالر لٹک رہا ہے، گلے کا حصہ کھلا ہوا ہے اور سینہ کی ہڈی چمک رہی ہے، نماز پڑھنا شروع کرنا چاہتے تھے۔ حضرت نے قمیص کے کالر اور سینے کی ہڈی کھلی رکھنے پر سخت تہدید فرمائی۔ یہ تنبیہ بہت سے لوگوں کے ساتھ پیش آئی۔ جمشید پور کے اسی سفر میں ایک مجمع عام کو اس مسئلہ کی طرف متوجہ کیا اور فرمایا کہ قمیص کے کالر کی بلا عام ہے۔ مزید فرمایا: کہ سینہ کی ہڈی کھلی رہی تو نماز مکروہ تحریمی ہوتی

ہے۔ (حسب روایت جناب قاری فضل حق صاحب معراجی مہتمم مدرسہ غوثیہ جمشید پور)

عورت کا چہرہ بھی عورت ہے

آج پیر و فقیر اور عالموں و عاتلوں کے پاس عورتوں کا ہجوم ایک عام سی بات ہے..... جہاں دیکھئے، مونہ کھولے چلتی پھرتی اور بیٹھتی باتیں کرتی نظر آئیں گی..... حیا اٹھ گئی ہے، انا للہ و انا الیہ راجعون..... مگر شہزادہ امام احمد رضا کی تقویٰ شعاری ملاحظہ کریں۔

”زنان خانے میں عورتیں زیارت کے لیے حاضر ہیں..... انتظار ہو رہا ہے..... جب آپ تشریف لائے تو چند عورتوں کے نقاب الٹے اور منہ کھلے تھے..... آپ نے فوراً اپنی آنکھیں بند کر لیں اور فرمایا، ”نقاب ڈالو..... نقاب ڈالو“..... سب نے نقابیں ڈال لیں..... اللہ اللہ شریعت کی پاسداری ہو تو ایسی ہو۔!

آج مسجد و معبد، خانقاہوں اور درسگاہوں میں ہر جگہ غیر محرم کی جلوہ گری ہے۔ تعویذات لینے، قبروں کی زیارت کرنے غول کی غول چلی آتی ہیں، سب دیکھتے ہیں، کوئی نہیں کہتا کہ نقاب ڈالو، احساس تک جاتا رہا۔ محرمات معمولات بن کر رہ گئے ہیں..... انبا للہ و انا الیہ راجعون!“ سلام ہو اس آنکھ کی عصمت پر جس نے غیر محرم کو نہ دیکھا اور اپنی نگاہوں کو محفوظ رکھا۔“ ۶۰

سونے کی انگٹھی مرد کو حرام ہے

مرد کو سونے کی انگٹھی پہننا حرام ہے اور سخت گناہ کا باعث ہے۔ اسی طرح مرد و عورت کے لیے لوہا، تانبا، پیتل، کی انگٹھی اور ان چیزوں سے بنی ہوئی کان کی بالی وغیرہ ممنوع و گناہ ہے۔ مگر شریعت سے بے راہ وری کا عالم ہی کچھ اور ہے۔ مردوں کو دیکھئے تو کبھی کوئی سونے کی انگٹھی پہنے ہوئے ہے، کوئی پیتل کی، کوئی ایک کے بجائے دو دو انگٹھیاں، جب کہ مرد کو صرف ایک چاندی کی انگٹھری جو ساڑھے چار ماشہ سے کم ہو جائز ہے۔ اس کے علاوہ ہر ایک باطل و گناہ ہے۔ حد تو یہ ہے کہ کچھ مردوں کے ہاتھوں میں اسٹیل یا تانبے کا کڑا پہنے

۶۰ بقلم ماہر رضویات پروفیسر مسعود احمد پاکستان، مضمون ”شہزادہ امام احمد رضا“۔

دیکھا جاتا ہے۔ جیسے پنجابی و ہندو پہنتے ہیں جب کہ انہیں معلوم ہونا چاہیے کہ قیامت کے دن ان سب کو آگ بنا کر پہنایا جائے گا۔ عورتوں میں بلا یہ عام کہ بازاری بالیاں اور طرح طرح کی زینت کی چیزیں خرید کر پہنتی ہیں۔ حالانکہ عورتوں کو بھی سونے چاندی کے علاوہ کسی طرح کی دھات جائز نہیں۔ افسوس اور ماتم اس بات کا بھی ہے کہ کوئی روک ٹوک کرنے والا نظر نہیں آتا۔ کسی کو اپنے بھائی بہنوں کو گناہوں سے بچانے کے رغبت نہیں ہوتی۔ مگر مفتی اعظم علیہ الرحمۃ والرضوان کی جونہی اس طرح کی خرافات پر نظر پڑ جاتی فوراً منع کرتے بلکہ اسی وقت اتر وادیتے۔ اس کا ایک نمونہ اس اقتباس میں ملاحظہ کیجیے۔

”ان کے لیے سب سے زیادہ تکلیف دہ وہ منظر ہوتا تھا جب وہ کسی مسلمان کو اسلامی شریعت کی خلاف ورزی کرتے ہوئے پاتے تھے..... امر بالمعروف اور نہی عن المنکر کا فرض ادا کرتے وقت وہ چھوٹے بڑے، امیر و غریب اور حاکم و محکوم کے درمیان کوئی امتیاز نہیں کرتے تھے۔

ان کے دربار کا عام معمول تھا کہ کوئی بڑے سے بڑا رئیس ہو یا اونچے سے اونچا منصب کا افسران کی خدمت میں حاضر ہوتے وقت اگر ان کی انگلی میں سونے کی انگوٹھی ہوتی تو وہ فوراً اتر وادیتے اور نہایت شفقت اور محبت کے ساتھ انہیں تلقین فرماتے کہ از روئے شریعت محمدی مردوں کے لیے سونے کا استعمال حرام ہے۔ پھر دل کا کشور فتح کر لینے والے لہجہ میں ارشاد فرماتے کوئی گناہ لمحے دو لمحے یا گھنٹے دو گھنٹے کا ہوتا ہے لیکن سونے کی انگوٹھی کا گناہ ایسا گناہ ہے کہ جب تک پہنے رہو مسلسل گناہ ہی گناہ ہے۔“ ۱۱

داہنے ہاتھ سے کھانے کی ترغیب اور لفظ انسان کا بر محل استعمال

ایک مرتبہ حضرت شاہ گنج یوپی اسٹیشن پر ریل کے انتظار میں بیٹھے تھے۔ قریب ہی ہوٹل میں ایک شخص بیٹھا بائیں ہاتھ سے کھا رہا تھا۔ اتفاق سے حضرت کی نظر پڑ گئی۔ آپ فوراً اپنی جگہ سے اٹھ کر ہوٹل کی طرف چل پڑے۔ چونکہ ہمراہی لوگ کچھ نہ سمجھ سکے، اس

۱۱۔ بقلم رئیس القلم حضرت علامہ ارشد القادری صاحب قبلہ علیہ الرحمۃ۔ رفاقت ص: ۳۔

لیے سخت متحیر ہوئے کہ حضرت کچھ بتائے بغیر کہاں جانے لگے پھر لوگوں نے دیکھا کہ آپ ہوٹل میں ایک شخص سے فرما رہے ہیں کہ تمہیں تہذیب نہیں آئی کہ بائیں ہاتھ سے کھاتے ہو۔“ اس نے کہا کہ ”میں ہندو ہوں“ حضرت نے ڈانٹ کر فرمایا ”ارے انسان تو ہو“ اتنا سنتے ہی وہ فوراً داہنے ہاتھ سے کھانے لگا۔

یہاں لفظ انسان کا بر محل استعمال کتنا معنی خیز ہے۔ صحیح مسلم میں ابن عمر رضی اللہ تعالیٰ عنہ سے مروی ہے کہ حضور صلی اللہ تعالیٰ علیہ وسلم نے ارشاد فرمایا کہ کوئی شخص نہ بائیں ہاتھ سے کھانا کھائے نہ پانی پیے کہ بائیں ہاتھ سے کھانا پینا شیطان کا طریقہ ہے۔ ابن ماجہ نے ابو ہریرہ رضی اللہ تعالیٰ عنہ سے روایت کیا کہ نبی اکرم صلی اللہ تعالیٰ علیہ وسلم نے فرمایا کہ داہنے ہاتھ سے کھائے، اور داہنے ہاتھ سے پیئے اور داہنے ہاتھ سے لے اور دے کیونکہ شیطان بائیں سے کھاتا ہے، بائیں سے پیتا ہے، بائیں ہاتھ سے لیتا اور دیتا ہے۔ ۶۲

کسی کافر کو سردار جی کہنا منع ہے

ایک مرتبہ حضرت رام پور سے بریلی شریف کار سے تشریف لے جا رہے تھے کہ کسی نے دوران گفتگو کسی پنجابی کو سردار جی کہہ دیا تو حضرت نے سخت ناگواری کا اظہار کرتے ہوئے فرمایا، ”سردار تو بس ایک ہی ہیں (مدینے کے سردار) سکھ کہو، پنجابی کہو۔“ (بروایت جناب غلام یزدانی صاحب رامپوری ثم ناگپوری)

نام حبیب احمد اور شکل یہ؟

بریلی شریف میں حضرت ایک جگہ دعوت میں تشریف لے گئے، جیسے حضرت بیٹھے ایک صاحب کوٹ پتلون پہنے ہوئے سامنے آئے جن کی داڑھی صاف تھی۔ مصافحہ کے لیے آگے بڑھے۔ حضرت نے مصافحہ فرمایا۔ اس کے ساتھ ہی معلوم کیا نام کیا ہے؟ انہوں نے عرض کیا حضور! حبیب احمد۔ حضرت نے برجستہ فرمایا ”نام حبیب احمد اور شکل یہ.....“

۶۲ بقلم مولانا نصر اللہ صاحب بھیروی اعظمی۔ مضمون مفتی اعظم اور امر بالمعروف۔

لاحول ولا قوہ الا باللہ العلیٰ العظیم (مطلب یہ کہ نام تو اسلامی ہے، حضور کے نام پر نام ہے لیکن داڑھی کٹا کر چہرہ غیر اسلامی اور کوٹ پتلون پہن کر وضع قطع غیر اسلامی کر لیا ہے) (حسب روایت مولینا حسن علی میلی)

غیر اسلامی حکومت کو سرکار کہنا سخت منع ہے

کوٹہ کے ایک صاحب بڑے گھن گھرج کے ساتھ تقریر کر رہے تھے۔ دوران تقریر انڈیا گورنمنٹ کی تعریف میں کہنے لگے ”ہماری سرکار“..... حضرت مفتی اعظم قبلہ اسٹیج پر موجود تھے فوراً ٹوکے ہوئے فرمایا، ”گورنمنٹ کہو، سرکار تو بس ایک ہی ہے، مدینہ کی سرکار“ (حسب روایت حضرت مولینا عبدالمبین نعمانی صاحب چہ یا کوٹ)

غیر معتکف کو مسجد میں کھانا پینا منع ہے

بریلی شریف کی ایک مسجد میں جلسہ کا پروگرام تھا۔ ختم و عظ کے بعد صاحب مجلس نے حاضرین کی چائے سے تواضع کی حضرت نے چائے کی پیالی ہاتھ میں لے کر ارشاد فرمایا ہم نے مسجد میں داخل ہوتے ہی اعتکاف کی نیت کر لی تھی جس نے نہ کی ہو اب کر لے کہ مسجد میں غیر معتکف کو کھانا پینا سخت منع ہے۔ (حضرت بحر العلوم مفتی عبدالمنان صاحب قبلہ)

اللہ کے لیے عمل کا لفظ استعمال کرنا نہیں چاہیے

اللہ تعالیٰ کے لیے عمل یا استعمال کا لفظ نہیں بولا جائے گا کیونکہ عمل کے اندر کسب ہوتا ہے اور وہ اس سے پاک۔ اس کے کسی کام کے لیے فعل کا لفظ استعمال کیا جائے گا۔ حضرت بحر العلوم فرماتے ہیں۔ ”ضلع گیا کے جلسہ میں ایک بار آپ (مفتی اعظم) کے ساتھ شرکت کا اتفاق ہوا، رات میں تقریر کے دوران میں نے کہا کہ ”اللہ تعالیٰ نے قرآن کریم میں لفظ نور استعمال فرمایا۔“ تقریر ختم ہوئی اور ان کے فیض صحبت سے محفل بڑی پر کیف اور پر نور رہی۔ دوسرے دن ساتھ ہی گھوسی کے لیے روانگی ہوئی، راستے میں بڑے خوشگوار ماحول میں باتیں ہوتی رہیں، اسی دوران آپ نے فرمایا ”رات آپ نے تقریر میں اللہ تعالیٰ کے

لیے عمل کا لفظ استعمال فرمایا، اگر کہیں یہ لفظ قرآن و حدیث میں ذات باری تعالیٰ کے آیا ہو، تب تو اس کا بولنا صحیح ہوگا ورنہ نہیں، اس امر کی تحقیق کر لیجئے گا اور میں اس سلسلہ میں غور کرتا رہتا ہوں مجھے تو کوئی ایسا محل استعمال نہ ملا۔

مسلمان کو بدنصیب نہیں کہنا چاہیے

وہی بحر العلوم موصوف فرماتے ہیں :- دوسری بار مغربی یوپی کے ہی کسی علاقہ میں تقریر کرتے ہوئے میں نے کہا، بدنصیب مسلمان! آج کل بارہ بجے رات تک سینما دیکھتے ہیں اور دن میں دس بجے تک سوتے رہتے ہیں۔ ”یک بیک میری طرف گھوم کر گویا ہوئے، نہایت بلند آواز میں، سجد بیزاری کے ساتھ گویا مجھ پر پھٹ پڑیں گے۔“ مولینا میں اس کو مان نہیں سکتا کہ رسول اللہ صلی اللہ تعالیٰ علیہ وسلم کی امت بدنصیب ہو آپ اس کو بدنصیب نہ کہیں کچھ اور کہہ لیجئے..... حق یہ ہے کہ جس امت کے نگہبان رسول عربی ہوں وہ بدنصیب کیسے ہو سکتی ہے۔

چہ غم دیوار امت را کہ دارد چوں تو پشتیاں
چہ باک از موج بحر آں را کہ دارد چوں تو کشتیاں
امت کی دیوار کو کیا غم جو تیرے جیسا سہارا رکھتی ہے..... اور موج سمندر کا اس کو کیا خوف جو تیرے جیسا کھیون ہار رکھتی ہے۔“

گھر میں تصاویر لگانا گھر کو صنم خانہ بنانا ہے۔

واضح کیا جا چکا ہے کہ تصویر کھینچنا اور کھینچوانا اور اسے گھر میں رکھنا حرام و ناجائز ہے اور باعث استحقاق نار و موجب غضب قہار ہے۔ حدیث شریف میں ہے کہ جس گھر میں کتاب یا تصویر ہو اس گھر میں رحمت کے فرشتے نہیں آتے۔ ۶۳

مگر افسوس کہ تصویر کشی کرنے، کرانے اور اسے گھر کی زینت بنانے کی بلا اتنی عام ہو گئی ہے کہ گناہوں پر دلیر انسان غالباً اسے گناہ ہی نہیں سمجھتا۔ گھروں کو اس طرح جاندار

کے فوٹو سے سجاتے ہیں گویا صنم خانہ ہیں، مگر مفتی اعظم کی استقامت علی الدین ملاحظہ کیجیے کہ جس طرح وہ خود اس گناہ سے بچتے دوسرے مسلمان بھائیوں کو بھی اسلامی معاشرے میں ڈھلا دیکھنا چاہتے تھے۔ اور یہ انداز بھی بڑا پر لطف ہے کہ تبلیغ و ارشاد میں کوئی لمبی چوڑی تقریر بھی نہیں کرتے، ان کا ایک جملہ ہدایت پانے کے لیے کافی ہوتا، ان کی ایک خاموشی ہزار تقریروں پر بھاری نظر آتی ہے..... ڈاکٹر محمد اسد سے روایت کرتے ہوئے مولینا محمد عباس اشرفی بیان کرتے ہیں:

”۱۹۶۵ء میں ناچیز احمد آباد میں مدرس تھا، اس وقت کی بات ہے کہ ایک سفر میں حضور مفتی اعظم ہند احمد آباد کے اپنے ایک عقیدت مند کے یہاں دعوت طعام میں تشریف لے گئے، صاحب خانہ کے دروازہ پر پہنچ کر آپ کے قدم رک گئے، صاحب خانہ حیرت میں پڑ گئے کہ آخر بات کیا ہے، اور آپ کے قریب پہنچ کر گھر کے اندر تشریف لے چلنے کی انہوں نے درخواست کی، حضور مفتی اعظم نے فرمایا، ”تمہارا گھر صنم خانہ بنا ہوا ہے“..... یہ سنتے ہی وہ تیزی کے ساتھ گھر کے اندر گئے اور دیوار وغیرہ پر لگی ہوئی ساری تصاویر ہٹا دیں تب کہیں جا کر حضور مفتی اعظم ان کے گھر کے اندر داخل ہوئے۔“ ۶۴

غور تو کیجیے کہ ادائے سنت اور نبی عن المنکر کا کتنا انوکھا انداز ہے۔ بخاری و مسلم کے حوالے سے مشکوٰۃ باب التصاویر میں ہے۔ ”حضرت عائشہ رضی اللہ تعالیٰ عنہا ارشاد فرماتی ہیں۔ میں نے ایک چھوٹا سا تکیہ خریدا جس میں تصویریں بنی ہوئی تھیں (حضور جانِ جاناں کہیں سے تشریف لائے) جب ان تصویروں پر ان کی نظر پڑی تو دروازے پر رک گئے گھر میں داخل نہ ہوئے۔ میں نے آپ کے چہرہ انور پر ناگواری محسوس کی اور عرض کیا یا رسول اللہ! میں اللہ اور اس کے رسول کی بارگاہ میں توبہ کرتی ہوں، فرمایا جائے، مجھ سے کیا گناہ سرزد ہو گیا ہے؟ (کہ آپ کا قدم نازک گیا) رسول اکرم صلی اللہ تعالیٰ علیہ وسلم نے ارشاد فرمایا ”یہ تکیہ کیسا ہے؟“ میں نے عرض کی، اسے میں نے خریدا ہے تاکہ آپ اس پر ٹیک لگا

۶۴۔ بقلم مولانا یحییٰ خاں مصباحی۔ مقالہ مفتی اعظم کا تقویٰ اور خشیت ربانی مشمولہ تجلیات مفتی اعظم ہند ص ۶۵

کر بیٹھیں اور اس کو تکیہ کے کام میں لائیں۔ ارشاد نبوی ہوا، ”یقیناً قیامت کے دن یہ تصویر بنایا لے عذاب میں گرفتار کیے جائیں گے اور ان سے کہا جائے گا کہ اس میں جان ڈالو جس کو تم نے بنایا، پھر فرمایا: بلاشبہ جس گھر میں تصویر ہوتی ہے اس میں رحمت کے فرشتے نہیں آتے۔“

خش خش ڈاڑھی اور اصلاح کا احسن طریقہ

اسلام کے آغوش میں پلنے والا ہر فرد بشر کو جاننا چاہیے کہ کم از کم ایک مشت ڈاڑھی رکھنا شعار اسلام، سنت انبیاء اور عند الشرع واجب ہے اور اس سے کم رکھنے والا فاسق معین اور سخت مرتکب گناہ ہے۔ اب اگر کوئی اپنی ہٹ دھرمی یا کم علمی کے سبب خش خش (ایک مشت سے کم) رکھتا ہے یا سرے سے منڈوا دیتا ہے تو اہل علم کی ذمہ داری ہے کہ دعوت و ارشاد کے ذریعہ اس کی اصلاح کریں اور یہ بھی کہ اصلاح میں موقع کے لحاظ سے حسن تدبیر کے ساتھ موثر اور احسن طریقہ اختیار کریں۔ ارشاد ہے ”أَذْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ“۔ اپنے رب کے راستے کی طرف حکمت اور اچھی نصیحت کے ذریعہ بلا..... اِذْفَعُ بِاللَّيْ هِيَ أَحْسَنُ“ تو برائی کو احسن اور بہتر خصلت کے ذریعہ ٹال۔ آئیے حسن تدبیر اور حکمت و موعظت کا مرصع اور اصلاح کا موثر اور احسن طریقہ تاجدار اہل سنت مفتی اعظم کی زندگی میں تلاش کریں۔

غالباً جب ۱۹۷۳ء میں آپ کی جمشید پور تشریف آوری ہوئی تھی تو ایک بوڑھے صاحب (جن کا نام شرف الدین تھا) خدمت اقدس میں حاضر ہوئے..... درود سینہ اور دیگر مہلک امراض سے پریشان تھے۔ حضرت سے تعویذ کی درخواست کی..... حضرت نے تعویذ لکھ کر عنایت فرمایا اور فرمایا، ”کوئی وزنی چیز نہ اٹھائیے گا اور آپ کیا کوئی وزنی چیز اٹھائیں گے جب ذرا سی ڈاڑھی کا بوجھ نہیں اٹھا سکتے۔“

آپ کے اس میٹھے جملے نے اتنا اثر کیا کہ وہ بے چارے پہلے ڈاڑھی چھانٹتے تھے آپ کے ارشاد کے بعد پوری ڈاڑھی چھوڑ لی۔

(یہ واقعہ محترم مولانا نور اللہ صاحب مصباحی نے راقم سے ۱۳ شعبان ۱۴۱۶ھ کو بتایا)

نیم آستین کے جمپیر پہننے پر تنبیہ

مفتی اعظم کا یہ طرہ امتیاز تھا کہ ہر کس و ناکس کو اپنے فیوض و برکات سے نوازتے، کسی کا دل نہ توڑتے اور جب امر بالمعروف اور نہی عن المنکر کی ضرورت پڑتی تو موقع کے لحاظ سے ضرور پند و نصیحت فرماتے۔ الحاج نواب رحمت نبی خان صاحب رقمطراز ہیں:

ایک خاتون نے (بریلی ہی کی) اپنی علیل دختر کی علالت کے سلسلہ میں اپنے مکان پر مدعو کیا اور حضرت دامت برکاتہم العالیہ کی مدارات کے لیے مجھے بھی بلایا تھا۔ حضرت براہ شفقت تشریف لے گئے چونکہ خاتون مذکورہ کو کسی آسیب کے خلل کا اندیشہ تھا لہذا لڑکی کے استعمال کرتے کو معائنہ کے لیے طلب فرمایا۔ کرنا آیا تو وہ جدید طرز نیم آستین جمپیر تھا جس مقصد کے لیے طلب فرمایا وہ تو بخوبی انجام دیا لیکن ساتھ ہی خفگی (ناراضگی) کا اظہار بھی کیا اور ارشاد فرمایا: آج کل عجیب قسم کے لباس عورتیں استعمال کرنے لگیں ہیں کہ جن کو پہن کر باپ کے سامنے بھی نہیں جانا چاہیے۔ (ملفوظات مفتی اعظم ص: ۴۶)

اس واقعہ سے آج کل کی عورتوں اور ان کے مردوں کو جو اپنی بیویوں اور بیٹیوں کو اس طرح کے لباس بلکہ اس سے بھی زیادہ نیم عریاں بلاؤز وغیرہ پہناتے نہیں شرماتے، عبرت و نصیحت حاصل کرنی چاہیے۔

امر بالمعروف سے متعلق حضرت خوش اخلاقی کا بھی بھرپور مظاہرہ فرماتے اور مہمان ہوتو مہمانوں جیسا رویہ اور طریقہ اصلاح اختیار کرتے۔ ایک موقع پر جب آپ کی نواسی کی شادی تھی اور بارات آئی تھی تو دولہا کی طرف کے چند نو جوان برہنہ سر نظر آئے۔ حضرت کو یہ کسی طرح گوارا نہ ہوا۔ باراتیوں میں سے ایک عمر رسیدہ صاحب جو حضرت کے شناسا اور حاضر خدمت تھے، ان سے فرمایا: ”آپ انہیں سمجھا دیں کہ کم از کم کھانے وقت تو سر ڈھک لیا کریں، میں انہیں کہوں گا تو برامانیس گئے۔“



سید مظفر علی اختر علی، درگاہ محلہ، دھون گاؤں

ازالہ منکرات میں اپنوں کی بھی رعایت نہیں

ذیل میں امر بالمعروف اور نہی عن المنکر ہی سے متعلق ایک واقعہ درج کیا جاتا ہے جس سے آپ یہ رائے قائم کیے بغیر نہیں رہ سکتے کہ جس دربار عالی وقار کا یہ عالم ہو کہ برائی سے روکنے اور رسول کے فرمودات کے خلاف سے باز رکھنے میں اپنوں کی بھی رعایت نہیں کرتے تو ان گستاخان رسول کو کب بخشتے جن کا اوڑھنا، بچھونا نبی اطہر کی توہین کرنا تھا۔

دہلی میں ایک سیرت کانفرنس ہوئی تھی جس میں مولانا اسرار الحق صاحب ایم پی پیش پیش تھے۔ اس کانفرنس کے بارے میں مفتی اعظم کو معلوم ہوا کہ اس میں دھڑلے سے تصویر کشی ہوئی ہے..... جب آپ اجمیر شریف پہنچے تو ایک صاحب کے یہاں دعوت میں تشریف لے گئے حضرت برہان ملت جہلپوری بھی پہنچے۔ وہاں مولانا اسرار الحق صاحب اور دیگر چند آدمی موجود تھے۔ راوی کا بیان ہے کہ سب کے سامنے مولانا اسرار الحق وغیرہ کو تنبیہ فرمایا: کہ آپ لوگوں نے دہلی میں سیرت کانفرنس منعقد کی اور اس میں عام طور پر تصویر کشی ہوئی یہ قطعاً غیر شرعی کام ہوا جو قابل معافی نہیں ہے۔ وہ حضرات عذر پیش کرنے لگے کہ عدم واقفیت میں ایسا ہوا یا لوگ نہیں مانے، وغیرہ وغیرہ۔ مگر مفتی اعظم کے نزدیک ان میں سے کوئی عذر مسموع نہیں ہوا۔ انہوں نے فرمایا کہ منکر بہر حال منکر ہے اس میں عذر وغیرہ بالکل غلط ہے۔ اپنی تقصیر کا اعتراف کیجیے اور ایسا اعتراف کہ آئندہ کبھی ایسا نہ ہو۔“ ۶۵

۶۵ یہ روایت مجھے عون احمد پھلواڑی کے حوالے سے ملی ہے۔ یہ صاحب اگرچہ بعد میں مسلک اہل سنت سے نہ رہے بلکہ صلح کل تکفیر کا فرین سے سکوت اور بد مذہبوں کی ہمنوائی کرنے والے ہوئے مگر تاریخی حقائق کی حیثیت سے یہ روایت خاص اہمیت کی حامل ہے۔ انھوں نے اپنے ایک مضمون میں اس واقعہ کا ذکر کیا ہے۔ بد مذہب چونکہ بہت تقیہ باز اور گھس پیٹھے ہوتے ہیں اس لیے وہ کبھی ہماری مجلس میں آنے کی کوشش کرتے ہیں بلکہ ہمارے بزرگوں سے عقیدت مندی کا اظہار بھی ان لفظوں میں کرتے ہیں جو اپنوں سے بھی شاید و باید۔ لیکن وہ شخصیت اور اجاگر ہو کر سامنے آتی ہے جس کی صداقت و حقانیت اور خوبی کی گواہی دشمن بھی دیں۔ اسی صاحب کا اقتباس سنئے۔ ”مفتی اعظم حضرت مولانا مصطفیٰ رضا خاں رحمۃ اللہ تعالیٰ علیہ کے سانچہ ارتحال کی خبر مجھے سفر لکھنؤ کے درمیان ملی۔ اس سنگین حادثہ نے سخت حزن و ملال طاری کر دیا۔ کیونکہ ہندوستان میں افتا اور افادہ کی یہ عظیم شخصیت تھی جس سے قوم محروم ہو گئی۔ اہل علم و فضل کے حلقے سے عالم راسخ کا اٹھ جانا ایوان علم کی بربادی اور مینارہ علمی کی تباہی

آپ کی طرف لوگوں کی کھنچے جانے کی وجہ

۱۴ شعبان ۱۶ھ مطابق ۵ جنوری ۱۹۶۷ء راقم اور مولانا شرف الدین صاحب فیضی دیوبند گھروی مدرسہ تنویر الاسلام ٹیلکو کے جلسہ دستار بندی والے پروگرام میں جناب حافظ مبارک حسین اور مولینا ضیاء اللہ صاحبان کی دعوت پر جا رہے تھے۔ ساتھ میں محبت مکرم حضرت مولینا عبدالغفار صاحب تنغی مرحوم سابق نائب صدر مدرس مدرسہ فیض العلوم بھی تھے۔ میں نے فیضی موصوف سے پوچھا، جناب والا! مفتی اعظم سے مرید ہونے پر کس چیز نے آپ کو ابھارا۔ مولینا نے جواب دیا کہ مجھے مفتی اعظم کی حق گوئی اور امر بالعرف میں جرأت و بیباکی نے ان سے بیعت ہونے پر مجبور کیا۔ سلسلہ کلام جاری رکھتے ہوئے مزید فرمایا۔ میں ان دنوں مدرسہ فیض العلوم ہی میں زیر تعلیم تھا۔ حضور مفتی اعظم ۷۳ یا ۷۴ء میں وہیں تشریف لائے۔ میں نے دیکھا کہ سلیمان خان صاحب ٹھیکیدار مرحوم حضرت سے ملنے آئے۔ اس وقت وہ ڈاڑھی نہیں رکھتے تھے، حضرت کی نظر جیسے ہی ان کے چہرہ پر پڑی دیکھتے ہی فرمایا، ”بوڑھا ہو گیا مگر اب بھی جوان بننے کی خواہش رکھتا ہے۔ پھر آپ نے انہیں ڈاڑھی رکھنے کی سخت تاکید کی۔“

اس واقعہ سے میرے دل پر بہت گہرا اثر ہوا اور میں نے سمجھا کہ واقعی یہ صحیح عالم، صالح پیر و کامل ولی ہیں اس لیے مرید ہو گیا۔

راقم السطور کہتا ہے کہ جناب سلیمان خان مرحوم سے میری ملاقات رہی ہے ان کے جنازے میں بھی شریک رہا۔ مفتی اعظم علیہ الرحمہ کی اس تاکید اور کلمات شیریں کا یہ اثر ہوا کہ اس کے بعد سے ہمیشہ کے لیے ڈاڑھی رکھ لی یہاں تک کہ اخیر تک ڈاڑھی رکھے رہے۔

(بقیہ حاشیہ صفحہ ۱۵۳) کی دلیل ہے۔ یقبض العلم بقبض العلماء۔

یہ فقید المثال شخصیت صحیح معنی میں مینارہ علم تھی۔ علم و افتا کی بیش از بیش خدمات اس ذات کے ذریعہ انجام پائیں۔ شرعی اور دینی امور میں کوتاہی ہر حال میں ان کے لیے ناقابل برداشت تھی اور دینی مداخلت پر لوگوں کو تنبیہ نہ کرنا جرم عظیم..... ملخصاً۔

قارئین! اخیر کے پیرا گراف کو بار بار پڑھیں تو یہ سمجھنے میں دیر نہ لگے گی کہ ایک صلح کل ایک طرف

معلوم ہوا کہ کچھ لوگوں نے ڈاڑھی منڈوا دینے کے لیے بھی کہا لیکن کسی حال میں نہ کٹایا۔ یہ جناب مدرسہ فیض العلوم اور جماعت اہل سنت کے بڑے ہمدرد تھے۔ اللہ تعالیٰ اپنے حبیب کے صدقے اس نیکی کو بھی وسیلہ مغفرت فرمادے اور جوار رحمت میں جگہ دے۔ ان کا انتقال غالباً ۸۹ء میں جمشید پور میں ہوا۔

حدیث شریف میں ہے: لَا يَزَالُ طَائِفَةٌ مِنْ أُمَّتِي ظَاهِرِينَ عَلَى الْحَقِّ لَا يَخَافُونَ فِيهِ لَوْمَةً لَا نِمْ. (میری امت میں سے ایک گروہ ہمیشہ حق پر برقرار رہے گا اور اس سلسلہ میں کسی کی لعنت و ملامت کا خوف نہ رکھے گا)

گذشتہ شواہد کی روشنی میں حضور مفتی اعظم اس حدیث کے پورے پورے مصداق ہیں اور یہ ساری باتیں جماعت اہلسنت کے حق اور دوسرے گروہ کے باطل ہونے پر دلائل منیرہ ہیں مفتی اعظم محبت و عشق کے جھروکے سے

اتباع رسول اور استقامت علی الشریعت میں اللہ و رسول جل و علا و صلی اللہ تعالیٰ علیہ وسلم سے محبت و عشق کا بڑا دخل ہے۔ بلکہ یہی اتباع و اطاعت اور استقامت کی جان و روح ہے۔ مشہور حدیث ہے ”لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَ وَلَدِهِ وَالنَّاسِ أَجْمَعِينَ“ تم میں سے کوئی اس وقت تک مومن نہیں ہو سکتا جب تک کہ میں اس کے نزدیک اس کے باپ، اولاد اور تمام لوگوں سے زیادہ محبوب نہ ہو جاؤں۔ خود قرآن مقدس میں ارشاد ہوا ”وَالَّذِينَ آمَنُوا أَشَدُّ حُبًّا لِلَّهِ“ (مومنین اللہ تعالیٰ ہی سے زیادہ محبت رکھتے ہیں) ظاہر ہے کہ محبوب کی محبت وافر طریقہ پر ہو تو محبوب کے ہر فرمان کو بجا لانے کے لیے تیار رہے گا اور اپنے محبوب کی ادا کے سانچے میں اپنے کو ڈھالتا نظر آئے گا۔ اس کا کوئی قدم محبوب کے فرمان یا سنت سے ہٹ کر نہ پڑے گا۔ مفتی اعظم بلاشبہ عظیم محبت

(بقیہ حاشیہ صفحہ ۱۵۴) آپ کی حقانیت کا اعتراف کرنا نظر آتا ہے تو دوسری طرف یہ بھی کہ کسی بھی بد نصیب بد مذہب سے آپ مد اہمت اور دین میں سستی کو روا نہیں رکھتے تھے۔ مجھے تعجب ہے ایسے گمراہوں اور صلح کلیوں پر کہ جن کے نزدیک بد مذہبوں سے مد اہمت نہ کرنا کسی کے لیے حقانیت کی دلیل ہے تو پھر کیسے خود صلح کل ہو کر مد اہمت کے شکار ہو جاتے ہیں۔

صادق اور عاشق رسول تھے اس لیے ان کا ہر قدم اتباع رسول اور اطاعت نبی میں اٹھا۔
دعوے کی وضاحت کے لیے چند اقتباسات ہدیہ ناظرین کرتا ہوں۔ مولینا مختار رضوی اپنے
ایک مضمون میں لکھتے ہیں۔

”محبت اگر صادق ہوتی ہے تو محبت کا کوئی قدم محبوب کے حکم کے خلاف نہیں اٹھتا
محبوب جو حکم دیتا ہے محبت اس کو بجالانے کے لیے جان تک کی بازی لگا دیتا ہے اور محبوب
جس چیز سے روکتا ہے ذہن میں اس کا خیال لانے کو بھی جذبہ محبت کی توہین سمجھتا ہے
۔ زندگی کی کسی راہ میں کوئی قدم اٹھانے سے پہلے وہ محبوب کے چشم و ابرو کو دیکھتا ہے کہ کہیں
میرے اس اقدام سے محبوب کے چہرے پر ناراضگی کا تاثر تو نہیں ابھر رہا ہے۔

جب اس رخ سے ہم حضور مفتی اعظم ہند کو دیکھتے ہیں تو عقل دنگ رہ جاتی ہے۔
بانوے برس کی طویل زندگی میں ہمیں کوئی ایک لمحہ بھی ایسا نہیں ملتا جس پر انگلی اٹھا کر یہ کہا
جاسکے کہ انہوں نے یہ لمحہ احکام مصطفیٰ کے خلاف گزارا ہے۔ آخری ایام میں ضعف و نقاہت
کا یہ عالم تھا کہ چند قدم چلنے کے لیے بھی سہارے کی ضرورت ہوتی تھی مگر یہ اطاعت مصطفیٰ
کے جذبہ کا ہی اثر تھا کہ اس قدر ضعیفی اور کمزوری کے باوجود پنجوقتہ نماز مسجد میں جماعت کے
ساتھ ادا فرمایا کرتے تھے۔ اور اسے اطاعت محبوب کے جذبہ کی کرشمہ سازی کے سوا اور
کیا کہا جاسکتا ہے کہ عام حالات میں چلنے کے لیے سہارے کی احتیاج کے باوجود نماز میں
کسی سہارے کی ضرورت درپیش نہ ہوتی تھی اور سارے فرائض و واجبات اور سنن و
مستحبات بغیر کسی سہارے کے کھڑے ہو کر ادا فرماتے تھے۔

عشق صادق اور محبت کامل کا یہ تقاضا ہوتا ہے کہ محبت کی زندگی محبوب کی زندگی کے
سانچے میں ڈھلی ہوئی ہو۔ وہ اپنی حیات کے ہر گوشہ میں محبوب کے سنن و اطوار کو اس طرح
بسالے کہ اس کے معمولات و مشاغل عادات و خصائل اور اقوال و افعال کے آئینے میں
محبوب کی زندگی کے خط و خال نمایاں ہوں۔ اس رخ سے جب ہم مفتی اعظم کی زندگی کا
مطالعہ کرتے ہیں تو ہمیں نظر آتا ہے کہ انہوں نے اتباع رسول کی وہ عظیم مثال قائم کی ہے

کہ دنیا نے اتباع محبوب کا سلیقہ سیکھا۔ آپ ان کی کتاب زندگی کے جس ورق کو الٹ کر دیکھیں سنن مصطفیٰ کے نقش و نگار سے مزین نظر آئے گا۔ خلوت ہو یا جلوت، محفل عام ہو یا خاص، آرام و راحت کا وقت ہو یا مشغولیت و مصروفیت کا موقع، مسند افتا ہو یا سجادگی رشد و ہدایت، وعظ و خطابت کا اسٹیج ہو یا شعر و سخن کی نشست، مشاغل دنیوی کا ہجوم ہو یا عبادت و ذکر کی یکسوئی، مفتی اعظم جس جگہ نظر آئیں گے مصطفیٰ جانِ رحمت صلی اللہ تعالیٰ علیہ وسلم کی اداؤں میں ڈھلے ہوئے نظر آئیں گے ملخصاً۔“ ۶۶

حضرت مولانا سید محمد اجمل میاں اشرفی کچھوچھوی آپ کے نتیجہ عشق و محبت کے بارے میں رقمطراز ہیں۔

”خوابی صحت و توانائی کے باوجود فرائض کی تکمیل میں اتنے مستعد کہ جوانی بھی تھیرد استعجاب کے عالم میں عیش عیش کراٹھے۔ عشق حبیب خدا سے آشنا قلب و ذہن، لذت نعت گوئی سے زبان کی عظمتوں کو چار چاند لگاتا رہا اور دنیا سے حمد و نعت میں عشق و محبت کے ایسے گل بوٹے کھلائے جن کی مہک سے مشام عالم معطر ہو گیا۔ خدمت خلق پچھونا، خدمت دین اوڑھنا اور عشق مصطفیٰ غذا، بس اسی کو اپنا سب کچھ سمجھا اور اسی میں زندگی گزاری۔“

عشق مصطفیٰ مجسم ہو کر مصطفیٰ رضا ہو جائے اس میں حیرت ہی کیا ہے، وہ تو اس درس گاہ عشق و محبت کے تربیت یافتہ تھے جہاں کا ذرہ ذرہ نشہ عشق مصطفیٰ سے سرشار و مخمور ہے۔ جب ذروں کا یہ حال ہے تو اس آفتاب حب رسول کا عالم کیا ہوگا جس کو آج پورا عالم اسلام ”امام احمد رضا“ کے نام سے جانتا اور پہچانتا ہے۔ ۶۷

اب آئیے عشق کی چند جھلکیاں ملاحظہ کیجیے:

آپ کا عشق و وارفتگی نعت کی محفل میں

مفتی اعظم کے عشق اور محبت رسول کا یہ عالم ہوتا کہ بالکل باادب اور مہذب ہو کر

۶۶ استقامت کان پور مفتی اعظم نمبر، مضمون مولانا مختار احمد رضوی بہیڑی

۶۷ حجاز جدید مفتی اعظم ص: ۶۹۔ مضمون حضرت سید مولانا اجمل میاں اشرفی۔

۶۸ حوالہ مذکورہ، ص: ۵۸۔ مضمون مولانا سید اظہار اشرف اشرفی کچھوچھوچھو۔

جب تک نعت پڑھی جاتی دو زانوں یا ایک پاؤں اٹھا کر یکسوئی کے ساتھ بیٹھے رہتے اور وارفتگی شوق اس قدر بڑھ جاتا کہ اشکوں کے موتی رو کے نہیں رکتے۔ آئیے آپ کے عشق کی حقیقت بیانی عاشقوں کی زبانی سنیے حضرت فیض العارفین شاہ صوفی منور حسین بدایونی قدس سرہ فرماتے ہیں۔

”بیٹا میں نے ۲۵ مرتبہ حضور اعلیٰ حضرت بریلوی کی بریلی جا کر زیارت کی اور بڑی کثرت سے بریلی شریف جا کر حضرت حجت الاسلام بریلوی اور حضور مفتی اعظم ہند علیہ الرحمۃ سے ملاقات کا شرف حاصل کرتا تھا۔ کبھی کبھی شب میں محلہ سوداگران رک جاتا تھا اور بعد نماز عشا حضور مفتی اعظم ہند قبلہ کی موجودگی میں نعت گوئی کا جو دور چلتا وہ دیدنی سے تعلق رکھتا تھا۔ حضور مفتی اعظم ہند نعت سن کر اس قدر تصور محبوب میں مستغرق ہو جاتے تھے کہ آپ کو خود اپنا ہوش نہیں رہتا تھا اور اشکوں کے موتی روئے انور پر اس قدر نچھاور ہوتے نظر آتے تھے کہ ہم لوگ یعنی سامعین پر ایک سکتہ طاری ہو جاتا تھا کبھی کبھی حضرت قبلہ خود بھی تحت لفظ میں اعلیٰ حضرت کے اور اپنے اشعار سنایا کرتے تھے۔ جب کبھی حضور مفتی اعظم ہند قبلہ اعلیٰ حضرت قبلہ کا یہ شعر سناتے تھے تو اس وقت عالم کچھ نہ پوچھو۔ وہ شعر یہ ہے۔

حرم کی زمیں اور قدم رکھ کے چلنا

ارے سر کا موقع ہے اوجانے والے۔ ۶۸

جانشین مفتی اعظم حضرت علامہ ازہری میاں قبلہ زیدت مکارمہم خامہ فرسائیں۔ ”سیدی مفتی اعظم حضرت علامہ مولانا مصطفیٰ رضا قدس سرہ رضائے مصطفیٰ تھے اور جو عظمت انہیں حاصل ہوئی وہ محبت رسول علیہ الصلاۃ والسلام کی بنا پر اور بلاشبہ عشق مصطفیٰ علیہ التحیۃ والثناء ہی جان ایمان ہے۔ حضرت مفتی اعظم کی سرکار علیہ السلام کے عشق میں فنائیت کا شاہد ان کی زندگی کا لمحہ لمحہ ہے محبت رسول میں ان کی فنائیت کا صحیح اندازہ اس بات سے ہوتا ہے کہ آخر عمر میں باوجود شدید علالت کے نعت کی محفل میں گھنٹوں باادب بیٹھے رہتے تھے اور نعت پاک کے ہر مصرع پر رونا اور والہانہ کیفیت کا طاری ہونا اس بات کا غماز ہے کہ

۶۸ استقامت ص: ۳۴۴، تصمون مولانا مفتی مظفر احمد بدایونی۔

وہ مصطفیٰ علیہ التحیۃ والثناء کی محبت میں گم ہو چکے تھے۔“ ۶۹

حرم کی زمین اور عشق کی جلوہ ریزی

ہجری کے اعتبار سے آپ نے ۸۰ سال کی عمر میں پیدل حج فرمایا اور اس وقت بڑی شیفنگی کا عالم تھا۔ آپ نے کبھی اپنی زبان مبارک سے یہ فرمایا تھا:

آبلے پاؤں میں پڑ جائیں جو چلتے چلتے

راہ طیبہ میں چلوں سر سے قدم کی صورت

آئیے دیکھیں اس گفتار کے غازی نے زندگی کے تمام شعبہ جات کے ساتھ ساتھ محبت و عشق کے باب میں اپنے کردار کے غازی ہونے کا ثبوت بھی کس طرح دیا ہے:-

”اللہ اللہ! محبت کی ایسی لگن کہ ۷۸ سال کی عمر میں جب تیسری بار حج بیت اللہ شریف اور زیارت حرمین شریفین (زاد ہما اللہ شرفا) کے لیے حاضر ہوئے تو ایک روز غار ثور کی زیارت کے لیے چلے۔ شوق کا یہ عالم کہ پہاڑ پر چڑھے تو چڑھتے ہی چلے گئے۔ جوان و تند انسان جو فاصلہ تین گھنٹے میں طے کرتا ہے آپ نے ڈھائی گھنٹے میں طے کر لیا اور دیکھنے والوں کو حیرت میں ڈال دیا اور جب گھر واپس تشریف لائے تو چند سیڑھیاں چڑھنا دو بھر ہو گیا۔ بے شک عشق و محبت کے طفیل ہر مشکل آسان ہو جاتی ہے۔ ع

عشق سراپا یقین اور یقین فتح باب“۔ ۷۰

اور ضعف و نقاہت کے باوجود جس نشاط و مستعدی اور شیفنگی اور وارفتگی کے ساتھ مناسک حج ادا کیے وہ ہم سب کے لیے قابل رشک اور لائق عمل ہے۔ مولانا خالد علی بریلی اور مولانا عبدالہادی افریقی بریلی سے مکمل طور پر شریک سفر ہے۔ یہ حضرات ارض حجاز کے رقت انگیز اور ایمان افروز واقعات بیان کرتے ہیں تو ایسا معلوم ہوتا ہے کہ جیسے کوئی عاشق وارفتہ جگر ہے جو مکہ کے مقامات مقدسہ، اس کی شاہراہوں اور مدینہ منورہ کے اماکن مبارکہ،

۶۹ حجاز جدید مفتی اعظم نبرص: ۳۵۔ ستمبر و اکتوبر ۱۹۹۰ء

۷۰ از رشحات قلم محسن رضویات پروفیسر مسعود صاحب پاکستان۔ مضمون شہزادہ امام احمد رضا۔

اس کی روح پرور گلیوں اور اس کے در و دیوار پر سب کچھ قربان کرنے کی آرزو میں تڑپ رہا ہے اور دیوانہ وار ہر طرف اس کی بے تاب نگاہیں اٹھ رہی ہیں۔“ اے

سفر حج میں جب آپ غار ثور کی زیارت کے بعد غار حرا کے پاس پہنچے تو اپنا عمامہ مبارکہ، جبہ، صدری، کرتا سب اتار کر زمین پر رکھ دیا۔ اس وقت سوزش عشق سے آپ کا قلب تپاں اور آنکھوں سے اشک رواں تھا، غار کے اندر تشریف لے گئے اور اس کی پاک مٹی بدن پر ملنے لگے اور اس کے ذرات سے اپنی پیشانی کو اس طرح چکایا کہ کہکشاں کا جمال، آفتاب کی شعاعیں اور ماہتاب کی درخشانی بھی اس کی تابانیوں پر قربان ہونے لگیں۔ اور جب مواجہہ اقدس میں صلوٰۃ و سلام پیش کرنے کی سعادت نصیب ہوئی تو حرم شریف کے خادم سے جھاڑو لے کر در و در شریف پڑھتے ہوئے اس مبارک سرزمین کو بہارا۔ اس وقت آپ کا جذبہ عشق اور کیف و سرور بیان سے باہر ہے۔ ایک مدت سے خوابیدہ آرزو آج بیدار ہو چکی تھی، دل میں مسرت کی کلیاں کھل اٹھیں اور مرادیں بر آئیں جنہیں آپ نے اپنی نعت پاک میں نظم فرمایا ہے: ۲۷

خدا خیر سے لائے وہ دن بھی نوری

مدینہ کی گلیاں بہارا کروں میں

سفر حج کے موقع پر ۱۳۹۱ھ میں آپ کو معلوم ہوا کہ خانوادہ غوث اعظم رضی اللہ تعالیٰ عنہ کے ایک بزرگ حضرت سید عبدالمعبود البجلانی البغدادی جن کی عمر اس وقت ۱۴۹ سال تھی وہ مکہ مکرمہ میں قیام پذیر ہیں آپ بصد شوق ان کی خدمت میں حاضر ہوئے، مکہ میں پہنچے، سید صاحب استقبال کے لیے اٹھنے لگے تو آپ نے بڑھ کر ان کا قدم چوم لیا اور آپ نے پھر احتراماً عام لوگوں کی صف میں بیٹھنا چاہا مگر انہوں نے آپ کو اپنی مسند سے قریب اپنے بغل میں بیٹھا لیا۔ سید صاحب نے دوران گفتگو ارشاد فرمایا کہ بفضلہ تعالیٰ میں نے ۸۰ حج کیے ہیں اعلیٰ حضرت شیخ احمد رضا خاں قادری سے بریلی میں میری ملاقات بھی ہوئی، ۳۷

۱۷۱ تین برگزیدہ شخصیتیں ص: ۱۱۔ ۲۷ مولانا یحییٰ بن اختر مصباحی حجاز جدید دہلی ص: ۹۲، ۹۳۔

۳۷ حجاز جدید ص: ۹۲ شمارہ ستمبر و اکتوبر ۱۹۹۰ء

خود بکشا ہوئے تو یوں کہتے ہیں:

جان ایمان ہے محبت تیری جان جاناں
جس کے دل میں یہ نہیں وہ خاک مسلمان ہوگا

☆☆☆

فقیر آپ کے در کے ہیں ہم کہاں جائیں
تمہارے کوچے میں دھونی رمانے آئے ہیں

(۲)

مفتی اعظم ہند اپنی کرامات کے آئینے میں

تو شمع ولایت ہے ہر دل تیرا پروانہ

تو ماہ کرامت ہے اے جلوۂ جانانہ

آپ کی استقامت اور اتباع شریعت کا مختصر خاکہ پیش کرنے کے بعد آپ کی کرامات کے چند نمونے ہدیہ ناظرین کرتے ہیں۔

سب سے پہلے کرامت کی حقیقت سے آشنا ہو جانا چاہیے تاکہ حصول بصیرت میں کسی قسم کی رکاوٹ نہ ہو۔

کرامت: اللہ کے ولی اور مقرب بارگاہ سے خرق عادت (یعنی سنت الہیہ کے خلاف) فعل کے معرض وجود میں آنے کو کہتے ہیں۔

کرامات کا صدور ہر ولی کے لیے ضروری نہیں ہے اور نہ ولی کو پرکھنے کے لیے یہ معیار۔ کیونکہ خرق عادت فعل کبھی بد دین و گمراہ شخص سے بھی سرزد ہو سکتا ہے جسے عام آدمی کرامت تصور کر لیتا ہے۔ حالانکہ وہ استدراج ہوتا ہے۔ علما اور صوفیہ نے بیان فرمایا ہے کہ ولی کی اصل پہچان اتباع سنت ہے، کیونکہ اس کے لیے سب سے بڑی کرامت اتباع شریعت اور استقامت فی الدین ہے۔ اس کرامت کے بعد خرق عادت کا صدور بھی اس

سے ہو تب تو واقعی وہ کرامت ہے ورنہ امہال واستدراج۔

تاریخ الاولیاء میں ہے کہ سید الطائفہ حضرت جنید بغدادی قدس سرہ کی خدمت میں ایک شخص مہمان بن کر حاضر ہوا اور چودہ دنوں تک شب و روز آپ کی خدمت میں لگا رہا۔ پندرہویں دن اس نے اپنے وطن لوٹنے کی اجازت طلب کی۔ حضرت نے فرمایا ”تمہیں اجازت ہے مگر واپس جانے سے پہلے یہ بتاؤ تم کیوں آئے تھے؟ اس نے ندامت میں غلطاں ہو کر جواب دیا، بس یونہی فیوض و برکات حاصل کرنے کی غرض سے آیا تھا۔ آپ نے فرمایا سچ بتاؤ، جو بات دل میں ہے اسے صاف صاف ظاہر کر دینے میں مجھے کوئی تکلیف نہیں ہوگی۔ تم حقیقت کے اظہار میں شرمندگی مت کرو..... وہ بیچارہ سوچنے لگا دل کی بات پر آگاہ ہو جانا کسی ولی اللہ ہی کا کام ہو سکتا ہے اور ڈرتے ہوئے صرف اتنا ہی کہہ سکا ”حنور میں نے آپ کی ولایت کی بہت شہرت سنی تھی خیال آیا کہ دیکھیں کیسے ولی ہیں، اگر کرامت دیکھیں گے تو ان کے دست حق پر مرید ہو جائیں گے۔ آپ کی خدمت میں اتنے دن رہا، ہر جگہ آپ کی معیت میں رہا، رات کی تاریکی میں بھی اور دن کے اجالے میں بھی، مگر کسی موقع پر کوئی کرامت دیکھنے کو نہ ملی اس لیے اپنی نیت بیعت کو دل کے نہاں خانے میں چھپائے لیے جا رہا ہوں۔ حضرت نے فرمایا..... ”یہ بتاؤ اس مدت میں سنت رسول سے ہٹ کر کوئی کام کرتے بھی دیکھا ہے“ اس نے عرض کیا، نہیں۔ سنت رسول تو رگ رگ میں پیوست ہے کبھی سنت کو چھوڑتے نہ پایا..... جنید بغدادی قدس سرہ نے فرمایا ”میرے مہمان! سمندر کی سطح پر چلنا اگر کمال ہوتا تو مچھلیوں کو زیادہ کمال والا ہونا چاہیے کہ وہ اس پر تیرتی رہتی ہیں، اگر ہوا میں اڑنا کمال ہوتا تو پرندہ کو بہت بڑا کمال والا ہونا چاہیے۔ سنو! انسان کا پانی پر چلنا اور ہوا میں اڑنا کرامت نہیں۔ کرامت تو یہ ہے کہ آدمی اپنا حال احکام اسلام کے تابع بنالے، اور اپنی زندگی کو رسول اکرم صلی اللہ تعالیٰ علیہ وسلم کے پیروکار بنالے اصل کرامت یہی ہے۔ اگر یہ ہے تو سب کرامت کرامت ہے ورنہ سب فریب و فضول ہے۔ اتنا سننا تھا کہ وہ شخص ایک مرتبہ تڑپا، آپ کے قدموں سے لپٹ گیا، ہمیشہ کے لیے آپ کی

غلامی کا طوق گردن میں پہن لیا اور مرید ہو کر آپ کے جانثاروں کی فہرست میں نام لکھوا لیا۔ اس واقعہ سے اظہر من الشمس ہو گیا کہ اصل کرامت استقامت و پیروی شریعت ہے۔ اگر یہ ہے تو خرق عادت والی کرامت معتبر ہوگی، ورنہ نہیں۔

اسی لیے گزشتہ اوراق میں میں نے عرض کیا تھا کہ استقامت کرامت پر فوقیت رکھتی ہے اور اسی لیے اولیا کو حکم ہے کہ کرامتوں کے پیچھے نہ جائیں۔

مقبول بارگاہ رسول حضرت سید میر عبد الواحد بلگرامی قدس سرہ سبع سنابل شریف میں طریقت کے لحاظ سے پیر بننے کے لیے شرائط منضبط کرتے ہوئے رقمطراز ہیں ”دسویں شرط یہ ہے کہ کشف و کرامتوں کا متوالانہ ہو بلکہ استقامت کا شیدائی ہو اس لیے کہ خلاف عادت امور اور کشف تو بے دینوں سے بھی ظاہر ہو جاتا ہے اسی وجہ سے کہا جاتا ہے کہ ”الْأَسْتِقَامَةُ فَوْقَ الْكِرَامَةِ“ حق پر ثابت قدم رہنا کرامت سے بڑھ کر ہے۔“

ان سطور کی روشنی میں اچھی طرح ذہن نشین کر لینا چاہیے کہ وہ خرق عادت فعل جو ایک اللہ کے ولی اور مقرب بارگاہ سے صدور میں آئے یعنی ایسے شخص سے رونما ہو جو اللہ و رسول جل و علا و صلی اللہ تعالیٰ علیہ وسلم کا شیدائی و تبع شریعت و پیکر استقامت ہو وہ یقیناً قابل قبول و لائق ستائش اور قدرت خداوندی کا ظہور ہے کہ خدائے ذوالجلال ہی کی قوت کی جلوہ سامانیاں ہوتی ہیں اور لا ریب وہ کرامت ہی ہے نہ کہ استدراج۔ جیسے مولیٰ علی کرم اللہ وجہہ الکریم نے ارشاد فرمایا ”بخدا میں نے جسمانی قوت سے درخبر نہیں اکھاڑا بلکہ یہ قوت ربانیہ کی جلوہ سامانیاں تھیں۔ ۴۷

اور جیسے ہمارے آقا محبوب سبحانی، غوث صمدانی، قطب ربانی، سیدنا الشیخ محی الدین عبد القادر جیلانی قدس سرہ السامی کی ذات گرامی کہ آپ سراپا قدرت نما اور مظہر قدرت خداوندی ہیں کہ جتنی کرامتیں آپ سے وجود میں آئیں کسی اور سے نہیں، جن کے شواہد کے لیے بجز الاسرار اور قلائد الجواہر کافی ہیں۔

۴۷ جامع کرامات اولیا، ص: ۱۰۵ مصنفہ علامہ یوسف بن اسماعیل بہانی، مترجم محمد ذاکر شاہ چشتی۔

کرامت کا ظہور ولی کی صداقت پر دال ہے

صدر کرامت اگرچہ ولایت کے پرکھنے کی دلیل نہیں لیکن یہ ثابت و مسلم ہے کہ قبیح شریعت اور صلاح حال والے سے اس کا ظہور اس امر پر دال ہے کہ وہ اپنے احوال میں بامراد و صادق ہے کیونکہ کرامت تو ولایت کی خوشبو ہے..... امام قشیری نے رسالہ قشیریہ میں لکھا ہے:

”کرامت کا ظہور اس بات کی صداقت کی بین دلیل ہے کہ جس ولی سے کرامت ظاہر ہوتی ہے وہ اپنے احوال میں صادق ہے، جو صادق نہیں ہوتا اس سے ایسی کرامت کا ظہور نہیں ہوتا۔ اور امام ابو بکر بن فورک رحمۃ اللہ تعالیٰ علیہ فرماتے ہیں کہ معجزات صدق کی دلیل ہیں، ہاں اگر یہ دلیل پیش کرنے والا نبوت کا داعی (دعویٰ کرنے والا) ہو تو معجزہ اس کے قول و ارشاد کے سچا ہونے کی دلیل ہے اور اگر یہ داعی ولایت کی طرف اشارہ کرے تو یہ معجزہ و خارق عادت بات اس کے حال کی صداقت کی دلیل ہے۔ پھر ہم اسے کرامت کہیں گے معجزہ نہیں کہیں گے۔“ ۵

حضرت شرف الدین احمد یحییٰ منیری مخدوم بہاری رحمۃ اللہ تعالیٰ علیہ نے اس مقام ولایت پر اچھی اور نفیس بحث کی ہے۔ وہ تحریر فرماتے ہیں:

”تمہیں معلوم ہو کہ اہل سنت و جماعت کے فقہائے امت اور اہل معرفت کا اجماع ہے کہ کرامت کا صدور اولیاء اللہ سے جائز ہے اگرچہ وہ حد معجزات تک کیوں نہ پہنچ جائے۔“ ۶

”سنو! خداوند تعالیٰ نے ولیوں کو اپنی دوستی اور ولایت کے لیے منتخب کر لیا ہے اور یہی ولی اللہ تعالیٰ کے ملک کے والی ہیں اور مقبول بندے ہیں۔ اللہ تعالیٰ اپنے افعال کا اظہار اس عالم میں انہیں کے ذریعہ اور واسطے سے کرتا ہے اور انہیں طرح طرح کی کرامتوں کے ساتھ مخصوص کر لیتا ہے اور طبعی بلا و آفات سے انہیں پاک کر کے نفس کی اتباع سے آزاد کر دیتا ہے

۵ جامع کرامات اولیاء مصنفہ علامہ یوسف بن اسماعیل نبھانی بیروت مترجم ذاکر شاہ چشتی ص: ۱۲۳

۶ مکتوبات صدی مترجم: ۱۰۴۔ ناشر مکتبہ شرف بیت الشرف خانقاہ معظم بہار شریف نالندہ۔

اب سنو! خداوند تعالیٰ نے بارگاہ نبوت کے دلائل کو آج بھی باقی رکھا ہے اور ان دلائل کے اظہار کے لیے اولیاء ہی کی ذاتِ بابرکات کو سبب ٹھہرایا ہے اور ان کو اس عالم کا حکمران بنایا ہے۔ آسمان سے بارش انہیں کے قدم کی برکت سے ہوتی ہے۔ انہیں کے احوال پاکیزہ کا فیض ہے کہ نباتات زمین سے اگتے ہیں، کفار پر فتح و نصرت مسلمانوں کو انہیں کی بدولت ہوتی ہے۔“ ۷۷

بہر صورت عندالشرع کرامت کو ایک اہمیت حاصل ہے کہ عارف کے لیے محبت کے درجہ کمال پر پہنچنے کی علامت ہے۔ چنانچہ خواجہ معین الدین حسن بخاری اجمیری قدس سرہ فرماتے ہیں: ”اور محبت میں عارف کا درجہ کمال یہ ہے کہ اگر کوئی اس کے مقابلہ پر دعویٰ کر کے آئے تو وہ اپنی قوت کرامت سے اسے گرفتار کر لے۔“ (اخبار الاخیار مترجم صفحہ ۵۷) واضح رہے کہ علما نے کرامت کی چند شکلیں بتائی ہیں۔ ولی کے مستجاب الدعوات ہونے کے سبب دعا کا قبول ہونا، بغیر کسی سبب ظاہر کے اللہ کی طرف سے کھانے پینے کا سامان فراہم ہو جانا، اور خداداد طاقت حاصل ہو جانا، مختصر سے وقت میں دور کا سفر طے کر لینا، دشمن کے ہتھکنڈوں سے نجات پانا یا اپنے عقیدت کیشوں کو عطا کرنا، مخلوقات خدا کی فریادری کرنا، صورت متشکل کر کے قضائے حاجات کا کام کرنا اور کشف کی طاقت کا ملنا وغیرہ۔ ہم انشاء اللہ ان تمام اشکال سے تصریحاً یا کننیۃً ضرور بحث کریں گے۔

اس تمہید کے بعد آئیے مفتی اعظم علیہ الرحمۃ والرضوان کی کرامات کو پڑھ کر اپنے قلب و جگر کو سرور اور آنکھوں کو ٹھنڈک بہم پہنچائیے، پھر آپ خود اس نتیجے پر پہنچے بغیر نہیں رہ سکتے کہ تاجدار اہل سنت و ولایت و کرامت کے وہ آفتاب و ماہتاب ہیں جس سے دنیا جگمگا اٹھی اور جس کی خوشبو نے کام و دہن کو معطر کیا اور بیشمار دلوں کو مسخر کیا۔

مفتی اعظم کے چہرے کی وجاہت بجائے خود کرامت

ولی کی تعریف عرفاء نے یہ بھی کی ہے کہ ”جس کے دیکھنے سے خدا یاد آ جائے“ تاجدار

۷۷ حوالہ مذکورہ۔ ص ۹۰-۹۱۔ ملقطاً۔ یہ تعریف حدیث میں بھی وارد ہے۔

اہل سنت حضور مفتی اعظم علیہ الرحمۃ والرضوان کو ذوق علم و حسن عمل کے ساتھ ساتھ چہرے کی وجاہت اور دلکشی و رعنائی قدرت کی طرف سے ایسی ملی تھی جس کی زیارت کے بعد خدا یاد آجاتا تھا۔ قلوب کھنچے جاتے تھے، اصحاب دل دیکھنے کو ٹوٹے پڑتے، زبان پکار اٹھتی یہ کسی جھوٹے کا چہرے نہیں ہو سکتا۔ یہ وہ خوبیاں ہیں جو بجائے خود کرامت اور خاصان خدا کا خاصہ ہے اور جو روحانیت و بزرگی کے حصول کے بعد ہی جلوہ ریز ہوتی ہیں..... قدرت کی نقاشی اور جلوہ ہائے یار کا معاملہ یہ ہے کہ حقیقت شناس کی زبان بول پڑتی ہے۔

”میں یہاں کسی جوان العمر شخصیت کی دلکشی کا ذکر بھی نہیں کر رہا ہوں۔ میں تو ایک ایسی شخصیت کا ذکر کر رہا ہوں جس میں یہ دل آویزی، یہ جمال اور یہ دل کشی اس کی روحانیت و بزرگی نے پیدا کی تھی..... جب دیکھا تو یہ ان کی شخصیت کی دلکشی ہی تھی جس نے مجھے اپنی طرف کھینچ لیا۔ زندگی میں انہیں سیکڑوں بار دیکھا اور مختلف حالتوں میں دیکھا مگر جب دیکھا جمال، وقار، حسن اور دلکشی کا مرقع دیکھا اور جس حال میں دیکھا ان کی ہر ادا دل کو بھاتی رہی..... مالا گلاب کی ہو یا گیندے کی مجھے کبھی نہیں بھائی، اگرچہ خود بھی پہنا اور لوگوں کو بھی پہنے ہوئے دیکھا۔ مگر حضور مفتی اعظم ہند علیہ الرحمۃ کے گلے میں سرخ گلاب کی مالا ایسا زیب دیتی تھی کہ بار بار جی چاہا کہ ایک مالا خرید کر میں بھی گلے میں ڈال دوں، پھولوں کے ہجوم میں آپ کا چہرہ خود ایک پھول نظر آتا تھا۔ قامت کی دلکشی، ناک نقشہ اور چہرہ مہرہ کی دلربائی، رنگ و روغن کے حسن، اعضا کی موزونیت، عادات و اطوار کی لطافت اور شخصیت کی دلآویزی کے بارے میں اگر کسی جوان العمر انسان کا ذکر کیا جائے تو بات قرین قیاس ہے۔ لیکن یہاں ایک ایسے شخص کا ذکر ہے جو عمر کی اسی (۸۰) منزلیں طے کر چکا ہے، سارے بال سفید ہو گئے تھے، قامت کا وہ تناؤ جو جوان کے ساتھ مخصوص ہے ختم ہو چکا تھا اور جسم کی کھال کہیں کہیں سکڑی معلوم ہوتی تھی، ان سب کے باوجود حال یہ تھا کہ جس راستے سے گذر جائیں دیکھنے والوں کی بھیڑ لگ جائے، جس محفل میں بیٹھ جائیں لوگ ہنکلی باندھ کر دیکھتے رہ جائیں، جس سے مصافحہ کر لیں وہ اسے اپنی سعادت تصور کرے۔

ایک دفعہ کلکتہ سے واپسی میں ہوڑہ اسٹیشن پر حضرت کا ساتھ ہو گیا۔ کچھ لوگ پہنچانے کے لیے بھی آئے تھے۔ گاڑی میں ابھی دیر تھی اور بنچیں ساری بھر گئی تھیں، اس لیے زمین پر ہی حضرت کے لیے فرش بچھا دیا گیا۔ پھر کیا تھا، سینکڑوں مسلمانوں اور غیر مسلموں نے آپ کو گھیر لیا، نہ کبھی کی دید نہ شنید، نہ تعارف، مگر ہر انجان جاننے کی کوشش کر رہا ہے کہ کون بزرگ ہیں؟ کہاں کے رہنے والے ہیں؟؟ کہاں آئے ہیں اور کہاں جائیں گے؟۔

میں کہوں گا عرس کی تقریب میں تو اس قبول عام کی وجہ عقیدت مندوں اور مریدوں کی معرفت تھی، ہوڑہ اسٹیشن پر انجانوں میں اس قبول عام کا سبب آپ کی پرکشش شخصیت کے علاوہ اور کونسی چیز تھی، سراپا پر نظر پڑ گئی اور جم کر رہ گئی، قدم رک گئے اور دل بے اختیار کھلنے لگے۔“ ۸۷؎ کسی نے کیا خوب کہا ہے۔

صداقت ہو تو دل سینے سے کھینچنے لگتے ہیں واعظ

حقیقت خود کو منوالیتی ہے مانی نہیں جاتی

صورت دیکھ کر ایک غیر مسلم کا اسلام قبول کرنا

ایک مرتبہ آپ ناگپور جلسہ میں شرکت کے لیے تشریف لے گئے۔ آپ کا شہرہ سن کر دور دور سے لوگ آپ کی زیارت کو آئے۔ بعض غیر مسلم بھی پہنچے۔ جلسہ اپنے وقت پر شروع ہوا اور حضور مفتی اعظم ہند جلسہ گاہ میں آ کر بیٹھ گئے۔ معلوم نہیں ایک غیر مسلم کو مفتی اعظم کے اندر کون سی چیز نظر آئی، آپ کے جمال جہاں آرا چہرہ پر انوار پر نظر پڑی اور پڑی کی پڑی رہ گئی۔ دل کی دنیا بدل گئی۔ اب تو ایک خدا رسیدہ کی صورت دیکھ کر اسلام کی طرف اس کا دل کھنچا جا رہا تھا۔ ولی کامل کے چہرہ کی دلکشی اور روحانیت کے پر تو جمیل میں ایسا کھویا کہ محو ہو کر رہ گیا۔ دل نے بے ساختگی میں کہا یہ چہرہ کسی جھوٹے کا نہیں ہو سکتا اور زبان نے قابو پایا تو صرف اتنا نکل سکا ”بھائی یہ چہرہ بڑا خوبصورت لگتا ہے“ اور جیسے ہی جلسہ ختم ہوا آپ کے قدموں پر گر اور کلمہ پڑھ کر مشرف باسلام ہو گیا۔ حضرت نے خود اس خوش بخت کا نام غلام

۸۷؎ از بحر العلوم مفتی عبدالمنان صاحب اعظمی، مقالہ مفتی اعظم کا تقویٰ اور متشرع زندگی، ملخصاً۔

محی الدین رکھ دیا۔

تیری صورت دیکھ کر مجھ کو خدا یاد آ گیا
اس سے ظاہر ہے تیری شان ولایت السلام

☆

ہم نشین تو نے کہیں تو انہیں دیکھا ہوگا
چاندنی جیسا بدن، چاند سا چہرہ ہوگا

یہاں بڑے پتے کی بات کہہ گئے حضرت علامہ ارشد القادری صاحب علیہ الرحمۃ۔
”آج کے دور میں ان کا کوئی مماثل نظر سے نہیں گذرا۔ ان کی پر نور صورت حقانیت و
صداقت کی ایک ایسی روشن کتاب تھی جسے پڑھ لینے کے بعد دلوں کے دروازے خود بخود
کھل جاتے تھے۔

وہ علم و عرفان کا ایک ناپیدا کنار سمندر تھے جس کی خاموشی سے اس کی گہرائی کا پتہ چلتا
تھا۔ وہ اسلام و سنت کا ایک مہکتا ہوا گلشن تھے۔ جدھر سے گذرے فضا معطر ہو گئی۔ وہ کفر و
نفاق کی سیاہ راتوں کے لیے ارشاد و ہدایت کا سپیدہ سحر تھے۔ دلوں کے آفاق پر جب وہ
طلوع ہوئے فکر و اعتقاد کی تاریک وادیوں میں صبح قیامت کا اجالا پھیل گیا۔ جسے چھو دیا شفا
مل گئی۔ دعادی تو مقدر سنور گیا، جہاں قدم رکھا بہار آ گئی۔ جس جگہ بیٹھ گئے میلہ لگ گیا۔
ادھر نگاہ التفات اٹھی ادھر مشکلات کی گرہ کھلی، ادھر مسکرا کر دیکھا ادھر کامرانوں کا سویرا ہوا۔“

تم نے ہر ذرہ میں برپا کر دیے طوفان شوق
اک تبسم اس قدر جلوؤں کی طغیانی کے ساتھ؟

آپ کے نائب غوث اعظم ہونے پر غوث اعظم کی شہادت

حضور مفتی اعظم قدس سرہ کو کالمین وقت ائمہ فحول اور علماء اصول نے جہاں اور
خطابات و القاب دیے ہیں وہیں آپ کو غوث زمن اور شبیبہ غوث اعظم سے بھی یاد کیا ہے۔
راقم بہت دنوں تک اس تشویش میں رہا کہ بڑے بڑے اکابر نے جو آپ کو غوث زمن اور

شبیبہ غوث اعظم کا خطاب دیا اور اس لقب سے خاص طور پر یاد کیے جاتے ہیں آخر اس کی کیا وجہ ہے؟ تاریخ کی ورق گردانی کے بعد بفضلہ تعالیٰ اس تشویش کی عقدہ کشائی ہو گئی..... ایک طرف آپ کی اتباع شریعت کے بے شمار واقعات پر نظر گئی تو دوسری طرف آپ سے معرض وجود میں آنے والی صد ہا کرامات و خوارق پر نگاہیں مرکوز ہو کر رہ گئیں۔ پھر دیکھا کہ ایک غوث وقت کے ذمے جو کام سپرد ہوتے ہیں وہ آپ اپنے وقت پر پورے طور پر انجام دیتے نظر آتے ہیں حتیٰ کہ دلوں پر آپ کی حکمرانی ہے۔ ان تمام سے قطع نظر خود حضرت سیدنا و ماوانا و بلجانا غوث اعظم محی الدین عبدالقادر جیلانی قدس سرہ السامی نے آپ کو اپنا نائب فرمایا ہے۔ اس لیے ذہن و دماغ اور قلب و جگر کو یہ فیصلہ کرتے دیر نہ لگی کہ تاجدار اہل سنت مفتی اعظم غوث زمن بھی ہیں اور نائب غوث اعظم بھی بلکہ سراپا شبیبہ غوث اعظم..... اس کا ثبوت الحاج حافظ نواب رحمت نبی خاں بریلی (ساکن مکلا نہر و پارک مارگ سول لائن بریلی) کی زبانی سنئے:

مجھے مدتوں سے ایک شیخ کامل کی تلاش تھی متعدد خانقاہوں اور مقامات مقدسہ کی زیارت کو گیا لیکن کہیں دل جم نہ سکا۔ خواہش تھی کہ مرشد طریقت بھی قادری سلسلہ کا ہونا چاہیے۔ اس لیے تلاش شیخ میں بیقرار ہو کر بغداد معلیٰ پہنچا تا کہ وہاں کے سجادہ نشین سے بیعت ہو جاؤں مگر عقیدت کیش مسافر کو جس طرح کے رہنما اور راہبر کی ضرورت تھی وہ یہاں بھی میسر نہ آسکا اور دل مطمئن نہ ہوا اور جب اضطراب دل حد سے سوا ہوا تو محبوب سبحانی حضرت شیخ عبدالقادر جیلانی رضی اللہ تعالیٰ عنہ نے خواب میرے مچلتے ارمانوں کو قرار بخشا اور ہونے والے مرشد کامل کی طرف اشارہ کر کے فرمایا کہ ”جاؤ ان سے بیعت ہو جاؤ یہ میرے نائب ہیں“ چنانچہ ۱۹/ ذوالحجہ ۱۳۸۵ھ کو میں نے حضرت مفتی اعظم کی بارگاہ میں حاضری دی اور بیعت و ارادت کا شرف حاصل کیا۔

اس واقعہ کو نقل کرنے کے بعد مولینا یسین اختر صاحب لکھتے ہیں۔

”یہ سچا واقعہ جناب نواب رحمت نبی خاں نے رمضان المبارک ۱۴۰۱ھ میں جبکہ خانقاہ

رضویہ بریلی سے ان کے دولت کدہ پر حاضر ہوا تو بتایا اور اسے نواب موصوف نے اپنی کتاب میں تحریر فرمادیا ہے۔ ۹۷

یہ رتبہ بلند ملا جس کو مل گیا ہر مدعی کے واسطے دار و رسن کہاں؟

اندر دیا رہند کے بودے جز تو ولیے صاحب عزے

نائب غوث اعظم توئی بس، اکمل و افضل، اشرف و اکرم

آپ کے شبیہ غوث اعظم ہونے پر شہادت

تاجدار اہل سنت سیدنا مفتی اعظم علیہ الرحمۃ والرضوان کے چہرہ انور اور رخ زیبا کو دیکھنے والے اور خواب میں سیدنا غوث اعظم کے جمال جہاں آرا سے مشرف ہونے والے خوش بختوں نے بیان کیا ہے کہ مفتی اعظم شبیہ غوث اعظم ہیں اور آپ کے سراپا پر تو عکس جمیل۔ چنانچہ:

”الہ آباد کے حاجی تقی، کراچی سے پینسٹھ سال کی عمر میں فریضہ حج ادا کرنے گئے تو وہاں کی پر نور فضاؤں میں انہیں اپنے شیخ مکرم (مفتی اعظم) کا چہرہ پر نور قدم قدم پر یاد آیا۔ مناسک حج ادا کرتے ہوئے شیخ مکرم کی ہدایتیں ذہن پر ابھرتی چلی جا رہی تھیں۔ مکہ مکرمہ سے مدینہ منورہ حاضر ہوئے تو روضہ رسول کریم پر صلاۃ و سلام پیش کرنے کے بعد سب سے پہلے درخواست یہی کی ”آپ کی محبت کو جس نے میرا ایمان کامل بنا دیا ہے ان کی زیارت کو آنکھیں ترس رہی ہیں“ اگر ان کی زیارت ہو جائے تو ان سے آپ کے جلوؤں کی بھی بھیک مانگ لوں۔ اس دعا کے بعد تمام دعائیں اشکوں میں ڈھل گئیں۔

مسجد نبوی سے عصر کی نماز پڑھ کر حاجی تقی نکلے تو دیکھا مفتی اعظم سامنے سے چلے آرہے ہیں۔ دوڑ کر ان کی دست بوسی کی، معافے سے سرفراز ہوئے تو آپ نے فرمایا ”مسجد میں چلو، یہ وقت باہر جانے کا نہیں ہے“ مسجد میں ایک جگہ قبلہ رو بیٹھ کر حاجی تقی سے کہا ”آنکھیں بند کر لو تا کہ دیدہ باطن کھل جائے“ حاجی تقی نے حکم کی تعمیل کی تو دیکھا کہ بغداد شریف میں غوث اعظم کے مزار اقدس کے سامنے موجود ہیں۔ ابھی مزار غوث اعظم کو

عقیدت و محبت سے دیکھ ہی رہے تھے کہ غوث اعظم مزار سے باہر تشریف لائے۔ حاجی تقی نے بڑھ کر قدم بوسی کرنی چاہی تو سرکار بغداد نے ان کا ہاتھ تھام لیا اور کہا، ”مصطفیٰ رضا کے لاڈ لے، آ! میں تجھے سرکارِ دو عالم صلی اللہ تعالیٰ علیہ وسلم کی بارگاہ میں لے چلوں“ دوسرے لمحے میں ہم ایک عالی شان دربار میں تھے۔ ہر طرف انوار و تجلیات کی بارش ہو رہی تھی۔ صف بہ صف صحابہ کبار بیٹھے تھے اور شہہ نشین پر آفتاب ہدایت اپنی جمالی تجلیات کے ساتھ رونق افروز تھے۔ حاجی تقی نے کچھ دیر تک سرکار کے جمال جہاں آرا سے کسب نور کیا اور پھر شدت جذبات میں یا رسول اللہ کا ایک بلند بانگ نعرہ لگایا اور اس نعرہ کے ساتھ جگمگاتا ہوا منظر آنکھوں سے اوجھل ہو گیا۔ اپنے اطراف میں بیٹھے ہوئے لوگوں کا احتجاج سنا۔ کوئی کہہ رہا تھا کہ ”جذبات پر قابو رکھ“ کوئی کہہ رہا تھا کہ دوسروں کے معمولات میں کیوں رخنہ ڈالتے ہو۔ کسی نے کہا یہ کلمہ شرک ہے (معاذ اللہ) اور حاجی تقی دعا کرنے لگے ”میرا نور بصیرت عام کر دے“۔

حاجی تقی کو شیخ مکرم کا خیال آیا تو آنکھیں کھول کر پہلو میں دیکھا۔ جہاں بیٹھ کر آپ نے حاجی تقی کو آنکھیں بند کرنے کا حکم دیا تھا مگر شیخ مکرم کو وہاں نہ پا کر ہر بات ان کی سمجھ میں آگئی۔ سرکارِ مدینہ کا کرم ہو چکا تھا، جو تمنا کی تھی وہ پوری کر دی گئی تھی۔ مگر حاجی تقی یہ بات بر بنائے مشاہدہ بڑے وثوق سے کہتے تھے کہ جس نے غوث اعظم کو نہ دیکھا ہو شہزادہ اعلیٰ حضرت کو دیکھ لے۔ ان دونوں میں ایسی کامل مشابہت ہے کہ جیسے کسی صورت کی اپنی عکس آئینہ سے ہوتی ہے۔“ ۸۰

ان کی عظمت کا پوچھنا ہی کیا

صورۃ غوث، سیرت میں رضا

دیکھ کر شکل مفتی اعظم غوث اعظم کی یاد آتی ہے

اس واقعہ سے مفتی اعظم شبیہ محی الدین جیلانی، سیدنا مصطفیٰ رضا خان بریلوی کی سرکارِ غوثیت مآب رضی اللہ تعالیٰ عنہ وارضاه عنا میں رسائی اور قدرو منزلت کا اندازہ بھی کیا جاسکتا

۸۰ جناب وقار صدیقی، مقالہ ”ماہِ رضا“

ہے خصوصاً اس جملہ سے ”مصطفیٰ رضا کے لاڈ لے آ! میں تجھے الخ
مفتی اعظم کے شبیہ غوث اعظم ہونے پر الحاج مولانا قاری امانت رسول صاحب پبلی
بھکتی کا ذیل کا تبصرہ خاص طور سے قابل اخذ و دلچسپی ہے۔

”دنیا والوں نے اپنی نگاہوں سے دیکھ لیا کہ جو کچھ بھی قطب عالم روشن ضمیر فرزند
غوث اعظم دھگیر سید شاہ ابوالحسین احمد نوری مارہروی نے حضور مفتی اعظم کی پیدائش و
بیعت کے وقت پیش گوئی فرمائی تھی وہ حرف بحرف بالکل صحیح ثابت ہوئی۔ سیدنا نوری میاں
صاحب مارہروی نے حضرت مفتی اعظم ہند سرکار کا اسم شریف محی الدین جیلانی رکھا، میں
نے اکثر مشائخ سے یہ سنا کہ انہوں نے خواب میں دیکھ کر کہا..... سیدی نوری میاں نے تو
حضرت کی پیدائش پر یہ نام پاک رکھا تھا، ان کی نگاہ ولایت تو اسی وقت دیکھ رہی تھی کہ یہ بچہ
نائب غوث اعظم تو ہو گا ہی لیکن ہم شبیہ غوث اعظم بھی ہو گا اسی لیے تو محی الدین جیلانی نام
مبارک رکھا۔ ۸۱

محی الدین جیلانی کہا نوری میاں نے یوں
تھے غوث پاک کے ہم شکل و صورت مفتی اعظم

آپ سے مرید ہونا غوث اعظم کے ہاتھ میں ہاتھ دینا ہے

مشائخ رضویہ قادریہ کی عادت کریمہ ہے کہ مرید کراتے وقت گناہوں سے توبہ و
استغفار کرانے اور آئندہ عمل صالح کی بجا آوری کا وعدہ لینے کے بعد مرید سے یہ اقرار
کراتے ہیں کہ میں نے غوث اعظم پیران پیر دھگیر سیدنا الشیخ عبدالقادر جیلانی کے ہاتھ میں
ہاتھ دیا۔ حضور مفتی اعظم کا بھی یہی معمول تھا جس کا صاف و صریح مطلب یہ ہے کہ آپ
مرید کو غوث اعظم کے سپرد کر دیتے تھے اور آپ کے دست اقدس میں ہاتھ دینے والا غوث
اعظم کے دست اطہر میں ہاتھ دیتا تھا جس کی تائید خود غوث اعظم نے فرمائی۔ راقم السطور
سے ایک ذی قدر عالم نے یہ روایت کی کہ ایک مرتبہ حضور مفتی اعظم ایک شخص کو مرید کر
رہے تھے۔ استغفار اور عہد و پیمان لینے کے بعد فرمایا کہ کہو میں اپنا ہاتھ بڑے پیر سیدنا غوث
۸۱ جناب قاری امانت رسول صاحب مقالہ ”مفتی اعظم اور قطب مدینہ“۔

اعظم کے دست اقدس میں دیا۔ یہاں آکر وہ مرید رک گیا پھر حضرت نے وہی کلمات دہرائے۔ پھر اس نے خاموشی اختیار کی، تیسری مرتبہ پھر حضور مفتی اعظم نے ان کلمے کو کہنے کے لیے فرمایا تو مرید نے کہا کہ، حضور! میں نے تو آپ کے ہاتھ میں ہاتھ دیا ہے اور آپ فرما رہے ہیں کہ غوث اعظم کے ہاتھ میں ہاتھ دیا۔ یہ کیسے ہو سکتا ہے، یہ تو جھوٹ ہوگا۔ اتنا سننا تھا کہ حضور مفتی اعظم کو جلال آگیا اور اس کی طرف نگاہ پُر جلال ڈالتے ہوئے فرمایا ”بول، میں نے بڑے پیر غوث اعظم کے ہاتھ میں اپنا ہاتھ دیا“ اب تو یہ بے چارہ بالکل دہشت زدہ و سراسیمہ ہے، خوف و ہراس سے کانپ رہا ہے۔ اسی عالم میں بول پڑا ”یقیناً میں نے بڑے پیر غوث اعظم کے دست اقدس میں اپنا ہاتھ دیا.....“

میں نہیں کہہ سکتا کہ کس وجہ سے وہ مرید جو اصرار کے باوجود اس کلمہ کو زبان سے نکالنے کے لیے روادار نہ تھا اب اقرار کرنے پر مجبور ہو گیا لیکن اتنا ضرور ہے کہ پوچھنے والے نے پوچھا کہ کس بنا پر تم نے وہ جملہ ادا کر دیا؟ تو یہی جواب دیا کہ چوتھی مرتبہ میں نے غوث اعظم رضی اللہ تعالیٰ عنہ کو اپنے سامنے جلوہ گرد دیکھا اور اس طرح دیکھا کہ اگر وہ میں نہ کہتا تو حضور غوث اعظم مجھے ہلاکت کو پہنچا دیتے اس طرح جلالی کیفیت میں نظر آ رہے تھے۔

لے کر ہمارا ہاتھ دیا ان کے ہاتھ میں

کتنے قریں ہیں حضرت غوث الوریٰ کے آپ

اہل علم کو معلوم ہے کہ ہمارے سرکار غوثیت مآب سیدنا عبدالقادر قدس سرہ سے جتنی کرامتیں ضیاء بار ہوئیں اس قدر کسی اور سے شاید و باید ہی وجود پذیر ہوئیں۔ گذشتہ شواہد سے یہ ثابت ہو چکا کہ تاجدار اہل سنت سیدنا مفتی اعظم سرکار غوث الوریٰ کے نائب، شبیہ و ہم شکل اور مظہر کامل ہیں۔ اس لیے آپ نے اپنے نائب و شبیہ کو وہ کرامتیں عطا کیں جنہیں دیکھ کر عقلیں دنگ رہ جاتی ہیں اور ایک صاحب بصیرت انسان کہنے پر مجبور ہو جاتا ہے کہ

”غوث اعظم کی نسبت کامل ہی کا یہ اعجاز و کرم ہے کہ حضرت مفتی اعظم ہند سے بے

شمار کرامات کا ظہور ہوا مگر آپ کی حیات طبعہ خود بھی ایک کرامت ہے۔“

دلوں کے خطرات اور مفتی اعظم کا کشف

مفتی اعظم ان صاحب کشف اولیاء میں سے ہیں جو دلوں کے خطرات کی بھی خبر رکھتے تھے۔ کیا مجال کہ کوئی شخص آپ کے سامنے ہو کر کچھ خیال کرے اور آپ کو اطلاع نہ ہو۔ محبت محترم مولینا قاری فضل حق صاحب مصباحی نے آج سے چند ماہ قبل راقم سے بتایا کہ میری شروع سے عادت ہے کہ کسی بزرگ کو تسلیم کرنے میں جلدی نہیں کرتا۔ حضور مفتی اعظم ہند کے بارے میں بھی میرا یہ وہم تھا کہ شاید وہ بڑے باپ کے بیٹے ہیں اس لیے لوگ ان کی اتنی قدر و عزت کرتے ہیں لیکن اس وقت ان کی ولایت و بزرگی کا سکھ میرے دل میں بیٹھ گیا جب ان کی خدمت کرنے کا موقع نصیب ہوا۔

اشرفیہ مبارکپور میں میرا طالب علمی کا زمانہ تھا، حضور مفتی اعظم ہند کچھوچھ مقدسہ تشریف لے گئے میں بھی پہنچا۔ ازدہام کثیر تھا تل رکھنے کی جگہ نہیں تھی۔ بھیسڑ چھٹنے کے بعد اس کمرے میں داخل ہوا جس میں آپ آرام فرماتے تھے۔ چند طالب علم اور بھی تھے جو آپ کی خدمت میں مشغول تھے میں بھی خدمت کرنے لگا۔ کچھ دیر کے بعد میرے دل میں یہ خطرہ گذرا کہ ان لوگوں کے سبب میں بھی شرما حضوری میں خوب پھنسا، نیند ستار ہی ہے اجازت ملتی تو جا کر سو جاتا۔ کہتے ہیں یہ خیال آتا تھا کہ حضور مفتی اعظم نے فرمایا: ”مولوی صاحب! بس کیجیے، جا کر سو جائیے، آپ کو نیند آرہی ہے۔ اتنا سنا تھا کہ میں سہم گیا کہ بیکار دل میں یہ وہم لایا، کاش میں ایسا نہ سوچتا اور حال یہ ہوا کہ ”کاٹو تو خون نہیں“۔ ناچار پھر خدمت کرنے لگا۔ حضرت نے دوبارہ وہی جملہ فرمایا.....

اس کے بعد تو میرے دل میں حضرت کی محبت و عقیدت اور راسخ ہوتی گئی حتیٰ کہ ایک مرتبہ ایک جلسہ کی دعوت دیکر، یہاں جمشید پور بذریعہ کارلایا اور دست حق پرست پر بیعت ہو گیا۔ دل نے فیصلہ کیا کہ اصحاب عقل و خرد کا یہ ہنگامہ شوق اور عقیدت و محبت کا طوفان یونہی نہیں ہے بلکہ جس کی طرف قلوب انسانی جھکتے جا رہے ہیں وہ اپنے اندر بہت کمال رکھتا ہے اور کشف کا تاجدار ہے۔

دل کو تھا ما ان کا دامن تھام کے
میرے دونوں ہاتھ نکلے کام کے

کشف و کرامت کی دوسری مثال

کشف کا صرف یہی ایک واقعہ نہیں بلکہ آپ کی زندگی اور تاریخ پڑھنے والے مکاشفات و کرامات کے صدیوں امثال قلوب و اذہان میں بسائے ہوئے ہیں۔ یہاں ان کا احصاء و احاطہ مقصود نہیں بلکہ اصل راویوں کے حوالے سے صرف جھلکیاں دکھادینا ہے۔ مفتی بے بدل قاضی عبدالرحیم صاحب مفتی دارالعلوم منظر الاسلام بریلی آپ کی ولایت و روشن ضمیری کے سلسلہ میں آپ بیتی واقعہ بیان فرماتے ہیں۔

”ناگبور کے ایک سفر میں خدمت کفش برداری کا شرف حاصل ہوا۔ پروگرام کی کثرت اور خدمت دین میں انہماک کے سبب بہت کم وقت ملتا تھا اس سبب سے میں اپنے معمولات کو روزانہ پورا نہ کر پاتا تھا اور معمولات میں ناغہ ہو جاتا تھا جس کے سبب طبیعت کو تکرر رہتا۔ غالباً تلگواؤں سے آرومی کے لیے بذریعہ کارروائی ہوئی، جمعہ کی نماز آرومی میں پڑھنے کا پروگرام ہوا۔ حضرت قبلہ (مفتی اعظم) کے پاس ہی بیٹھا ہوا اپنے دل میں خیال کر رہا تھا کہ حضرت قبلہ کے ہمراہ یہ اچھا سفر ہوا کہ تمام معمولات چھوٹ گئے اور ناغہ ہو گیا۔ فوراً حضرت قبلہ میری جانب متوجہ ہوئے اور فرمایا: پان دیکھیے میں نے پان ڈبیا سے نکال کر پیش کیا۔ فرمایا: اعلیٰ حضرت قدس سرہ نے مجھے تو ایک ہی وظیفہ بتایا تھا اور فرمایا تھا، ”جب کچھ نہ پڑھ سکو تو اس کو پڑھ لیا کرو، میں تو یہی کرتا ہوں“ میں فوراً سمجھ گیا کہ حضرت قبلہ کو میرے قلب پر اطلاع ہو گئی اور اسی خیال کا جواب ارشاد فرما رہے ہیں..... اس دن سے میں اور زیادہ باادب و محتاط رہنے لگا۔ اس واقعہ کے بعد مجھے کلی طور پر اطمینان خاطر ہو گیا کیونکہ میں دعا کو روزانہ پڑھ لیا کرتا تھا“ ۸۲

سے غالباً وہ وظیفہ یہ ہے۔ فسبحان الله حين تمسون وحين تصبحون وله الحمد في السماوات والارض وعشيا وحين تظهرون يخرج الحي من الميت ويخرج الميت من الحي ويحيي الارض بعد موتها وكذا لك تخرجون ۸۲ استقامت مفتی اعظم نبر مضمون مفتی عبدالرحیم صاحب۔

اس واقعہ نے آشکار کر دیا کہ تاجدار اہل سنت مفتی اعظم دل کے اسرار و کوائف پر آگاہی رکھتے تھے۔ اسی لیے اصحاب معرفت و طریقت نے لکھا ہے کہ ولی کی صفت تکوینی میں سے یہ ہے کہ آدمی نے اپنے دل کے راز کو ابھی ظاہر بھی نہ کیا کہ ولی اس سے آگاہ ہو جائے اور بتا دے۔ ساتھ ہی ولی کی نظر لوح و قلم پر ہوتی ہے۔ ایک مستند کتاب میں لکھا ہے کہ:

”جنید بغدادی رضی اللہ تعالیٰ عنہ سے کسی نے سوال کیا عارف کون ہے؟ تو آپ نے جواب دیا کہ جو آپ کے اسرار بتائے درآں حالیکہ آپ خاموش ہوں اور جو قلم کا مشاہدہ کرتا ہے۔ اس ولی کی علامت یہ ہوتی ہے کہ جو بھید آپ دل میں کہتے ہیں اس کے صدور کے محل اور سبب وجود کو وہ پاتے جاتے ہیں۔“ ۸۳

کشف کی تیسری مثال

بقیۃ السلف جانشین تاجدار اہل سنت علامہ اختر رضا ازہری میاں قبلہ دامت برکاتہم العالیہ ارشاد فرماتے ہیں:

”آخری عمر میں حضرت کا کشف بہت بڑھ گیا تھا اور میں نے سفر میں بھی اکثر حضرت کے کشف کا مشاہدہ کیا ہے۔ اپنے ہی ساتھ گزرا ہوا ایک کشف کا واقعہ بیان کر رہا ہوں:

”دارالعلوم امجدیہ ناگپور کے سنگ بنیاد کے موقع پر چندہ ہو رہا تھا، میں نے اپنا روپیہ اپنے بکس میں رکھ دیا تھا اب سوچا، اس وقت روپیہ ہوتے تو میں بھی اس میں کچھ حصہ لیتا۔ ابھی یہ خیال دل میں آیا ہی تھا کہ حضرت نے اپنی جیب سے دو سو روپیہ نکال کر دیا اور فرمایا: یہ اختر میاں کی طرف سے ہے، میں فوراً سمجھ گیا کہ حضرت کو بذریعہ کشف میرا خیال معلوم ہو گیا۔“ ۸۴

گردن جھکائی اور شخص غائب کا حال بتا دیا

حضرت کے کشف اور مراقبہ کا عالم دیکھئے کہ غالباً ۱۷۷۵ء کے عرس رضوی کا موقع تھا۔ ایک صاحب بہمدی سے مفتی اعظم قدس سرہ کی خدمت میں حاضر ہوئے، آپ

۸۳ جامع کرامات اولیا۔ ۸۴ علامہ اختر رضا خاں ازہری حجاز جدید مفتی اعظم نمبر مضمون علم و فن کے دریائے ذخار

نے ان سے ارشاد فرمایا کہ فلاں صاحب نہیں آئے؟ ان صاحب نے جواب دیا کہ حضور اس سال وہ کسی الجھن میں مبتلا ہیں، حاضر نہیں ہو سکیں گے، معذرت عرض کی ہے۔ حضور مفتی اعظم ہند نے گردن جھکا کر سکوت اختیار کر لیا۔ چند منٹ بعد حضرت نے فرمایا، وہ حضرت بریلی کے بس اڈے (اسٹیشن) پر آ گئے ہیں اور تھوڑی دیر بعد لوگوں نے دیکھا کہ واقعی وہ حاضر ہوئے اور دست بوسی کی۔ (حسب روایت مولینا سید محمد امین میاں مارہروی)

غیر مسلم کے یہاں کی مٹھائی اور کشف

مسئلہ شرعی یہ ہے کہ کافر کے یہاں کی بنی ہوئی چیز کھانا جائز ہے مگر تقویٰ یہ ہے کہ اسے نہ کھایا جائے۔ مفتی اعظم ہند اس احتیاط و تقویٰ پر زندگی بھر کار بند رہے حتیٰ کہ اگر کوئی اس طرح کا سامان پیش کرتا اور سمجھتا کہ نا علمی میں حضرت تناول فرمائیں گے تو مفتی اعظم کی نگاہ کشف فوراً معلوم کر لیتی کہ یہ سامان کہاں کا ہے۔ اس طرح کے واقعات کئی جگہ رونما ہوئے۔ صرف ایک مثال یہاں ہدیہ ناظرین ہے۔

ڈاکٹر محمد اسلم (علیگ) پہلی بھیتی بیان کرتے ہیں:

”مولینا محمد عباس اشرفی خطیب مسجد قریشیاں پہلی بھیت کا بیان ہے کہ ۱۹۶۸ء میں حضور مفتی اعظم جامع مسجد کھٹیا ضلع نینی تال تشریف لائے اور آپ کا قیام ناچیز کے حجرے میں ہوا، ہم لوگوں نے بہترین مٹھائی نمکین اور چائے کا اہتمام کیا۔ حضور مفتی اعظم ہند نے صرف چائے نوش فرمائی جو ہم لوگوں کی بنائی ہوئی تھی اور مٹھائی اور نمکین کے بارے میں فرمایا یہ میرے کھانے کی نہیں۔ ہم لوگ فوراً سمجھ گئے کہ اس انکار کی وجہ یہ ہے کہ مٹھائی اور نمکین غیر مسلم کے یہاں سے آئی ہوئی تھی۔“ ۸۵

مفتی اعظم کی نگاہ کشف اور جرأت ایمانی

۱۹۷۲ء کی بات ہے۔ حیدر آباد دکن کی مشہور خانقاہ یحییٰ مسکن قاضی ٹولہ میں حضور مفتی اعظم ہند تشریف فرما تھے۔ حیدر آبادی علماء و مشائخ بھی زینت محفل تھے۔ خانقاہ کے سجادہ

نشین حضرت مولینا سید محمد قادری مرحوم و مغفور جن کا ابھی دو سال پہلے انتقال ہوا، ان کے کمرے میں یہ بھی حضرات رونق افروز تھے اور مختلف دینی اور علمی موضوعات پر آپس میں تبادلہ خیال ہو رہا تھا۔

اب آگے جو واقعہ ذکر کیا جا رہا ہے تو اسے آپ توجہ و انہماک کے ساتھ سماعت فرمائیں۔ جس سے حضور مفتی اعظم کی جرأت حق گوئی بھی ثابت ہوتی ہے اور ترک نفسیات و احتساب نفس کا جذبہ بھی آشکار ہو کر سامنے آ جاتا ہے جو تقویٰ کی اعلیٰ قسم ہے۔

محفل میں بیٹھے بیٹھے اچانک حضور مفتی اعظم کی نگاہ سامنے کی دیوار کی طرف اٹھی اور آپ نے ”اَسْتَغْفِرُ اللّٰهَ . لَا حَوْلَ وَلَا قُوَّةَ اِلَّا بِاللّٰهِ . لَا اِلٰهَ اِلَّا اللّٰهُ“ پڑھتے ہوئے سر نیچے جھکا لیا۔ چند ہی لمحات کے بعد پھر آپ نے نگاہ اٹھائی اور توبہ، توبہ، استغفر اللہ۔ لا حول ولا قوۃ الا باللہ پڑھتے ہوئے دوبارہ سر نیچے جھکا لیا۔ حاضرین دم بخود تھے کہ آخر بار بار ایسا کیوں ہو رہا ہے۔ سارے علماء و مشائخ بیٹھے ہوئے ہیں اور ان کی نگاہ سے وہ کوئی چیز اوجھل ہے جس کا حضور مفتی اعظم ہند مشاہدہ فرما رہے ہیں اور توبہ و استغفار فرما رہے ہیں۔

اسی عالم میں حضور مفتی اعظم کی آواز گونجتی ہے۔ کس نے اس کو لگایا ہے۔ اتارو پھینکو۔

اب جو دیکھا گیا تو اوپر طغریٰ آویزاں ہے، جس پر یہ شعر لکھا ہوا ہے۔

اچھے تو بخشے جائیں گنہگار منہ تکلیں اے رحمت خدا تجھے ایسا نہ چاہیے

آپ نے ارشاد فرمایا: ”رحمت خدا کے ساتھ ایسے نازیبا کلمات کا استعمال جائز نہیں۔

اس لیے صاحب خانہ (مولینا سید محمد قادری) اس سے توبہ کریں۔

حیدر آبادی تہذیب غالباً اس طرز عمل کو روانہ رکھتی تھی، اس لیے وہاں کے علماء و مشائخ

اس جرأت حق گوئی کا ناخوشگوار اثر لے رہے تھے۔ چارونا چار صاحب خانہ نے طغریٰ کو

نیچے اتارا۔ پھر اپنی اس غلطی پر اظہار ندامت و پشیمانی کرتے ہوئے بارگاہ خداوندی میں

توبہ بھی کی۔

اس پورے واقعہ کے دوران حیرت انگیز پہلو اس وقت سامنے آیا جب خود مفتی اعظم نے التماس کہا ”آپ لوگ گواہ رہیں کہ میں بھی توبہ کرتا ہوں“۔ حاضرین کی سمجھ میں نہیں آ رہا تھا کہ آخر اس وقت حضور مفتی اعظم سے کوئی غلطی سرزد ہوگئی جس سے وہ اپنے توبہ کا اظہار فرما رہے ہیں

اس وسوسہ کا ازالہ فرماتے ہوئے آپ نے فرمایا۔ تحریر کا ادب چاہیے اور اس شعر میں چونکہ رحمت خدا کا لفظ بھی شامل ہے جس کا ادب ہر لحاظ سے ضروری ہے اور اس کے لیے میری زبان سے اتار و پھینکو کا جملہ نکل گیا ہے جو خلاف ادب ہے۔ اس لیے آپ حضرات کو گواہ بنا کر میں بھی توبہ کرتا ہوں۔ پھر فرمایا: لا الہ الا اللہ۔ محمد رسول اللہ۔ ۵۶ ع۔ - نیچی نظریں کل کی خبریں

صورت متشکل ہو کر کئی جگہ موجود

اللہ تعالیٰ اپنے بعض بندوں کو اس مرتبہ پر فائز کرتا ہے کہ عالم مثال میں ان کی روحیں مجسم ہو کر مختلف شکلیں اختیار کر لیں، یا بیک وقت کئی جگہ موجود ہوں۔ حضرت سیدنا غوث الاعظم رضی اللہ تعالیٰ عنہ کی یہ کرامت مشہور اناام و جاری بر لسان ہے کہ آپ بیک وقت ستر مریدوں کے یہاں حاضر ہوئے اور افطار فرمایا، پھر دریافت کرنے پر فرمایا اس میں تعجب کیا ہے۔ اس درخت کی طرف دیکھو مریدوں نے جب ادھر نظر اٹھائی تو دیکھا کہ ہر پتہ پر غوث اعظم ہیں۔ رضی اللہ تعالیٰ عنہ وارضاه عنہ۔

تاجدار اہل سنت حضور مفتی اعظم چونکہ نائب غوث اعظم ہیں اس لیے قدرت نے اس قدرت نما غوث کے صدقے آپ کو بھی اس صفت کا مظہر بنایا جس کے ثبوت کے لیے ذیل کے واقعات شاہد عدل ہیں۔

شارح بخاری حضرت مفتی شریف الحق علیہ الرحمہ کی فیض رساں نوک قلم سے سنئے:
”ایک سال بریلی شریف کے ایک حاجی صاحب حج سے واپس آئے تو لوگوں سے

دریافت کیا کہ حضرت مفتی اعظم ہند کب حج کے لیے تشریف لے گئے تھے؟ اور واپس ہوئے یا نہیں؟ لوگوں نے انہیں بتایا کہ حضرت مفتی اعظم ہند امسال حج کے لیے نہیں گئے تھے۔ انہوں نے عید گاہ میں عید الاضحیٰ کی نماز پڑھائی ہے۔ ہم نے خود پڑھی ہے۔ سب حاضرین نے متفق اللفظ ہو کر یہی بتایا۔ انہوں نے حیرت سے کہا آپ لوگ کیسی باتیں کر رہے ہیں میں ان کو طواف کرتے دیکھا ہے۔ مسجد حرام میں، منیٰ میں، عرفات میں ان سے ملاقات کی ہے۔ مسجد نبوی مدینہ منورہ میں نماز پڑھتے دیکھا ہے۔ مواجہہ اقدس میں سلام عرض کرتے ہوئے دیکھا ہے۔ یہ سن کر سارے حاضرین دم بخود رہ گئے۔ لیکن سب نے پھر یہی کہا کہ تمہیں دھوکہ ہوا ہوگا۔ حضرت امسال دولت کدہ ہی پر رہے، حج کے لیے نہیں گئے مگر پھر انہوں نے تاکید کہا کہ دھوکہ کیسا میں قسم کھا کر کہہ سکتا ہوں کہ میں نے وہاں ان سے ملاقات کی ہے۔ ان کی دست بوسی کی ہے، بات چیت کی اور بلا کسی شبہ کے مسجد نبوی اور مواجہہ اقدس میں دیکھا ہے..... اس کا عام چرچا ہوا، سب نے اس حاجی صاحب کو یہی بتایا کہ جو تم کہتے ہو سچ ہے مگر حضرت امسال حج کے لیے نہیں گئے تھے..... حاجی صاحب نے خود یہ واقعہ مجھ سے بیان کیا، اور بہت سے لوگوں سے بیان کیا، یہ حاجی صاحب جب حضرت کی خدمت میں حاضر ہوئے۔ حضرت نے انہیں بہت پیار سے دیکھا، جاں نواز انداز میں مسکرائے اور حسب عادت ان کے قدم اور آنکھوں کو بوسہ دیئے حاجی صاحب دم بخود بیٹھنے ٹکٹکی باندھے حضرت کو دیکھتے رہے۔ کچھ دیر کے بعد حضرت ان سے مخاطب ہوئے اور حرمین طہیین کے حالات پوچھتے رہے اور ایک بار بڑے محبت آمیز لہجہ میں فرمایا۔ حاجی صاحب! ہر بات بیان کرنے کی نہیں ہوتی اس کا خیال رکھیے گا۔ اسی سے متاثر ہو کر یہ حاجی صاحب مرید ہوئے۔“

صورت مشکل ہونے کی دوسری مثال

”پہلے عرس رضوی کی ساری تقریبات درگاہ رضوی کے چھت پر ادا ہوتی تھی جس سے

۔ اس واقعہ کو ادیب زمن وقار صدیقی نے بھی اپنے ایک مضمون میں اختصاراً درج کیا ہے۔

اترنے کے لیے صرف ایک زینہ تھا۔ قل کے وقت بے پناہ اژدہام ہوتا تھا قل ختم ہونے کے کم از کم ایک گھنٹے بعد حضرت مفتی اعظم اوپر سے اتر اترتے تھے۔ مگر ایک سال قل کے پندرہ منٹ بعد ہم بہت سے لوگوں نے دیکھا کہ حضرت نیچے تشریف لے آئے، کاشانہ مبارکہ میں تشریف لے گئے۔ میں مسجد رضوی کے دروازہ پر کھڑا تھا کہ ایک صاحب نے پوچھا کہ حضرت اوپر سے تشریف لے آئے؟ میں نے بتایا کہ جی ہاں! دولت خانے میں تشریف لے گئے ہیں۔ وہ حضرت کے بیٹھک میں تشریف لے گئے مگر بیٹھک میں حضرت تشریف فرمانہ تھے۔ انہوں نے کچھ دیر انتظار کیا مگر حضرت اندر سے تشریف نہیں لائے پھر میرے پاس آئے کہ حضرت کہاں ہیں؟ میں نے ان سے کہا کہ اندر کسی ضرورت سے تشریف لے گئے ہوں گے۔ ہم یہ باتیں کر ہی رہے تھے کہ یہ دیکھا گیا کہ حضرت درگاہ شریف کی چھت سے نیچے تشریف لائے۔ انہوں نے مجھے گھور کے دیکھا۔ انہوں نے مجھے جھوٹا سمجھا ہوگا، وہ تو حضرت کے ساتھ بیٹھک میں چلے گئے اور میں سوچتا رہ گیا کہ یہ کیا معاملہ ہے! بہت دیر تک میں سکتے میں کھڑا رہا۔ پھر وہ لوگ جنہوں نے پہلی بار اترتے دیکھا تھا میرے پاس آئے اور کہنے لگے۔ ”ہم لوگوں کا دماغ پھٹ جائے گا، یہ معاملہ کیا ہے“ میں نے انہیں سمجھانے کے لیے کہا ”یہ سرکار غوث اعظم کا کرم ہے کہ اپنی کرامت اپنے نائب کو عطا فرمائی۔“ ۸۷

اب ہم یہاں وقار صدیقی کے مضمون ”ماہ رضا“ سے مفتی اعظم ہند کی کرامت پر چند وہ حقائق پیش کرتے ہیں کہ ان میں کا بعض بیک وقت کئی کرامتوں پر مشتمل ہے۔

بند کوٹھری سے رہائی

”جے پور میں مولینا ضیاء الدین صاحب کے سجادہ نے آپ کی دعوت کی تو آپ نے قبول فرمایا۔ سجادہ نشین دعوت دے کر چلے گئے تو آپ کے ایک غریب مرید عاشق علی نے آپ کی خدمت میں آکر پوچھا کہ حضور کا جے پور میں کب تک قیام ہے؟ آپ نے کہا کہ

۸۷ انوار مفتی اعظم ص: ۲۷۱، ۲۷۳ مضمون مفتی اعظم اپنے فضل و کمال کے آئینے میں از حضرت شارح بخاری

ہم کل اجمیر شریف روانہ ہو جائیں گے۔ عاشق علی نے سرور ہوتے ہوئے کہا کہ حضور شام کا کھانا میرے غریب خانے پر تناول فرمائیں تو بڑا کرم ہوگا۔ آپ نے اس کی دعوت بھی قبول کر لی اور جب وہ خوشی خوشی واپس چلا گیا تو مریدوں نے کہا حضور! آج شام مولانا ضیاء الدین کے سجادہ نشین صاحب کی دعوت بھی قبول کر چکے ہیں۔ آپ نے مریدوں سے مسکراتے ہوئے فرمایا کہ تم نے یہ بتا کر میری معلومات میں اضافہ کرنا چاہا ہے؟ آپ کے اس سوال سے سب نے شرم و ندامت سے اپنی گردنیں جھکا لیں۔ دوسرے دن ریلوے اسٹیشن پر جب لوگ آپ کو خدا حافظ کہنے آئے تو ان میں عاشق علی بھی تھا۔ اس کے چہرے پر مسرتوں کے رنگ قوس قزح کی طرح بکھرے ہوئے تھے۔ ہجوم کی وجہ سے اسے دست بوسی کا موقع نہیں مل رہا تھا مگر اس نے آپ تک پہنچنے کی کوشش جاری رکھی۔ کافی جدوجہد کے بعد جب وہ آپ کے قریب پہنچا تو اس نے بلند آواز سے کہا۔ حضور صبح آپ کے جاتے ہی میرا بیٹا واپس آ گیا تھا۔ آپ نے مسکراتے ہوئے فرمایا ”اللہ بڑا کارساز ہے۔ عاشق علی نے آپ کی دست بوسی کی تو فرط مسرت سے اس کی آنکھیں برسنے لگیں۔ آپ جب ارادتمندوں کو اٹکبار چھوڑ کر روانہ ہو گئے تو لوگوں نے عاشق علی کو گھیر لیا، پوچھا، کیا صبح سرکار تمہارے یہاں آئے تھے۔ عاشق علی نے کچھ دیر خاموش رہ کر کہا کہ کل رات عشا سے قبل سرکار میرے غریب خانے پر تشریف لے آئے تھے۔ میں نے سرکار کو تنہا دیکھ کر پوچھا کہ میرے بھائی کیوں نہیں آئے؟ وہ ایک دوسری جگہ مدعو ہیں، اس وقت وہیں ہیں، آپ کا یہ جواب سن کر میں نے کہا، حضور آپ آگئے تو سب آگئے۔ حضور نے عشا کے بعد کھانا تناول فرمایا۔ میرے بہت سے احباب بھی موجود تھے۔ آپ نے دیر تک ان سے گفتگو کی، بعض کو تعویذ دیئے۔ بعض کو دعائیں۔ جب احباب رخصت ہو گئے تو حضور نے فرمایا، تم نے اپنے مفقود الخمر کی واپسی کے لئے کوئی تعویذ طلب کیوں نہیں کیا؟ حضور مجھے یقین ہے کہ آپ اپنے غلاموں کے دکھوں سے آگاہ رہتے ہیں اور الحمد للہ کہ میرا یقین اور بھی پختہ ہو گیا ہے۔ حضور میری بات سن کر خاموش ہو گئے۔ گزشتہ رات حضور نے عبادت میں گزاری اور

نماز فجر کے بعد ناشتہ کیے بغیر تنہا جانے لگے تو میں نے عرض کیا کہ میں ابھی یکہ لے کر آتا ہوں مگر آپ السلام علیکم کہہ کر چلے گئے اور میری اس وقت یہ کیفیت تھی جیسے زمین نے میرے پیر پکڑ لئے ہوں۔ آپ کے ساتھ جانے کی خواہش کے باوجود میں اپنی جگہ سے ہل بھی نہ سکا اور نہ جانے کتنی دیر تک خالی الذہن کھڑا رہا اور پھر ذہنی صلاحیتیں اس وقت بیدار ہوئیں جب پندرہ سال سے بچھڑا ہوا بیٹا مجھ سے آکر لپٹ گیا۔ میرے گھر کی ویرانیاں مسکرانے لگیں۔ سب گھر والے جمع ہو گئے کچھ دیر تک بچھڑے آپس میں مل کر روتے رہے اور جب اچانک میسر آنے والے خوشی کے لمحے جذبات میں ہلچل مچا کر گذر گئے تو میں نے اپنے بیٹے واصف علی سے کہا اب تم بتاؤ۔ گھر سے کیوں چلے گئے تھے کہاں کہاں رہے اور واپسی کی کیا صورت ہوئی؟ واصف علی نے کچھ دیر اپنی یادداشت کو مرتب کیا اور کہا جمیر شریف غریب نواز رحمۃ اللہ تعالیٰ علیہ کے عرس میں لوگ بے پور سے جا رہے تھے۔ میرے دل میں بھی حاضری کا شوق بیدار ہوا اور ٹکٹ لیے بغیر ہی ٹرین میں بیٹھ گیا۔ نہ ٹرین میں کوئی ٹکٹ پوچھنے آیا نہ پلیٹ فارم سے باہر نکلنے میں کوئی دشواری پیش آئی۔ زائرین کے ریلی کو ٹکٹ کلکٹر قابو میں نہ رکھ سکا تھا۔ جمیر شریف میں پہنچ کر میں نے درگاہ شریف میں حاضری دی تھی۔ حاضری کے بعد بے پناہ ہجوم میں مجھے تنہائی کا احساس ستانے لگا۔ نہ پیسے میرے پاس تھے نہ رہنے کی کوئی جگہ نہ کوئی آشنا۔ میں نے ادھر ادھر گھوم کر کوئی آشنا چہرہ تلاش کرنا چاہا تو مجھے ناکامی ہوئی۔ میری آنکھوں میں آنسو آ گئے۔ میں اس وقت اکبری مسجد میں تھا۔ یہاں سب ایک دوسرے سے بے نیاز تھے۔ مگر ایک بزرگ نے میری کمر پر ہاتھ رکھ کر کہا ”صاحبزادے اپنے والدین کی اجازت کے بغیر تمہیں یہاں نہیں آنا چاہئے تھا۔ تم بھی پریشان ہو اور وہ بھی۔ عرس میں تمہاری حاضری ہو چکی، اب تم گھر لوٹ جاؤ۔ تمہاری جیب میں اتنی رقم موجود ہے کہ اب تمہیں کوئی پریشانی نہ ہوگی۔ ہاں اگر تم نے میری بات پر عمل نہ کیا تو بہت پچھتاؤ گے۔“

میں ان سے یہ کہنے والا ہی تھا کہ میری جیب خالی ہے مگر وہ اپنی بات مکمل کرتے ہی

ایک سمت بڑھ گئے اور بھیڑ میں نظروں سے اوجھل ہو گئے۔ میں نے بڑی بے یقینی سے اپنے پہلو کی جیب میں ہاتھ ڈالا تو وہ خالی نہ تھی جیب سے ہاتھ نکالا تو میری چٹکی میں دس دس کے پانچ نئے نوٹ تھے۔ اسی دوران ایک ادھیڑ عمر کا فقیر مجھ سے ملا، اس فقیر کا نام جاموٹ تھا۔ ہندوستان بھر میں وہ مجھے لیے گھومتا پھرا۔ کل رات میں جاموٹ کے ساتھ کلکتہ میں تھا، سرائے کی اس کوٹھری میں جس کا ایک دروازہ اندر سے بند تھا اچانک ایک بزرگ نمودار ہوئے اور جاموٹ سے کہا، ”بد بخت اس آدمی کو تو نے قید کر رکھا ہے، اس کے ماں باپ اس کے لیے بے قرار ہیں۔ اس (جاموٹ) نے مکاری سے کام لیتے ہوئے کہا، ”میں اس سے محبت کرتا ہوں اگر میں اسے آزاد کر کے اس کے ماں باپ کو خوش کر دوں تو مجھے اس کی جدائی میں رونا پڑے گا۔ میں اپنی مسرتیں دوسروں میں تقسیم کرنے کا قائل نہیں ہوں“..... بزرگ نے جاموٹ کی یہ بات سن کر اس کی آنکھوں میں آنکھیں ڈال دیں۔ جب شعلہ بار لگا ہوں کا تصادم ہوا۔ اس تصادم نگاہ کے نتیجے میں جاموٹ کی چیخ سنائی دی۔ ”ہائے میری آنکھیں“ بزرگ نے مجھ سے فرمایا آنکھیں بند کر لو اور جب میں کہوں آنکھیں کھول دو اسی وقت آنکھیں کھولنا۔ میں نے ان کے حکم کے مطابق آنکھیں بند کیں اور حکم کے تحت ہی جب آنکھیں کھلیں تو خود کو رام نواس باغ میں پایا، اب وہاں سے سیدھا گھر آیا“.....

ارادتمندوں نے عاشق علی سے جب واصل علی کے احوال سنے تو جھوم اٹھے۔ ان کے سرفخر سے اونچے ہو گئے۔ کیونکہ وہ ایسے عظیم المرتبت مرشد کے زیر سایہ آچکے تھے جو غوث الاعظم دکنگیر کے مظہر کامل تھے۔

سلطان الاذکار کا وظیفہ اور ہر عضو سے وردِ اللہ

بسا اوقات خاصانِ خدا ذکر و عبادت کرتے کرتے قربِ خداوندی کے اس درجے پر پہنچ جاتے ہیں کہ ان کے جسم کا ہر عضو الگ الگ ہو کر اللہ اللہ کی ضربیں لگاتے ہیں۔ کئی بزرگوں کو یہ مرتبہ حاصل رہا ہے سر تاج اولیاء رئیس اڑیسہ مجاہد ملت حضرت حبیب الرحمن قدس سرہ دھام نگر اڑیسہ کے بارے میں بھی یہ سنا گیا۔ تاجدارِ اہل سنت مفتی اعظم علیہ الرحمۃ

والرضوان بھی اس درجے پر فائز تھے۔ یقیناً آپ قاتلِ عشق تھے جس کی جھلک و اشکاف ہوتی رہی چنانچہ وقار صدیقی صاحب لکھتے ہیں:

ممبئی میں آپ کھتری محلہ میں اپنے ایک مرید ہارون بھائی کے یہاں قیام فرماتے تھے۔ آپ نے ہارون بھائی سے یہ بات تاکید سے کہہ دی تھی کہ جب اپنی خواب گاہ میں چلے جائیں تو اس کے بعد کوئی خواب گاہ میں نہ آئے۔ ایک دن مغرب کے بعد سے جوار اتمندوں نے آنا شروع کیا۔ آتے ہی رہے، عشا بھی مہمان خانے میں پڑھی اور پھر سلسلہ رشد و ہدایت جاری ہو گیا۔ نصف شب سے زیادہ گزر گئی تو آپ نے لوگوں کو آرام کا مشورہ دیا اور خواب گاہ میں چلے گئے۔ ہارون بھائی کو مہمانوں کو رخصت کر کے یہ خیال آیا کہ حضرت نے کھانا نہیں کھایا ہے۔ بیساختہ آپ کی خواب گاہ کی طرف بڑھے مگر اس خیال سے قدم پکڑ لیا کہ حضرت نے خواب گاہ میں داخل ہونے سے منع کیا ہے۔ ہارون بھائی نہ آپ کا حکم نظر انداز کر سکتے تھے نہ یہ گوارہ کر سکتے تھے کہ آپ ان کے گھر میں بھوکے سوئیں۔ دیر تک ایک کشمکش کا عالم رہا۔ آخر شیخ کی محبت عالم اضطراب میں گرم دودھ لے کر حکم کی سرحدوں کو پھلانگ کر خواب گاہ میں داخل ہو گئی۔ ہارون بھائی نے دیکھا کہ آپ کے جسم کے تمام عضو کٹے ہوئے ہیں۔ سر الگ ہاتھ الگ، ایک لمحے میں ہارون بھائی نے یہ یقین کر لیا کہ آپ کو کسی نے قتل کر دیا ہے اور دودھ کا پیالہ ہاتھ سے چھوٹ کر قالین پر گر پڑا اور ہارون بھائی چیخ مار کر بے ہوش ہو گئے۔ جب ہارون بھائی کی آنکھ کھلی تو آپ ان کے سر ہانے موجود ہیں اور گھر کے افراد بھی موجود ہیں۔ ہارون بھائی شدتِ تحیر سے گنگ رہ گئے۔ کچھ دیر پہلے جو منظر انہوں نے دیکھا تھا وہ فراموش نہیں ہوتا تھا۔ آپ نے مسکراتے ہوئے فرمایا، نافرمانی کبھی نہیں کرنی چاہیے جو دودھ تم لائے تھے وہ تو قالین نے پی لیا۔ اٹھو میرا دودھ لاؤ۔ آپ نے ہارون بھائی کی کیفیت کو محسوس کر لیا تھا اور ان کے ظرف سے بھی آشنا تھے۔ اس لیے فوری طور پر اپنی روحانی توجہ سے انہیں پرسکون کیا ورنہ ہارون بھائی کے دماغ کی رگیں پھٹ جاتیں۔ ہارون بھائی آپ کے حکم کی تعمیل میں دودھ لے کر آئے اور آپ کو پیش کیا۔ آپ نے دودھ کا پیالہ لے کر گھر والوں سے کہا جاؤ تم لوگ آرام

کرو۔ ہارون اب بالکل ٹھیک ہیں، سب چلے گئے تو آپ نے دودھ پی کر ہارون بھائی سے کہا: ”میں قاتل عشق ہوں روز جیتا ہوں اور روز مرتا ہوں۔“

کشتگان خنجر تسلیم را..... ہر زمان از غیب جان دیگر است

تم نے میرا ایک راز پالیا ہے، مگر کسی نامحرم حال پر اس کا اظہار نہ کرنا۔ سلطان الاذکار اولیائے کاملین ہی برداشت کر سکتے ہیں۔ سلطان الاذکار کی ضرب اگر پہاڑ پر بھی پڑے تو وہ ریزہ ریزہ ہو جائے ہم بھی بکھرتے ہیں مگر اللہ کی آغوش کرم ہمیں سمیٹ لیتی ہیں۔

قلب اطہر سے کلمہ کی صدا اور سادھو کا مسلمان ہونا

آپ کا قلب اطہر جاری تھا۔ ”لا الہ الا اللہ“ کا ورد کسی اہتمام کے بغیر شب و روز سینے کو منور کیے رہتا تھا۔ بعض خوش نصیبوں کو یہ سعادت بھی حاصل ہوئی کہ آپ کے سینے سے کان لگا کر اس صدائے سرمدی کو سن بھی سکے۔ ایک مرتبہ کلکتہ کے سفر میں ایک سادھو بھی آپ کے ڈبہ میں تھا۔ سادھو بار بار چونک کر ادھر ادھر دیکھنے لگا، ایسا لگتا تھا کہ جیسے وہ کسی آواز کا تعاقب ہمہ تن گوش بن کر کر رہا ہے۔ تجسس بیکار نہ گیا۔ وہ اٹھ کر آپ کے قریب آیا اور کہا، یہ کیسی آواز ہے مہاراج جو میرے دل کی دھڑکنوں کو بے قابو کر رہی ہے۔ آپ نے اپنے خادم بابو میاں کو اپنے پاس سے اٹھا کر سادھو سے بڑی شفقت سے کہا، آؤ میرے پاس بیٹھو میں تمہیں اس آواز کا بھید بتاتا ہوں۔ جو تم سن رہے ہو۔ سادھو آپ کے پاس بیٹھ گیا تو آپ نے کہا میں جس کی پوجا کرتا ہوں اس کا نام میری دل کی دھڑکنوں میں بس گیا ہے اور جب سے وہ نام میرے دل کی دھڑکنوں میں بسا ہے دل کی دھڑکنیں اتنی بلند بانگ ہو گئی ہیں کہ میں بھی سنتا ہوں اور سدھے ہوئے کان بھی ان دھڑکنوں کو سن لیتے ہیں۔ ہم جس فضا میں سانس لے رہے ہیں، آوازوں سے گونج رہی ہے۔ ہمارے ڈبے میں بہت سے لوگ تیز آوازوں میں باتیں کر رہے ہیں۔ ریل کے پیچے اتنا راگ چھیڑے ہوئے ہیں۔ انجن اپنا گیت الگ گارہا ہے، پٹریاں چیخ رہی ہیں، ہوا سنسنار ہی ہے۔ یہ آوازیں ہی آوازیں ہیں اور تم ان کو سن بھی رہے ہو مگر ان آوازوں سے تمہارا دل کوئی اثر قبول نہیں کر رہا

ہے۔ مگر میرے دل کی وہ دھڑکنیں جو میرے پاس بیٹھے ہوئے لوگ بھی نہیں سن رہے ہیں، تم ان کو دور سے سن کر بیقرار ہو گئے اور میرے پاس کھنچے چلے آئے۔ اس کی بنیادی وجہ صرف یہ ہے کہ اثر انداز ہونے والی شیء آواز نہیں ہے بلکہ آواز کی آغوش میں جو نام مہک رہا ہے اس نے تمہیں بیکل بنادیا ہے۔ جس طرح پیاسا پانی کو دیکھ کر پانی کی طرف دوڑتا ہے تمہاری جنم جنم کی پیاسی آتما بھی میرے پاس تمہیں لے آئی ہے۔ تم نے اپنی پیاسی آتما کو اب تک امرت سمجھ کر زہر پلایا ہے اور تم جانتے ہو کہ زہر پیاس نہیں بجھاتا ہے۔ اگر تم نے زہر اپنے شریر کو دیا ہوتا تو مر گئے ہوتے مگر آتما زہر سے مر تی نہیں، ہلکان ہوتی ہے۔ اگر تم اپنی آتما کی پیاس بجھانا چاہتے ہو تو اسی نام کا جاپ کرو جو میرے دل کی دھڑکنوں میں بسا ہوا ہے۔

سادھو نے گردن جھکا کر اپنا کان آپ کے سینے سے قریب کیا اور توجہ سے سننے لگا۔ تھوڑی دیر میں ہی اس نے کہا کہ ”لا الہ الا اللہ“ اور پھر آہستہ آہستہ ”لا الہ الا اللہ“ کا ورد کرنے لگا۔ آپ نے جب توحید کے لیے اس کا دل کشادہ پایا تو کلمہ طیبہ پڑھا کر اسے داخل اسلام کر لیا۔

سادھو بھگوان داس بڑا گیانی تھا، تپسیا سے اپنے باطن کو سنوار کر استدر ارج کی منزل تک آگیا تھا جب اس نے کلمہ طیبہ پڑھ لیا تو آپ کی توجہ سے ایک آن میں ولی کامل بن گیا۔ اس کا نام عبداللہ تجویز فرما کر کہا مجھے معلوم ہے کہ تم کہاں جا رہے ہو اور یہ بھی الحمد للہ جانتا ہوں کہ تم اب میرے ساتھ رہنے کا فیصلہ کر چکے ہو مگر تم وہیں جاؤ جہاں کا قصد لے کر اپنے استھان سے چلے تھے اور اپنا کام کر کے واپس نینی تال چلے جانا، تمہاری دینی اور روحانی تربیت کا ہم پورا پورا خیال رکھیں گے۔


عبداللہ کلکتہ تک آپ کے ہم سفر رہے۔ اور پھر اس ملاقات کے بعد صرف روحانی ملاقاتیں رہیں۔ عبداللہ پانچ سال کی تربیت کے بعد حج کے لیے گئے اور یاد حبیب میں چار سال قیام کر کے وہیں داعی اجل کو لبیک کہا..... عبداللہ رحمۃ اللہ تعالیٰ علیہ کے احوال سے آپ نے صرف دو مریدوں کو آگاہ کیا تھا جو خود بھی آپ کے فیضان نظر سے صاحب

روحانیت تھے اور افریقہ سے عبداللہ رحمۃ اللہ تعالیٰ علیہ کے اخراجات پورے کراتے تھے۔

لا علاج بیماری اور ایک ہفتہ میں شفا

راپنچی میں آپ کے ایک مرید مولوی محمد صالح کی بیوی کو جب ڈاکٹروں اور طبیبیوں نے لا علاج قرار دیدیا تو ان کا ذہن مایوسیوں کے اندھیروں میں بھٹکنے لگا۔ رات دیر تک بے قراری میں کروٹیں بدلتے رہے پچھلی رات آنکھ لگی تو پیر و مرشد کو خواب میں دیکھا وہ فرما رہے تھے مولوی صالح! ہمیں تم نے تو بھلا دیا مگر ہم تمہیں کیسے فراموش کر سکتے ہیں۔ ہمارے تمہارے تعلقات کی سرحدیں تو عالم آخرت سے ملتی ہیں..... ڈاکٹروں اور طبیبیوں نے اگر تمہاری اہلیہ کو لا علاج قرار دے دیا ہے تو اس کا یہ مطلب تو ہرگز نہیں کہ تمہاری بیوی اچھی نہیں ہو سکتی۔ اللہ تعالیٰ بڑا صاحب قدرت ہے۔ اب تم اپنی بیوی کا علاج نہ کرنا۔ ایک ہفتہ میں جب وہ بالکل تندرست ہو جائے تو اسے لے کر ان ڈاکٹروں اور طبیبیوں کے پاس ضرور جانا جو لا علاج قرار دے چکے تھے۔

مولوی محمد صالح صبح بیدار ہو گئے تو انہیں خواب اچھی طرح یاد تھا اور وہ خواب کے صحت پر شک بھی نہیں کر سکتے تھے کیوں کہ یہ ایک بشارت تھی جو معتبر حوالے سے انہیں ملی تھی۔ بشارت کے مطابق صرف ایک ہفتہ میں بیگم مولوی صالح نے غسل صحت کیا۔ اب انہیں دیکھ کر کوئی یہ نہیں کہہ سکتا تھا کہ وہ تین سال تک بیمار رہی ہیں۔ شیخ مکرم کے حکم کے مطابق جب مولوی صالح نے ڈاکٹروں اور طبیبیوں سے بیوی کا معائنہ کرایا تو وہ حیران رہ گئے۔ انہیں اپنا شعور طبابت ناقص نظر آنے لگا۔ سب نے پوچھا کہ کیا دوا دی، کس سے علاج کروایا؟ مگر جواب میں یہ سن کر کہ کسی طبیب کو دکھایا، نہ کوئی دوا دی بلکہ صرف اپنے شیخ مکرم کے حکم کی تعمیل کی، تو انہیں ماننا پڑا کہ دعا دوا پر ہر طرح تفوق رکھتی ہے، دوا کا تعلق بالوا۔ یہ مسبب سے ہے اور دعا کا تعلق براہ راست مسبب سے ہے۔



ایک ٹھوکر میں مفلوج شفا یاب

آپ کی متعدد کرامتیں میڈیکل سائنس کے لیے چیلنج ثابت ہوئی ہیں۔ مادیت نے کئی بار روحانیت کی بارگاہ عظمت میں سجدہ اعتراف کیا ہے..... ۱۹۷۷ء میں ایک دن آپ سجدہ رضا میں ارامتندوں کی جھرمٹ میں فروکش تھے کہ ایک عورت اپنے ایسے مفلوج بیٹے کو لیے حاضر خدمت ہوئی جو نہ اپنے پیروں پر کھڑا ہو سکتا تھا، نہ بات کرنے کے قابل تھا، اور مزید برآں ذہنی اعتبار سے بھی ناکارہ تھا۔ بچے کی ماں نے رورو کر حضرت سے التماس دعا کی تو آپ نے لڑکے سے کہا: ”اٹھ“ مگر اس پر اس حکم کا کوئی اثر نہ ہوا۔ آپ نے پھر کئی بار لڑکے سے کہا ”اٹھ“ مگر اس نے اپنی جگہ سے جنبش نہ کی۔ چنانچہ آپ نے جلال میں آکر لڑکے کو ایک طمانچہ مارا۔ حاضرین یہ منظر دیکھ کر ششدر رہ گئے مگر دوسرے ہی لمحہ طمانچے کے نتیجے میں جب بچہ کھڑا ہو کر ماں! ماں! کہتے ہوئے ماں کی طرف لپکا تو ہر طرف مسرت کی لہر دوڑ گئی۔

گئی بصارت ایک دم میں واپس

ابر کرم جب برستا ہے تو سب پر برستا ہے۔ آپ سے تمام مذاہب کے لوگ فیض حاصل کرتے تھے۔ تھریا موضع بریلی سے گاؤں والے ایک لڑکی کو آپ کی خدمت میں لائے جس کی ایک آنکھ پھول کر بھیا نک انداز میں حلقہ چشم سے باہر نکل آئی تھی، اور یہ آنکھ بصارت سے بھی محروم ہو چکی تھی۔ لڑکی کے باپ نے روتے ہوئے آپ سے التجا کی، ”حضور! میں تباہ ہو گیا، دیکھئے تو سہی، اس حالت میں اسے کون قبول کرے گا، خدا کے لیے اسے اچھا کر دیجیے، مجھ سے اس کی یہ حالت نہیں دیکھی جاتی۔“

آپ نے لڑکی کی آنکھ کو بغور دیکھتے ہوئے زیر لب کچھ پڑھا اور آنکھ پر دم کیا اور سب نے یہ حیرت انگیز منظر دیکھا کہ پھولی ہوئی آنکھ آہستہ آہستہ حلقہ چشم میں سمٹ گئی، گاؤں والے تو اسی بات پر خوش تھے کہ لڑکی کو بد صورتی سے نجات مل گئی تھی، مگر آپ نے

انہیں یہ مژدہ بھی سنایا، ”اسے لے جاؤ اس کی آنکھ میں بینائی بھی آجائے گی، آپ نے جو مژدہ سنایا تھا چند دن ہی میں ایک حقیقت بن گیا۔“ ۸۸۔

آپ کے فیض کرم سے بصارت اور بصیرت ملی

مفتی اعظم علیہ الرحمۃ والرضوان اپنے تصرفات سے نہ صرف آنکھوں کو بصارت عطا کرتے بلکہ قلوب انسانی کو بصیرت افروز اور روشن و تاباں فرمادیتے تھے۔ شاعر اسلام محبت مکرم قاری اسرائیل اثر فیضی صاحب دھندادی کے بارے میں آپ کی یہ کرامت مشہور ہے کہ بچپن سے ان کی آنکھوں میں روشنی نہ تھی لیکن جب حضور مفتی اعظم ہند قدس سرہ سے مرید ہوئے تو آپ کے فیض کرم سے آنکھوں میں روشنی مل گئی، اب وہ باسانی بغیر کسی کے سہارے چلتے پھرتے ہیں، ہر جگہ پروگرام میں جاتے اور لکھ پڑھ لیتے ہیں۔ ان کا خود بیان ہے کہ حضرت سے مرید ہونے کے بعد نہ صرف آنکھ کی روشنی ملی بلکہ فیوض و برکات کا ایسا ظہور ہوا کہ دل کی روشنی بھی ملی اور میں خود بھی اندھیرے سے روشنی میں آ گیا اور مجھے مقبولیت عام حاصل ہو گئی۔

بفضلہ تعالیٰ فیضی موصوف کو بارگاہِ نوری سے منسلک ہونے کے سبب واقعی وہ مقبولیت عوام و خواص ملی ہے کہ بڑھاپے کی منزل کو پہنچ رہے ہیں مگر آپ کے کلام اور آواز کی طرف لوگوں کا کھینچاؤ ویسا ہی ہے جو عالم جوانی میں تھا، خود فیض العلوم جمشید پور کے اسٹیج پر بارہویں شریف اور شبِ برأت کے سالانہ جلسہ کے موقع سے پچیسویں بار آچکے ہیں، مگر پھر بھی ہر سال اہل ذوق کی پہلی آواز یہی ہوتی ہے کہ قاری اثر فیضی صاحب کو بلایا جائے، قاری مدوح کو بصیرت اور دل کی روشنی ایسی ملی کہ آج کل کے شعراء میں گنتی کے پابندِ صلوٰۃ ملتے ہیں، لیکن فقیر راقم الحروف نے انہیں بہت ہی پابندِ صوم و صلوٰۃ پایا ہے۔ شیخ طریقت کی نگاہ کرم سے اندھیرے سے اجالے میں آنا اس کو کہتے ہیں..... دلوں کو دھوکراستقامت کی دولت سے ہمکنار کرنا اس کو کہتے ہیں۔

حضرت سید محمد قتیل دانا پوری قدس سرہ کا یہ تاثر خاص طور سے قابل لحاظ ہے۔

حضرت مفتی اعظم قدس سرہ صرف مولوی و مفتی ہی نہ تھے بلکہ ایک خدمت اور بھی آپ کے سپرد تھی، یعنی دلوں کو دھو کر پاک و صاف کرنا، جس کا ظہور حضرت کی آخری عمر میں کثرت سے ہوا۔ آپ کو اللہ تعالیٰ نے شریعت کے ساتھ طریقت میں بھی بڑا حصہ دیا تھا اور اسی کا غلبہ رہا بلکہ آپ اسی کے لیے مخلق تھے۔ ۸۹

سنور جائے نصیب اس طرح مرشد کے وسیلے سے
یہاں بھی خوش ہو اور جنت کا بھی حقدار ہو جائے

کار کا حادثہ، اطلاع علی الغیب اور قبول دعا

حضرت سید العلماء سید آل مصطفیٰ مارہروی قدس سرہ کے وصال کے بعد چالیسواں کا پروگرام ممبئی میں بھی وہاں کے مسلمانوں نے رکھا۔ اس وقت تاجدار اہل سنت سیدی مفتی اعظم قدس سرہ اجمیر مقدس میں تھے، وفد میں خطیب مشرق حضرت علامہ مشاق احمد نظامی مرحوم اور مفتی محمد رجب علی صاحب وغیرہ بھی تھے، احباب کے اصرار پر مفتی اعظم وہاں سے وایا جے پور ممبئی کے لیے بذریعہ ہوائی جہاز روانہ ہوئے، اور مشاق احمد نظامی و مفتی رجب علی کے بارے میں یہ طے ہوا کہ بذریعہ کار ممبئی پہنچیں..... حضور مفتی اعظم کو ممبئی پہنچے ہوئے کئی روز گزر گئے مگر وہ دونوں صاحبان نہیں پہنچے تو لوگوں کی تشویش بڑھ گئی، وجہ یہ ہوئی کہ کار حادثہ کی شکار ہو گئی..... اس وقت جو اجابت دعا کی خاص کرامت ظہور میں آئی وہ ایک ولی کامل ہی کا حصہ ہو سکتا ہے۔ چونکہ ممبئی کے اس سفر میں مفتی اعظم کے ساتھ خطیب مہاراشٹر مولانا منصور علی صاحب شریک تھے لہذا انہیں کی زبانی سنئے۔

”ہم تمام تو ممبئی آگئے مگر کار کے ذریعہ علامہ نظامی اور دیگر حضرات جو ممبئی آنے والے تھے ان کی آمد میں تاخیر ہو رہی تھی۔ جس کی وجہ سے تمام لوگ پریشان تھے اور میں دن بھر میں جب جب حضرت کی خدمت میں حاضر ہوتا، دست بوسی کے بعد (حضرت مفتی

۸۹ حضرت سید محمد قائم چشتی قتیل دانا پوری۔ مضمون ”مفتی اعظم کے وصال پر ایک تاثر“۔

اعظم) یہی دریافت فرماتے، مولینا مشتاق احمد صاحب آئے؟ میں عرض کرتا ابھی تشریف نہیں لائے، شاید ہم لوگوں کو آئے ہوئے چوتھا دن تھا، میں حضرت کی خدمت میں حاضر تھا اور بہت سے احباب موجود تھے، اچانک مفتی اعظم نے تعویذات کا سلسلہ بند کر دیا اور فرمایا کہ ہم سب مل کر دعا کریں کہ اللہ تعالیٰ مولینا مشتاق احمد صاحب اور ان کے ساتھیوں کو خیر و عافیت کے ساتھ ممبئی پہنچائے اور پھر حضرت نے دعاؤں کے لیے ہاتھ بلند فرمائے۔ کافی دیر تک مخصوص دعائیں فرماتے رہے، دعا کے بعد ارشاد فرمایا ”خدا چاہے تو سب لوگ خیرت کے ساتھ جلد آجائیں گے، لیکن حاضرین محفل اس بات پر حیران تھے کہ حضرت حاجت مندوں کو تعویذات دے رہے تھے۔ یہ اچانک (دعا کا حکم فرمانا، خود بھی دعا کرنا) لیکن سوال کرنے کی ہمت کس میں تھی، تیسرے روز صبح علامہ نظامی صاحب اور دوسرے حضرات بخیریت ممبئی آئے، اور میں نے ان حضرات سے عرض کیا کہ پہلے تمام لوگ سرکار مفتی اعظم سے ملاقات کریں۔ حضرت بے حد پریشان اور متفکر ہیں۔ تمام افراد حضرت کی خدمت میں حاضر ہوئے..... حضرت نے تاخیر کی وجہ دریافت فرمائی، تو علامہ نظامی صاحب قبلہ نے راستے کے ایک حادثہ کی تفصیلات عرض کی، کس طرح ایک پہاڑی راستے سے اترتے وقت کار کا ایک چاک نکل گیا اور کار بے قابو ہو کر ڈھلان کی جانب چلی، مگر اچانک ایک درخت سے ٹکرائی اور ایسا معلوم ہوا جیسے کسی نے ہاتھ لگا کر روک دیا..... واقعہ سماعت فرمانے کے بعد پھر حضرت نے دعا فرمائی اور تھوڑی دیر کے بعد اپنی جیب خاص سے گیارہ روپے عنایت فرمائے اور کہا کہ میں نے سرکار غوث اعظم رضی اللہ تعالیٰ عنہ کی نذر مانی تھی، آپ تمام حضرات کے بخیر و عافیت ممبئی آنے کے لیے، لہذا شیرینی منگا کر اس پر فاتحہ دی جائے۔ عبدالحق بھائی شمشتی جن کے مکان پر اس سفر میں حضرت کا قیام تھا، انہوں نے حضرت کی اجازت لے کر اپنی جانب سے مزید رقم ملا کر نیاز کا اہتمام کیا۔ فاتحہ کے بعد حضرت علامہ نظامی صاحب اور دیگر احباب سے اس حادثہ کی تاریخ اور وقت معلوم کیا تو حادثہ کا وہی وقت تھا جو ممبئی میں حضور مفتی اعظم ہند کی دعا کا دن اور وقت تھا۔

یہ ہیں تاجدار اہل سنت سرکار مفتی اعظم علیہ الرحمۃ والرضوان جو ممبئی میں تشریف فرما ہیں اور ممبئی آنے والوں کی راستے میں مدد فرما رہے ہیں۔ ۹۰۔
سچ ہے:

لوح محفوظ است پیش اولیاء آنچہ محفوظ است محفوظ از خطا
اس واقعہ سے جہاں مفتی اعظم کے علم غیب پر اطلاع کا پتہ چلتا ہے کہ میلوں دور حادثے کا علم ہو جاتا ہے، وہیں آپ کے استجاب دعا اور بارگاہ غوثیت میں مقبولیت پر بھی خاصی روشنی پڑتی ہے۔۔۔۔۔

اذان خارج مسجد پر استقامت اور دعاؤں کی اجابت

یہ مسئلہ باب استقامت میں ثابت کیا جا چکا ہے کہ جمعہ کی اذان ثانی خارج مسجد ہی دینا سنت اور فرمان فقہائے اعلام کے مطابق ہے۔ مسجد کے اندر دینا سراسر بدعت و مکروہ ہے۔ اس بدعت سے گریز کرتے ہوئے مفتی اعظم سنت کو رواج دینا چاہتے تھے اور بڑی مستعدی سے اس پر کار بند رہے اور لوگوں کو بھی اس کا پابند کرنے کی سعی پیہم فرماتے رہے، اس سلسلہ میں قبول دعا کی خاص کرامت کا آپ سے ظہور ہوا ہے (جیسا کہ جے پور میں بھی اس طرح کی کرامت کے ظہور پذیر ہونے کا واقعہ گذشتہ صفحات میں گذرا) لہذا موضوع کی مناسبت سے اسے بھی یہاں ذکر کیا جاتا ہے۔ اس داستان حقیقت کے راوی بھی مولانا منصور علی خاں صاحب ہیں لہذا انہیں سے سماعت کیجیے:

”غالباً ۱۹۷۱ء یا ۱۹۷۲ء کی بات ہے۔ حضور مفتی اعظم ہند میرے والد محترم حضرت محبوب ملت کے عرس میں ممبئی تشریف لائے ہوئے ہیں، جمعہ کی نماز ادا فرمائی۔ سنی بڑی مسجد مدنپورہ ایسے موقع سے تشریف لائے کہ خطبہ شروع ہو گیا ہے۔ محراب مسجد سے باہر سڑک تک نماز کے لیے صفیں درست ہیں، مقام احتیاط اور پاس شریعت کہ حضرت مسجد کے دروازے پر ہی جلوہ فرما ہوئے اور وہیں نماز باجماعت ادا فرمائی۔ جمعہ کی نماز کے بعد میرے یہاں مسجد میں درود امی صلی اللہ علی النبی الامی وآلہ صلی اللہ علیہ وسلم کا ورد سومرتبہ مجمع

کے ساتھ ہوتا ہے۔ اسی درمیان اطلاع ملی کہ حضرت تشریف لائے ہوئے ہیں۔ دعا کے بعد پورا مجمع حضرت کی جانب دست بوسی، قدم بوسی کی خاطر بڑھا، میں بھی حاضر ہوا۔ حضرت نہایت جلال کے عالم میں بغیر مصافحہ کے منبر کے پاس تشریف لائے، پورے مجمع کو حکم دیا اور مسائل بیان کرنے شروع کیے، جن کے گلے کھلے ہوئے تھے وہ بند کرائے۔ آستین نیچے کرنے کا حکم دیا اور مسائل بیان فرما کر میری طرف مخاطب ہوئے، فرمایا: آپ کے یہاں مسجد میں اذان خطبہ اندر ہوتی ہے؟ میں نے عرض کی جی حضور، فرمایا، کیوں؟ ممبئی کی تمام ہی سنی مساجد میں یہی طریقہ و دستور ہے۔ اب مجمع کی طرف مخاطب ہوئے اور فرمایا: ”اذان اعلان ہے اور اعلان اندر نہیں ہوتا ہے، باہر ہوتا ہے۔ کوئی بھی اذان مسجد میں نہیں، خارج مسجد ہوگی۔“ میں نے عرض کی، حضور! دعا فرمادیں۔ انشاء اللہ تعالیٰ بہت جلد اذان خطبہ خارج مسجد ہو جائے گی۔ حضرت نے بڑی دیر تک دعا فرمائی اور اسی دعا کی برکت اور سرکار مفتی اعظم ہند کی کرامت کا جلوہ رہا کہ ایک ماہ کے بعد بغیر کسی شر و فساد کے سنی بڑی مسجد مدینہ پورہ میں اذان ثانی خارج مسجد ہونے لگی، جس مسئلہ پر عمل کرنے سے نہ جانے کتنے فتنہ و فساد کا اندیشہ تھا اس مسئلہ پر عمل بخیر و خوبی شروع ہوا اور اس طرح شروع ہوا کہ دس برس کا عرصہ گزر گیا عمل جاری ہے۔ اور انشاء اللہ تعالیٰ جاری رہے گا۔“

آپ کی دعا سے گلے کی بیماری ہمیشہ کے لیے کا فور

۲۱ شعبان ۱۴۱۶ھ بروز شنبہ مولینا رحمت اللہ صاحب مصباحی لوکھا مدھوبنی نے ایک صاحب کے حوالے سے بیان فرمایا کہ عالم باعمل خطیب بے بدل حضرت مولینا مفتی مجیب اشرف صاحب ناگپور کو برابر ٹونسل کی شکایت ہو جایا کرتی تھی، گلا بیٹھ جاتا اور آواز بالکل متاثر ہو جاتی۔ خصوصاً تقریر کے بعد تو اور بھی کیفیت بدل جاتی۔ جناب موصوف ایک مرتبہ جبل پور سے ناگپور کے لیے حضور مفتی اعظم کے ہمراہ روانہ ہوئے۔ جب ناگپور پہنچے تو حضرت نے دریافت فرمایا: یہ کونسی جگہ ہے؟ انہوں نے عرض کیا کہ اب ہم لوگ ناگپور پہنچ چکے ہیں۔ پھر حضرت نے بطور خود موصوف کے گلے پر ہاتھ رکھا اور کچھ پڑھ کر دم کیا، اس

کے بعد ان کا یہ حال ہوا کہ اب کبھی آواز نہیں بھنستی، نہ کبھی درد کی شکایت ہوتی ہے۔ جبکہ تقریر کے بعد بالکل سرد اور برف کا پانی پیتے ہیں۔

ایک مرتبہ ایک جلسہ میں تقریر کے بعد مولینا اعجاز کا مٹوی صاحب مرحوم نے تعجب سے کہا۔ حضور! آپ کیسے برف کا پانی پیتے ہیں اور آواز بھی نہیں بیٹھتی، حالانکہ اگر ہم لوگ پی لیں تو آواز سے ہاتھ دھو بیٹھیں۔

وفات کے بعد بھی عقیدت مندوں کی فریادری

مفتی اعظم قدس سرہ کے وصال کے بعد آپ کے چہلم کے دوسرے روز محلہ رضا نگر سوداگران بریلی میں ایک مہیب سانحہ پیش آیا۔ ایک مکان میں بارہ مزدور کام کر رہے تھے، اچانک اس مکان کی بڑی دیوار گر پڑی اور چار مزدور اسی میں دب گئے، ایک چیخ و پکار مچ گئی۔ یہ مکان کسی ہندو کا تھا اور مزدور بھی سب وہی تھے، مگر نہ پوچھے اللہ والوں کا دامن کرم کس قدر کشادہ ہوتا ہے، سبحان اللہ! سبحان اللہ! یہ ہندو ضرور تھے مگر تھے حضرت کے عقیدت مند۔ بس کیا تھا اسی وقت ایک مزدور نے دیکھا کہ حضرت اچانک سامنے چھڑی لے کر آگئے اور فرمائے جارہے تھے، ”تم لوگ جلدی جلدی اس ملبہ کو کھودو اس میں چار آدمی دب گئے ہیں۔“ اتنا سننا تھا کہ وہ آٹھوں مزدور جو دبنے سے بچ گئے تھے زمین کھودنے لگے۔ آخر کار وہ چاروں مزدور زندہ نکل آئے۔ بعد میں ان مزدوروں کو یک بیک خیال ہوا کہ ارے یہ بڑے مولوی صاحب (حضرت کو بریلی شریف میں ہندو عام طور سے بڑے مولوی صاحب کہتے تھے) تو انتقال کر چکے ہیں..... اب جب سامنے دیکھتے ہیں تو حضرت غائب۔ وہ سب حیران تھے، اس واقعہ نے اہل بریلی پر بے پناہ اثر کیا۔ وہاں کے ہندو لوگ یہ کہتے ہیں کہ ہم بریلی والوں کا سرساری دنیا میں حضرت کی وجہ سے بلند ہو گیا، وہ ہمارے بڑے مولوی صاحب تھے۔ ہم ان کے دیوانے ہیں۔ ہم ان کے بھگت ہیں، بہت سے لوگوں نے اسی موقع پر یہ بھی کہا کہ یہ لوگ مر کر بھی نہیں مرتے۔

(حسب روایت شاعر اسلام رازالہ آبادی صاحب مرحوم)

تصور شیخ اور فریادری

۱۳۱۶ھ کے کسی ماہ میں مولینا بشیر القادری صاحب نوری مدرسہ عالیہ قادریہ دہلوانے راقم سے ایک ملاقات کے دوران تصور شیخ کی افادیت بتاتے ہوئے فرمایا کہ جب مجھے کوئی ضرورت یا پریشانی لاحق ہوتی ہے تو میں تصور شیخ کرتا ہوں، اس کے بعد حضرت پیر صاحب (حضور مفتی اعظم) تشریف لا کر فریادری فرمادیتے ہیں، اور ہمارا مسئلہ حل ہو جاتا ہے۔ پھر فرمایا کہ ایک مرتبہ میری اہلیہ سخت بیمار پڑ گئی اور مرض کے طول پکڑنے کے سبب کمزوری بھی حد کو پہنچ گئی۔ لاکھ علاج و معالجہ کرایا مگر طبیعت ٹھیک نہ ہو سکی، میں بہت پریشان ہو گیا گھبرا یا رہتا۔ ایک رات دیکھا کہ حضور مفتی اعظم تشریف لائے اور فرمایا ”بشیر! کیوں پریشان ہو؟ تیری اہلیہ ٹھیک ہو جائے گی، گھبرانے کی کوئی ضرورت نہیں ہے۔ یہ صورت اختیار کرو جلد شفا مل جائے گی۔“ جونہی وہ صورت میں نے اپنائی تو دیکھتے دیکھتے وہ بالکل تندرست ہو گئی اور چند ہی دن میں ساری کمزوری بھی دور ہو گئی۔

اسی مجلس میں مولانا موصوف نے یہ بھی بتایا کہ آغاز تدریس میں جلالین شریف پڑھانے کے دوران میرے سامنے یہ عبارت الجھ گئی ”هُدًى لِّلْمُتَّقِينَ الصَّابِرِينَ إِلَى التَّقْوَى“ اس عبارت سے متعلق ایک سوال میرے سامنے ابھر کر آیا جس کا جواب بہت سوچا لیکن کچھ سمجھ میں نہ آیا، آخر اسی فکر میں تصور شیخ کر کے سو گیا۔ تو دیکھتا ہوں حضرت جلوہ گر ہیں اور فرما رہے ہیں ”اس میں فکر مند ہونے کی ضرورت ہے، فلاں جگہ کا حاشیہ دیکھ لو جواب حل ہو جائے گا۔ موصوف فرماتے ہیں کہ نیند کھلنے کے بعد صبح میں میں نے جب وہ حاشیہ دیکھا تو منٹوں میں میرے سوال کا جواب حل ہو گیا۔ اور انشراح و انبساط کچھ اس

۹۱ تصور شیخ کا طریقہ یہ ہے کہ اپنے پیر کے گھریا ان کے مزار کی طرف رخ کر کے دوزانو بیٹھے اور پیر کی صورت اپنے سامنے لائے اور یہ تصور کرے میرا قلب حضرت پیر کے قلب کے نیچے در یوزہ گری کر رہا ہے اور حضور صلی اللہ تعالیٰ علیہ وسلم کے انوار و فیوض قلب شیخ پر وارد ہو رہے ہیں۔ اور وہ انوار و فیوض قلب شیخ سے میرے قلب میں وارد ہو رہے ہیں۔ اور اس تصور کو اتنا جمائے کہ بالکل جم جائے اس کے بعد شیخ کی صورت متمم ہو کر آئے گی اور ہر موڑ پر مدد کرے گی۔

طرح حاصل ہوا کہ بتائیں سکتا۔

میرا یقان ہے آسان ہوگی مشکلیں اس کی
مصیبت میں کبھی لے گا جو نام مفتی اعظم

☆☆☆☆☆

میری روتی ہوئی آنکھوں نے پکارا ہے تمہیں
اے میرے شیخ میرے خواب میں کب آؤ گے

تعویذ کے اثرات

بزرگان دین بسا اوقات اپنی ولایت و کرامت کو تعویذات و نسخہ جات کے پردے میں چھپا لیتے ہیں، خصوصاً اس وقت جب کہ فرقہ ملامتیہ والی قوت غالب ہو۔ مفتی اعظم قدس سرہ نے خود ایک مرتبہ ارشاد فرمایا کہ ”اللہ والے اپنی کرامتوں کو دوا اور تعویذ میں چھپاتے ہیں“ پھر فرمایا کہ ”سرکار سید حمزہ مارہروی رضی اللہ تعالیٰ عنہ کی بارگاہ میں ایک شخص دعا کے لیے حاضر ہوا، حضرت نے اسے ایک دوا کا نسخہ عنایت فرمایا۔ مدت کا مریض ایک خوراک میں ٹھیک ہو گیا۔ حضرت نے اپنی کرامت دوا میں چھپالی“ مفتی اعظم قدس سرہ سے اور طریقے سے جس طرح کرامات ظہور پذیر ہوئیں آپ کے تعویذات نے بھی موثر کارہائے نمایاں انجام دیے ہیں جو بجائے خود سراپا کرامت ہیں۔ کتنے لوگ تعویذات کا کام کرتے ہیں مگر ان کے تعویذات زود اثر نہیں ہو پاتے، مگر مفتی اعظم قدس سرہ نے جس کو بھی ایک مرتبہ تعویذ دے دیا پھر دوبارہ دینے کی ضرورت نہیں پڑتی۔ پہلی ہی بار میں سارا مسئلہ حل ہو جاتا۔

۱۷۷۹ء میں دو سال تک راقم السطور مدرسہ شمس العلوم گھوسی میں زیر تعلیم رہ چکا ہے، وہاں ضلع مدھوبنی کے کسی گاؤں کے رہنے والے مولوی عبدالحق صاحب بھی زیر تعلیم تھے جو اگرچہ میری نظر میں پڑھنے میں قابل تحسین نہ تھے مگر تقریر کر لیتے تھے۔ ہم ضلع ہونے کے سبب میری ان سے ایک زمانے تک خاصی شناسائی رہی ہے۔ جب ۱۷۸۰ء میں میں جامعہ اشرفیہ مبارکپور اعظم گڑھ پہنچا تو مولوی موصوف کے بارے میں بعض احباب سے پتہ

لگایا۔ انہوں نے بتایا کہ وہ سعودیہ عرب، عربی سے اردو اور اردو سے عربی کی ترجمانی کے کام پر مامور ہو کر چلے گئے، اچھی تنخواہ پارہے ہیں، مجھے سخت حیرت ہوئی کہ آخر ان کی قسمت کا ستارہ اچانک اتنی بلندی پر کیسے پہنچ گیا۔ میں نے دریافت کیا کہ وہ کیونکر وہاں پہنچے؟ میرے رفیق نے جواب دیا کہ ملازمت کے لیے انٹرویو کا اعلان اخبار میں شائع ہوا۔ اعلان پڑھ کر وہ مفتی اعظم کی بارگاہ میں پہنچے اور عریضہ پیش کیا۔ حضرت نے انہیں تعویذ عنایت فرمائی اور دعا دے کر رخصت کیا۔ وہ جناب تعویذ پہنے انٹرویو میں شریک ہو گئے۔ پر جب سامنے آیا تو انہیں کچھ سمجھ میں نہیں آ رہا تھا کہ کس سوال پر صحیح کا نشان لگایا جائے اور کس پر غلط کا۔ ذہن نے جب فیصلہ نہ کیا تو اخیر میں اندازے سے نشان لگاتے چلے گئے..... نتیجہ برآمد ہوا تو یہ صاحب بھی کامیاب نکلے، اس طرح مفتی اعظم کے تعویذات و دعا کی برکت و اثر سے موصوف وہاں پہنچ گئے۔

جانشین مفتی اعظم ہند علامہ اختر رضا خان ازہری فرماتے ہیں:

”حضرت کے نقوش و تعویذات کی برکتیں بے شمار ہیں۔ ایک بار میرے بچے کو سخت بخار آیا، گھر والے گھبرا اٹھے میں نے حضرت سے تعویذ لیا، بخار بہت جلد اتر گیا۔“

حضرت سید محمد امین میاں صاحب مارہروی رقم فرماتے ہیں:

”۳۷ء میں مجھے ایک ایسا مرض لاحق ہوا کہ جس کا بڑے بڑے ڈاکٹر علاج نہیں کر سکے، والد ماجد نے فرمایا کہ حضرت مفتی اعظم سے نقش منگواؤ۔ چنانچہ یہی کیا اور اللہ کے فضل سے شفائے کلی حاصل ہو گئی۔“ (استقامت مفتی اعظم نمبر ۱۹۸۳ء)

دکھ درد کہیں کس سے یہ کام تو ہیں ان کے

فریاد سنا کر نا اور داد دیا کرنا

سالوں سے بند دوکان پھر چلنے لگی

اندور میں گونڈل کے بعض حضرات کی ایک دوکان تھی، جو تقسیم ہند سے پہلے خوب چلتی تھی۔ تقسیم ہند کے بعد جب تعصب کا دور دورہ ہوا تو دوکان بالکل بند ہو گئی۔ حتیٰ کہ مال

خواب ہونے لگا۔ سامان پر پھپھوند جم گئی، گھبرا کر مالک دوکان نے بیچنے کا تہیہ کر لیا اور گاہکوں سے بات چیت بھی شروع کر دی تھی۔ اسی اثنا میں حضور مفتی اعظم اندور تشریف لے گئے، وہ ملاقات کے لیے حاضر ہوئے، حضرت نے خیریت دریافت کی، تو انہوں نے سارا ماجرا عرض کر دیا۔ ان کی سرگذشت سن کر حضرت کچھ خاموش رہے، پھر فرمایا: دوکان میں آپ ہرگز نہ بیچیں، میں کل آپ کی دوکان میں چلوں گا۔“ حسب ارشاد ان کی دوکان میں تشریف لے گئے۔ وہاں نماز پڑھی، کچھ وظیفہ پڑھا، پانی پر دم کر کے پوری دوکان میں چھڑکوا دیا اور ایک بہت خوبصورت کئی تعویذوں کا مجموعہ دوکان میں لگانے کے لیے دیا، اس کا یہ اثر ہوا کہ کچھ دنوں کے بعد ان کی دوکان پہلے کی طرح چلنے لگی۔

(بروایت شارح بخاری حضرت مفتی شریف الحق امجدی علیہ الرحمہ)

ایک مظلومہ کے شوہر کو پھانسی سے رہائی

اللہ تعالیٰ کی مخلوق کی فریادری اور نفع رسانی اچھا کام ہے، اور کسی مظلوم کو ظلم کے پنجے سے رستگاری دلانا بڑا کار خیر۔ اور یہ بھی ثابت شدہ کہ ہندوستان کی کچھریوں سے جو کسی مسلمان کے پھانسی کا حکم صادر کیا جاتا ہے وہ کسی طرح صحیح نہیں کیونکہ ان کچھریوں میں جس بنیاد پر یہ حکم دیا جاتا ہے وہ عند الشرع کسی طرح معتبر نہیں۔ لہذا ناحق پھانسی کا حکم مل جاتا ہے..... اس لیے جب تاجدار اہل سنت مفتی اعظم قدس سرہ کی بارگاہ میں ایک ایسی عورت پہنچتی ہے جس کے مظلوم شوہر کو پھانسی کا حکم دے دیا گیا تھا تو مفتی اعظم نے اس کی اس طرح فریادری فرمائی کہ پھانسی کے پھندے سے چھڑالیا تفصیل ذیل کی عبارت میں ملاحظہ فرمائیے:

آپ کی بارگاہ عالیہ میں سرزمین احمد آباد پر ایک مظلومہ اپنے ننھے ننھے بچوں کی انگلی پکڑے حاضر ہوئی اور اشکوں کی برسات برسانے لگی۔ قدرے سکون کے بعد اس نے کہا، حضور! بے قصور شوہر کو پھانسی کی سزا ہو گئی ہے..... آقائے نعمت کی آنکھیں بھی اشک بار ہو گئیں اور اپنے معمول کے مطابق تعویذ دیتے ہوئے ارشاد فرمایا، ”جاؤ پھانسی نہیں ہوگی۔“

نطق کو سونا زہے تیرے لب اعزاز پر

محو حیرت ہے ثریا رفعت پر واز پر

وہ دل دکھی عورت فوراً جیل کی جانب دوڑی اور اپنے شوہر کے گلے میں تعویذ ڈال دیا اور اپنے سر تاج کو ان الفاظ سے تسلی دیتی رہی کہ بریلی کے بہت بڑے بزرگ نے فرمایا کہ جاؤ پھانسی نہیں ہوگی۔ وقت مقررہ پر جلا دیا اور پھانسی کے روم میں لے گیا۔ ساتھ میں دیگر حکام کے علاوہ جج بھی تھا۔ گلے میں پھندہ ڈال دیا گیا اور جب بٹن دبایا تو بجلی فیل ہو چکی تھی۔ جج نے کہا کہ وقت ختم ہو گیا۔ میں مقدمہ کی سماعت پھر کرواں گا۔ ملزم موت کے تختے سے اتر کر کٹہرے میں آیا اور اپنی بے قصوری کا اظہار کرتا رہا، جج کی چشم تصور نے اسی پیکر کرم آقا کو دیکھا جس نے فرمایا تھا کہ ”جاؤ پھانسی نہیں ہوگی“ اور رہائی کا پروانہ دے دیا۔ ۹۲۔

نہ تخت و تاج میں نہ لشکر و سپاہ میں ہے
جو بات مرد قلندر کی ایک نگاہ میں ہے

☆☆☆

ہمیشہ تم کرم کرتے ہو بگڑے حال والوں پر
بگڑ کر میری حالت نے میری بگڑی بنائی ہے

دونوں ہاتھ سے تعویذ لکھنا اور بیمار کو شفا ملنا

بعض بزرگان دین کے بارے میں میں نے تاریخ و سیر کی کتابوں میں پڑھا تھا کہ بیک وقت دونوں ہاتھوں سے لکھتے تھے۔ اس پر خدا کی قدرت اور اولیاء اللہ کی کرامات میں عدم تدبر والے بعض افراد نے اس پر میرے سامنے شبہ ظاہر کیا تو میں نے بعض معتمد حوالے سے ان کی فہمائش کی تھی۔ ذیل میں مفتی اعظم قدس سرہ کے تعلق سے ایک ایسے واقعہ کا ذکر کیا جاتا ہے جس سے مفتی اعظم کے تعویذ کے اثر معجز کا بھی اظہار ہوتا ہے، اور اس کی بھی مزید توثیق و تصدیق ہوتی ہے کہ اللہ تعالیٰ چاہے تو خاصان خدا کو یہ قوت ملتی ہے کہ بیک وقت دونوں ہاتھ سے لکھیں۔

۹۲ پندرہ روزہ رفاقت مفتی اعظم نمبر، مضمون مولانا محمد رضا مدرسہ رحمانیہ پوکھریا، بیتا مڑھی۔

برادر م پھوپھی زاد مولوی شاہ محمد رضا القادری امام نوری مسجد لوکھامدھو بنی جنہیں حضرت کی خدمت میں کئی سال رہنے کا شرف حاصل رہا ہے۔ ۲۲ شعبان المعظم ۱۶ھ کو راقم سے بتایا کہ ”ایک دن ایک دل کا مریض حضرت مفتی اعظم قدس سرہ کی خدمت میں حاضر آیا اور عرض کیا، حضور! ہارٹ کا مرض ہو گیا ہے۔ بہت پریشان ہوں، تعویذ عنایت فرمائیں۔ حضرت نے تعویذ لکھنا شروع کیا تو دیکھا کہ آپ دونوں ہاتھ سے بیک وقت تعویذ لکھ رہے ہیں اور اس طرح تعویذ لکھ کر اسے دے دیا، تین دن کے بعد وہ شخص یہ خبر لے کر آیا کہ حضور میں اب بالکل ٹھیک ہو گیا، ہارٹ کا مرض جاتا رہا۔“

کئی گمراہوں کو اپنی کرامت سے سنی بنایا

آج لے ان کی پناہ آج مدد مانگ ان سے

کل نہ مانیں گے قیامت میں اگر مان گیا

تاجدار اہل سنت سیدی مفتی اعظم نے سینکڑوں غیر مسلم کو حلقہ بگوش اسلام کیا، جس کے کئی شواہد تاریخی صفحات میں ملتے ہیں۔ ساتھ ہی آپ نے ہزاروں بد مذہب دیوبندیوں اور وہابیوں کو بھی بد مذہبی سے توبہ کرایا اور آغوش سہیت میں لا کر جہنمی ہونے سے بچالیا۔

جدھر گئے ایمان کا چشمہ ابلنے لگا۔ جہاں قدم رکھ دیا دلوں کی دنیا جگمگا اٹھی۔ اس طرح سب سے رسول اعظم صلی اللہ تعالیٰ علیہ وسلم کی قدرت و تصرف اور علم غیب کا لوہا منوالیا۔ آپ کی کرامت کے سامنے دنیا نے گھٹنے ٹیک دیا کہ جب گدائے مصطفیٰ کا یہ حال ہے تو خود عالی سرکار کے تصرف اور علم کا عالم کیا ہوگا۔ آئیے چند جھلکیاں ملاحظہ کر کے عبرت کا سامان فراہم کریں۔

حضرت نظام الدین اولیاء محبوب الہی رحمۃ اللہ تعالیٰ علیہ کے عرس میں شرکت کے لیے آپ (مفتی اعظم) دہلی تشریف لے گئے تھے تو کوچہ چیلان میں قیام کیا۔ وہاں ایک بد عقیدہ ملا، آپ سے علم غیب کے مسئلہ پر الجھ پڑا۔ صاحب خانہ اشفاق احمد نے آپ سے مودبانہ گزارش کی کہ ”حضور یہ کج بحث ہیں ان پر کسی بات کا اثر نہیں ہوتا“ مفتی اعظم نے

اپنے میزبان سے کہا ”یہ اس وقت تمہارے گھر پر تشریف لائے ہوئے ہیں ان کے متعلق تمہیں کوئی سخت بات نہ کہنا چاہیے۔ مولوی صاحب نے آج تک کسی کی بات سنی ہی نہیں اس لیے اثر بھی قبول نہیں کیا۔ یہ تو صرف اپنی بات سناتے رہتے ہیں اور وہ بھی ان سنی کردی جاتی ہیں، آج میں ان کی باتیں توجہ سے سنوں گا، حاضرین بھی خاموشی سے سنیں“ مولوی سعید الدین انبالوی نے سوا گھنٹے تک یہ بات سمجھانے کی کوشش کی کہ حضور اکرم صلی اللہ تعالیٰ علیہ وسلم کو علم غیب نہیں تھا۔ جب وہ تھک کر خاموش ہو گئے تو آپ نے فرمایا، ”اگر کوئی دلیل تم اپنے موقف کی تائید میں بیان کرنا بھول گئے ہو تو یاد کر لو“ مولوی صاحب پھر جوش تقریر میں آ گئے اور پھر آدھے گھنٹے تک بولنے کے بعد کہا۔ ”پس یہ بات اچھی طرح ثابت ہو گئی ہے کہ حضرت محمد مصطفیٰ صلی اللہ تعالیٰ علیہ وسلم کو علم غیب نہیں تھا“ آپ نے فرمایا: آپ اپنے باطل عقیدے سے فوراً توبہ کر لو۔ حضور نبی اکرم صلی اللہ تعالیٰ علیہ وسلم کو اللہ تعالیٰ نے علم غیب عطا فرمایا تھا۔ آپ اس کے رد میں سب کچھ کہہ چکے ہیں جو کہے سکتے تھے۔ اب اگر زحمت نہ ہو تو میرے دلائل بھی سن لیں“

مولوی صاحب نے برہم ہو کر کہا میں نے تم جیسے لوگوں کی ساری دلیلیں سن رکھی ہیں، مجھے سب معلوم ہے کہ تم کیا کہو گے۔ آپ نے بڑے تحمل سے کہا ”مولوی صاحب بیوہ ماں کے حقوق بیٹے پر کیا ہیں؟“ ”میں غیر متعلق سوال کا جواب نہیں دوں گا۔“ مولوی صاحب نے تیز آواز میں کہا، ”اچھا تم میرے کسی سوال کا جواب نہ دینا میرے چند سوالات سن تو لو۔“ میں نے ڈیڑھ پونے دو گھنٹے تک تمہارے دلائل سنے ہیں..... آپ کی بات سن کر مولوی صاحب بادل ناخواستہ خاموش ہو گئے تو آپ نے دوسرا سوال کیا، کیا کسی سے قرض لے کر روپوش ہو جانا جائز ہے؟ کیا اپنے معذور بیٹے کی کفالت سے دست کش ہو کر اسے بھیک مانگنے کے لیے چھوڑا جاسکتا ہے؟؟ کیا حج بدل کے اخراجات کسی سے لے کر حج..... ابھی آپ نے سوال مکمل بھی نہیں کیا تھا کہ مولوی صاحب نے آگے بڑھ کر قدم پکڑتے ہوئے کہا، بس کیجئے، حضرت مسئلہ حل ہو گیا۔ یہ بات آج میری سمجھ میں آ گئی ہے کہ رسول کریم

صلی اللہ تعالیٰ علیہ وسلم کو علم غیب حاصل تھا اور نبی مکرم کے پاس علم غیب ہونا ہی چاہیے۔ ورنہ منافقین مسلمانوں کی تنظیم کو تباہ و برباد کر دیتے۔ اللہ تعالیٰ نے جب آپ کو میرے متعلق ایسی باتیں بتادی ہیں جو یہاں کوئی نہیں جانتا تو بارگاہِ علیم سے سرور کائنات صلی اللہ تعالیٰ علیہ وسلم پر کیا انکشافات نہ ہوتے ہوں گے۔ مولوی صاحب اسی وقت تائب ہو کر مفتی اعظم سے بیعت ہو گئے۔ مناظرے کو افہام و تفہیم کی سطح تک لے آنا، بے مقصد گفتگو کو بامقصد بنادینا صرف اولیاء اللہ کی خصوصیت ہے۔ وہ شخص جو کسی دلیل کو سننا گوارہ نہ کرتا تھا، مفتی اعظم نے اس کے سامنے ایسی دلیل پیش کی کہ جو سطحی علم رکھنے والے کبھی پیش نہ کر سکتے تھے۔

ایک مرتبہ رامپور سے کچھ لوگ بریلی آپ سے بیعت کے لیے آرہے تھے ان کے ساتھ ایک بد عقیدہ آدمی بھی اس نیت سے ساتھ ہوا لیا کہ وہ آپ کی خدمت میں پہنچ کر انوکھے سوالات سے آپ کو پریشان کر کے لطف اٹھائے گا۔ بریلی اسٹیشن پر جب وہ دروازے پر پہنچا تو یہ دیکھ کر حیران رہ گیا کہ اس کا ٹکٹ غائب ہو گیا ہے۔ اس نے اپنے ساتھیوں کو صورت حال سے آگاہ کیا تو انہوں نے کہا ”تم اپنا سامان ہمیں دے دو اور پلیٹ فارم پر رکو۔ ہم میں سے کوئی ایک پلیٹ فارم ٹکٹ لے کر ابھی آتا ہے۔ اشرف خان نے ساتھیوں کی بات مان لی اور پلیٹ فارم پر ٹہلنے لگا۔ ساتھی اسٹیشن سے باہر چلے گئے اشرف خان ابھی ٹہل ہی رہا تھا کہ ایک شخص نے اسے مخاطب کیا ”تمہارے پاس ٹکٹ نہیں ہے میرے ساتھ آؤ میں تمہیں باہر لے چلتا ہوں“ اشرف خان سوچ میں پڑ گیا، اجنبی کا تعاون قبول کرے یا نہ کرے اجنبی نے اشرف خان کا ہاتھ مضبوطی سے تھام کر گیٹ کا رخ کیا اور ٹی سی کے سامنے سے ہو کر باہر چلا گیا۔ اشرف خان کی نظر اپنے ساتھیوں پر پڑی تو اس نے ان کی طرف بڑھنا چاہا۔ اجنبی اشرف خان کا ہاتھ چھوڑ کر بھیڑ میں گم ہو گیا۔

رام پور کے عقیدت مند، اشرف کو ساتھ لے کر محلہ سوداگران خانقاہ رضویہ پہنچے دن کے گیارہ کا عمل تھا۔ عقیدت مند آپ کی باگاہ میں ادب سے سر جھکائے بیٹھے تھے۔ اور آپ اس وقت تعویذ لکھ رہے تھے۔ تعویذ نویسی سے فارغ ہو کر آپ نے حاضرین سے

پوچھا کہ کیا کسی اور کو تعویذ لینا ہے؟ جواب سکوت میں پا کر آپ نے رحمت خان سے پوچھا ”کہو رامپور کے احباب کا کیا حال ہے۔“ سب خیریت سے ہے حضور میرے ساتھ چار دوست آپ سے بیعت کے لیے حاضر ہوئے ہیں حکم ہو تو پیش کروں۔ آپ کا ارشاد پا کر پانچ آدمی آپ کے سامنے دوزانوادب سے بیٹھ گئے۔ آپ نے رحمت خان سے کہا تم نے تو چار کے لیے کہا تھا یہ تو پانچ ہیں۔

حضور یہ اشرف خان ہمارے ساتھ ضرور آیا ہے مگر بیعت کے ارادے سے نہیں آیا ہے اسے سب لوگ فلسفی کہتے ہیں۔ یہ آپ سے گفتگو کرنا چاہتا ہے آپ نے اشرف خان سے کہا تم مجھ سے کیا گفتگو کرنا چاہتے ہو؟ میں بیشک آپ سے گفتگو کرنے ہی آیا تھا مگر اب میں صرف بیعت کا آرزو مند ہوں۔

اسٹیشن والی بات بھول جاؤ اشرف! تم ہم سے ملنے آئے تھے ملاقات کے مقاصد کچھ بھی ہوں مگر ہمارا اخلاق اس بات کو کیسے گوارہ کر لیتا کہ ہمارا مہمان پریشان ہو تو اس کی مدد دوسرے کریں۔ تم وہ باتیں ضرور کرو جو تم کرنا چاہتے تھے۔ حضور مجھے آپ مل گئے تو میرا کوئی سوال تھنہ جواب نہ رہا۔ بس اپنی غلامی میں لے لیجئے تاکہ فکر و نظر کی آوارگی کا عذاب ختم ہو جائے۔

آپ نے سب کو بیعت کر کے حکم دیا۔ تم لوگ اب اپنے گھروں کو لوٹ جاؤ تم لوگ غوث اعظم کے دامن کرم سے وابستہ ہو چکے ہو ہر قدم تمہاری رہنمائی ہوتی رہے گی۔ ۹۳

خواب میں تلقین فرما کرو ہابیت سے توبہ

وہابیت کتنی بری و گندی چیز ہے وہ مسلمانوں سے پوشیدہ نہیں ہے۔ یہ جس کے اندر آتی ہے اللہ و رسول کی محبت دل سے نکال لے جاتی ہے۔ اور انسان جہنم کا کندن بن جاتا ہے۔ تاجدار اہل سنت سیدی مفتی اعظم نے کبھی کبھی بیداری میں اپنی استقامت و کرامت دکھا کر اور کبھی خواب میں تلقین فرما کر اس بلا سے توبہ کرائی اور نجات دلائی ہے۔ مورخ

اسلام خطیب ذیشان علامہ قمر الزماں اعظمی صاحب بیان کرتے ہیں کہ:

”میرے چچا صاحب جو اعظم گڈھ کے رہنے والے تھے وہ ایک وہابی کے مرید تھے۔ جس کا پرو پگنڈہ ہندوستان میں بہت کیا گیا۔ وہ خاندان میں تنہا اس باطل عقیدے کے آدمی تھے مولینا کہتے ہیں کہ ہم لوگ کبھی کبھی ان کی علامت دیکھ کر کہتے کہ اتنی عمر ہو چکی ہے۔ جب ان کا انتقال ہوگا تو ہم ان کی نماز جنازہ بھی نہ پڑھ سکیں گے۔ اس کا صدمہ بہت بے لوگوں کو تھا۔ بگڑے دل، پٹھان لاکھ سمجھائے مگر ایک نہیں مانتے تھے۔ ایک بار وہ سخت بیمار ہوئے۔ پھر ایک دن صبح کو اٹھے اور ہم لوگوں کو بلایا اور کہنے لگے ”مولوی قمر الزماں اعظمی! آج آخر شب میں نے تمہارے پیر و مرشد کو خواب میں دیکھا ہے کہ وہ تشریف لائے ہیں اور مجھے توبہ کرار ہے ہیں اور فرماتے ہیں کہ اب بھی بہتر ہے، اب بھی بہتر ہے، اللہ توبہ قبول کرنے والا ہے۔ میں سوچ رہا ہوں کہ کیا میں واقعی باطل عقیدے پر ہوں۔ مولینا قمر الزماں کہنے لگے کہ آپ کے دل کی آواز یہی کہتی ہے تو واقعی چچا جان توبہ کر لیں ورنہ ہم لوگ آپ کے جنازے سے بھی محروم رہیں گے۔ وہ کہنے لگے، بھائی! وہ بزرگ جہاں بھی ہوں مجھے لے چلو میں ان کو دیکھوں گا اگر وہی صورت نظر آئی تو میں واقعی توبہ کر لوں گا۔ مولینا قمر الزماں صاحب نے بریلی فون کیا مگر معلوم ہوا کہ حضرت اعظم گڈھ کی طرف کسی مقام پر تشریف لے گئے ہیں۔ وہ یہ سوچ ہی رہے تھے کہ کیا کیا جائے معلوم ہوا کہ حضرت اسی گاؤں کے قریب ایک صاحب کے یہاں تشریف لائے ہیں..... مولانا دوڑے ہوئے گئے اور حضرت کو لے آئے۔ مولینا فرماتے ہیں کہ میرے چچا صاحب نے جیسے ہی حضرت کو دیکھا، کہا کہ واہ کیا کہنا ہے۔ یہ وہی نورانی چہرہ ہے، جس کی زیارت میں نے خواب میں کی تھی اور انہوں نے اسی وقت اپنے عقائد باطلہ سے توبہ کی اور حضرت سے مرید ہوئے۔

دوروز کے بعد ان کا انتقال ہو گیا۔ (حسب بیان جناب رازالہ آبادی صاحب)

جن اور رجال الغیب کو مرید کرنا

تاجدار اہل سنت مفتی اعظم کو اللہ تعالیٰ نے ولایت و بزرگی کے ساتھ مقبولیت عامہ

سے بھی نواز تھا۔ جس طرف گذر جاتے آدمیوں کا سیلاب اٹھ پڑتا تھا اور آپ سے مرید ہونے کو تو اپنے لیے سبب فلاح و ظفر اور باعث فخر سمجھتا تھا۔ صرف انسانوں میں آپ کے مریدوں کی تعداد ایک کروڑ ہے جو ہندو پاک کے علاوہ حجاز مقدس، افریقہ، امریکہ، انگلستان، عراق، مصر، اور پورے عالم اسلام میں پھیلے ہوئے ہیں۔ جتنے افراد انسانی آپ کے دست اقدس پر مرید ہوئے شاید و باید ہی دوسرے سے ہوئے ہوں صرف ممبئی اور اس کے اکناف میں ۲۵،۲۰ ہزار اشخاص مرید ہوئے جبکہ دوسرے علاقہ میں آنجناب کا دورہ زیادہ رہا ہے۔ اور ایک روایت کے مطابق سات سو نفور سرزمین عرب میں آپ کے دامن کرم سے وابستہ ہوئے۔ لیکن حضور مفتی اعظم ہند کی یہ کرامت و بزرگی ہی کہیے کہ انسان تو انسان جن اور رجال الغیب بھی آپ کے بے شمار تعداد میں مرید ہیں۔ مولینا عبدالنعیم عزیزی بلراپوری زید مجدہ نے اپنی بعض تصنیفات میں لکھا ہے کہ:

”حضرت نے بہت سے ان دیکھے لوگوں کو مرید فرمایا اور تعویذات عطا کیے۔ یہ معلوم نہیں کہ کون تھے، لوگوں کا قیاس یہ ہے کہ یا تو جنوں کو مرید کیا یا رجال الغیب کو“
اس کی تائید شہزادہ صدر الشریعہ حضرت مولینا بہاء المصطفیٰ دامت برکاتہم العالیہ کے ذیل کے بیان سے بھی ہوتی ہے۔

”ادھر ایک ہفتہ سے حضرت کا یہ معمول ہو گیا تھا کہ حضرت گیارہ بجے کے بعد رات میں لوگوں سے چلے جانے کو کہتے اور اپنے کمرے میں صرف تنہا رہتے۔ دروازہ کے پاس کچھ لوگ احتیاطاً رہتے۔ اندر سے اس طرح کی آوازیں آتیں کہ ”جاؤ تمہیں مرید کیا، جاؤ تمہارا کام ہو گیا“ مرید کرتے وقت جو دعائیں ہوتی ہیں اور جو وظائف پڑھے جاتے ہیں وہ سب سننے میں آتے۔“ ۹۴

فقیر راقم السطور کہتا ہے کہ مولانا خالد مصباحی صاحب سابق صدر مدرس مدرّسہ اشاعت الاسلام جھریا جو ایک باصلاحیت و باعمل عالم ہیں، دعا و تعویذ سے بھی اچھا شغف رکھتے ہیں۔ اور کبھی جنوں کی حاضری بھی کراتے ہیں انہوں نے فرمایا کہ علامہ اختر رضا

ازہری کے کافی تعداد میں جنات مرید ہیں..... فقیر نے دریافت کیا کہ آپ کو یہ کیسے معلوم ہوا تو انہوں نے بتایا کہ میں نے دو جنوں سے پوچھا اور تعداد بھی پوچھی تو ان دونوں نے کہا کہ ڈیڑھ لاکھ جن آپ سے مرید ہیں اور بعض آپ کی خدمت میں بھی رہتے ہیں۔ پھر میں نے سوال کیا تو اس کا مطلب ہے کہ حضور مفتی اعظم قدس سرہ سے بھی کافی جنات مرید ہوئے ہوں گے تو انہوں نے جواب دیا کہ ”ہاں، یقیناً ان کے بھی کافی تعداد میں جنات مرید ہیں“ مولینا موصوف نے ۲۸ دسمبر ۱۹۹۵ء بروز جمعرات کو ’لوہردگا‘ کے ایک دیہات کے ایک پروگرام کی واپسی پر رانچی کے سفر میں بتایا۔

ایک جن کی آمد کا حیرت ناک واقعہ

ایک مرتبہ فقیہ النفس حضرت مفتی شریف الحق صاحب امجدی رحمہ اللہ رات کے وقت ایک محفل میں مفتی اعظم سے فتوؤں کی تصحیح کر رہے تھے۔ اس وقت ایک جن کی آمد اور مفتی اعظم کی خدمت کرنے کا ایک حیرت اور استعجاب میں ڈال دینے والا واقعہ پیش آیا۔ اس واقعہ کے اصل راوی چونکہ حضرت فقیہ النفس موصوف ہی ہیں لہذا انہیں کی نوک قلم سے سنئے:

”اسی مبارک محفل کا ایک حیرت ناک واقعہ یہ ہے کہ سخت سردیوں کے دن تھے اور حضرت کے لیے انگیٹھی تھی جو کچھ دیر بعد ٹھنڈی ہونے لگی حقہ کی آگ بھی ختم ہونے پر آئی۔ اچانک فرمایا، اگر کوئلہ ہوتا تو انگیٹھی بھی گرم ہو جاتی اور تمباکو بھی پورا جلا نہیں ہے وہ بھی کام میں آ جاتا، میں نے عرض کیا..... اندر خادمہ کو آواز دے کر کوئلہ منگوا لوں..... فرمایا ”دن بھر کی تھکی ماندی بیچاری سو گئی ہوگی، جانے دیجئے۔“

منظر پور کے ایک شاہ صاحب کبھی کبھی آکر آستانہ عالیہ پر قیام کرتے دو دو مہینے تک رہتے بظاہر اس کا کوئی مقصد معلوم نہیں ہوتا۔ میں نے ایک دو بار پوچھا بھی تو یہ کہا کہ صرف حضرت کی زیارت کے لیے آ جاتا ہوں۔

جب تک حضرت باہر تشریف رکھتے وہ حضرت کی خدمت میں حاضر رہتے۔ مذکورہ بالا گفتگو کے بعد میں نے دیکھا کہ وہ شاہ صاحب بیرونی دروازے سے اندر آئے اور

رومال میں کچھ لائے۔ اس کا دھیان نہ آیا کہ دروازہ اندر سے بند ہے یہ کیسے آگئے۔ انھوں نے حاضر ہو کر عرض کیا حضرت! یہ کونکہ ہے اور انگیٹھی میں انڈیل دیا۔ کچھ کوئلے چلم میں ڈال دیے، انگیٹھی میں کچھ چنگاریاں رہ گئی تھیں۔ شاہ صاحب کوئلہ ڈال کر بیٹھ گئے۔ حضرت نے فرمایا کہ پنکھایا دفتی ہوتی تو اسے ہوا کر دی جاتی..... میں اپنے کمرے میں پنکھایا دفتی تلاش کرنے چلا گیا، مگر نہ پنکھا ملا نہ دفتی، مجھے آنے جانے میں مشکل سے دو ڈھائی منٹ لگے ہوں گے۔ واپس آ کر دیکھا تو انگیٹھی اور چلم دونوں کے کوئلے دہک رہے ہیں۔ مجھے کچھ حیرت ہوئی مگر میں اپنے کام میں لگ گیا۔ بارہ بجے کے بعد حضرت اندر تشریف لے گئے اور ہم لوگ اپنے اپنے کمرے میں جا کر سو گئے۔ شاہ صاحب نماز و جماعت کے پابند تھے ہمیشہ باجماعت نماز پڑھتے تھے مگر اس دن فجر کی نماز میں نہیں تھے مجھے ایک خیال تو ہوا مگر پھر ذہن سے نکل گیا۔ ناشتے کے وقت ان کی تلاش ہوئی تو غائب اور کھانے میں بھی غائب، تحقیق کی تو سب نے بتایا کہ وہ آئے ہی نہیں ہیں۔ اب میرے دماغ میں کھلبلی مچی کہ یہ کیا معاملہ ہے۔ رات کو جب پھر مسائل سنانے بیٹھا تو پہلے حضرت کی خدمت میں عرض کیا کہ شاہ صاحب رات میں کونکہ لے کر آئے تھے پتہ نہیں کہاں چلے گئے۔ فرمایا چلے گئے ہوں گے، آپ اپنا کام کریں۔“ میرا ظن غالب ہے کہ یہ حضرت شاہ صاحب کی صورت میں کوئی جن تھے۔ یہ بات سب کو معلوم ہے کہ حضرت کے بکثرت مریدین جن بھی ہیں۔“ ۹۵

نماز تہجد میں رجال الغیب کی امامت

مسجد خیر اللہ شاہ پبلی بھیت کے امام مولوی اشرفی صاحب جو عامل بھی ہیں، ایک شخص کو جس پر جن آتا تھا دیکھنے گئے، جن نے ان سے کہا کہ اگر مجھ سے پیچھا چھڑانا ہے تو مجھے حضور مفتی اعظم کے پاس لے جائیے۔ امام صاحب کو بڑی حیرت ہوئی اور پوچھا کہ تم مفتی اعظم کو جانتے ہو؟، ”بولا،“ ”انہیں کون نہیں جانتا“ آپ لوگ ان کی عظمت اور ان کے مرتبہ

۹۵ انوار مفتی اعظم ص: ۲۶۰۔ مضمون حضرت فقیہ النفس مفتی شریف الحق صاحب امجدی علیہ الرحمہ۔

سے واقف نہیں ہیں۔ مفتی اعظم تو وہ ہیں جو تہجد میں رجال الغیب کی امامت کرتے ہیں۔ ۹۶۔
بے مثل نماز اور ظہور کرامت

خاصان خدا کے لیے تنگ و کوتاہ جگہ بھی کشادہ ہو جاتی ہے اور یقیناً یہ کرامت کی ہی دلیل ہے۔ چنانچہ علامہ ازہری میاں قبلہ تحریر فرماتے ہیں۔ ”ناگپور کے سفر میں حضرت، میں اور حضرت کا خادم ٹرین سے جارہے تھے۔ ڈبہ میں بڑی بھیڑ تھی۔ حضرت آرام فرما رہے تھے، ظہر کا وقت تنگ ہو رہا تھا، میں بڑا پریشان تھا کہ حضرت اس بھیڑ بھاڑ میں کیسے وضو فرمائیں گے اور کیسے نماز ہوگی! ابھی کشمکش میں تھا کہ حضرت خود بخود بیدار ہو گئے اور بھیڑ نے خود راستہ دے دیا۔

حضرت نے وضو کیا اور پھر فرمایا۔ ”تم لوگ جگہ دو، ہم نماز پڑھیں گے“، سبھی غیر مسلم تھے اس میں سے ایک نے کہا کہ جگہ تو ہے لیکن کیسے نماز پڑھیں گے“ حضرت کو جلال آگیا اور فرمایا ”ایک پر ایک چڑھ جاؤ وہ ایک دوسرے سے سمٹ کر کھڑے ہو گئے اور نماز کے لیے جگہ مل گئی اور حضرت کے طفیل ہم سب کو بھی نماز مل گئی۔ اس واقعہ سے نہ صرف حضرت کی کرامت کا ظہور ہوتا ہے بلکہ ان کی شریعت پر سختی سے پابندی، ان کے تقویٰ اور بے خونی کا بھی اظہار ہوتا ہے“ ۹۷۔

غائبانہ مرید کرنا اور ایک کرامت کا ظہور

تاجدار اہل سنت مفتی اعظم قدس سرہ سے مسلمانوں کے حسن عقیدت اور دینی جذبات کا لحاظ فرماتے ہوئے زندگی کے اخیر حصہ میں یہ فرما دیا تھا کہ ”میں نے ان تمام لوگوں کو مرید کیا جو مجھ سے مرید ہونا چاہتے تھے“۔ آپ نے اس فرمان کی تصدیق اپنے ایک محب کو بعد وصال خواب میں زیارت کرا کے بھی کرائی جو آپ کی کرامت پر دال ہے۔
شاعر اسلام راز آلہ آبادی کے حقیقت نگار قلم سے سنئے:

”حضرت کے سفر آخرت کے آخری حالات پر میرا ایک مضمون کئی اخباروں میں چھپا جس میں میں نے یہ لکھا تھا کہ آخری وقت میں حضرت نے فرمادیا تھا کہ ”میں نے ان تمام لوگوں کو مرید کر لیا جو مجھ سے مرید ہونا چاہتے تھے اور کسی وجہ سے ابھی تک نہ ہو سکے“ اس بات کی صداقت پر ایک صاحب جو لکھنؤ کے تھے ان کو یقین نہیں آ رہا تھا حالانکہ وہ مرید ہونا چاہتے تھے اس بات کے شاہد اور اس واقعہ کے راوی جناب قیصر وارثی لکھنوی ہیں انہوں نے فرمایا کہ میرے وہ دوست مجھ سے پوچھ رہے تھے کہ کیا یہ واقعہ ہوا ہے کہ حضرت نے یہ فرمایا ہے، انہوں نے اس واقعہ کی تصدیق کی اور کہا، راز الہ آبادی نے درست لکھا ہے پھر بھی یہ بات ان کے دل کو کھٹک رہی تھی، اطمینان قلب نہیں تھا۔ دوسرے دن صبح ہی وہ جناب قیصر وارثی کے پاس آئے اور کہنے لگے کہ مجھے بڑی ندامت ہے کہ میں نے اس بات کو غلط سمجھا تھا گذشتہ شب کو میں جب سویا تو میں نے حضرت مفتی اعظم رحمۃ اللہ تعالیٰ علیہ کو اولیائے کرام کے جھر مٹ میں دیکھا۔ کیا تاناک اور دل نواز، روح افزا منظر نظر آیا۔ انہوں نے بتایا کہ حضرت مفتی اعظم تشریف فرما تھے اچانک اپنے سر سے خوبصورت عمامہ کو کھول دیا اور اس کو لے کر ہوا میں گردش کرنے لگے۔ قریب ہی ایک ضعیفہ تشریف فرما تھیں وہ کہنے لگی کہ حضرت کیا کرتے ہیں؟ حضرت نے فرمایا کہ میں ان تمام مسلمانوں کو مرید کر رہا ہوں جو مجھ سے مرید ہونے کا ارادہ رکھتے تھے۔ سبحان اللہ۔ ۹۸

آپ کی کرامت و عنایت خود مرتب کے ساتھ

فقیر راقم السطور ۸ رمضان المبارک روز جمعہ ۱۴۰۱ھ کی تاریخ کبھی فراموش نہیں کر سکتا جب کہ مفتی اعظم ہند کی کرامت و عنایت نے دل میں انشراح کی کیفیت اور زندگی میں انقلاب برپا کیا تھا۔ اس اجمال کی تفصیل یہ ہے کہ رمضان المبارک ۱۴۰۱ھ میں کسی وجہ سے اپنا سارا سامان چھوڑ کر صرف ایک کرتا اور تہبند پہن کر گھر سے بریلی کے لیے نکل پڑا۔ بچپن کا زمانہ تھا، نا سمجھی میں کچھ رقم بھی ساتھ نہیں لیا۔ امنگ یہ تھی کہ کسی طرح پیرو مرشد کا دیدار ہو جائے۔ رات میں کسی طرح بی بی جی مسجد بریلی پہنچا۔ بغیر سحری کھائے روزہ کی نیت کر لی۔

غالباً ۸ رمضان جمعہ کی صبح کو پتہ لگایا کہ تاجدار اہل سنت مفتی اعظم کہاں تشریف رکھتے ہیں۔ لیکن میرے لیے سب سے بڑا فکر انگیز مشکل امر یہ تھا کہ بغیر ٹوپی کا سر لیے کیسے حاضری دوں۔ پیر صاحب کو کیا جواب دوں گا اگر انہوں نے ڈانٹنا شروع کیا۔ بہت دیر تک یہی سوچتا رہا اسی فکر میں بی بی جی مسجد سے چلا لیکن مقصود سے بہت دور جا پڑا۔ رضا نگر کے بجائے دوسری جگہ کی ایک مسجد میں پہنچ گیا۔ وہاں دیکھا کہ ایک متولی صاحب ہیں اور ان کے ساتھ کام کرنے والا ایک لڑکا ہے۔ جمعہ کے لیے مسجد کی صفائی کرنے میں مشغول ہیں میں وہاں جا کر بیٹھ گیا۔ تھوڑی دیر کے بعد متولی صاحب نے فرمایا میاں کہا سے آئے ہو؟ بندے نے جواب دیا: ضلع مدہو بنی بہار سے ”انہوں نے حقارت آمیز لہجے میں کہا کہ ادھر کے لوگوں کو تو نماز بھی پڑھنا نہیں آتا۔ میں نے عرض کیا جناب والا ہر ایک کو ایک ہی طرح نہیں سمجھنا چاہیے۔ ہماری طرف اچھے بھی ہیں اور برے بھی ہیں۔ ایک سے بڑھ کر ایک جید عالم دین بھی ہیں اور ان پڑھ بھی۔ انہوں نے جھٹ سے کہا ”میں نے وہاں کے بڑے بڑے مولویوں کو دیکھا ہے وہ صحیح طریقے سے نماز تک ادا نہیں کر پاتے۔ اگر تم ہی صحیح طور سے نماز پڑھ کر دکھاؤ تو سمجھوں۔ میں نے کہا دیکھئے، اور نماز کی کیفیت دکھانے کھڑا ہو گیا۔ جب سجدے میں گیا تو متولی صاحب کبھی ناک کی ہڈی کی طرف دیکھ رہے ہیں، کبھی دونوں پاؤں کی انگلیوں پر تنقیدی نظر ڈال رہے ہیں۔ پاؤں کی ساری انگلیوں کے پیٹ زمین سے ٹکے رہے اور ناک کی ہڈی بھی۔ جب میں نے سجدے سے سر اٹھایا تو انہوں نے کہا میاں! تم تو بہت اچھی طرح نماز پڑھنا جانتے ہو۔ کہیں تعلیم بھی حاصل کرتے ہو؟ میں نے کہا کہ ہاں فلاں جگہ۔ ”تو تمہارے سر پر ٹوپی نہیں ہے“ میں نے جواب دیا کہ کسی وجہ سے گھر سے ٹوپی نہ لے سکا۔ انہوں نے فوراً اپنے خادم کو جیب سے پیسے نکال کر دیا اور کہا کہ جاؤ ایک ٹوپی لے کر انہیں دے دو..... میں نے ٹوپی لی اور خدا کا شکر ادا کرتے ہوئے وہاں سے رضا نگر کی طرف چل پڑا۔ میں نے سمجھا کہ حضرت شیخ کی یہ پہلی کرامت ہے کہ اس بہانے بغیر دست سوال دراز کیے مجھے ٹوپی مل گئی۔

کاشانہ اقدس کے پاس پہنچ کر دریافت کیا کہ حضرت کہاں ہیں، بتایا گیا کہ حضرت غسل فرما رہے ہیں۔ سنا تو تھا انتظار کی گھڑی کاٹنے نہیں کٹتی مگر اس کا تجربہ یہاں ہوا۔ دل مضطرب و بے قرار، ذہن کھٹکھٹ کا شکار، عجیب عالم ہے۔ جوں جوں وقت گزرتا جا رہا ہے بے تابی بڑھتی جا رہی ہے۔ میں کاشانہ اقدس کا چکر کاٹ رہا ہوں کبھی یہ بھی خیال آتا کہ میں اجنبی آدمی ہوں، بڑی سرکار تک میری رسائی کیسے ہو سکتی ہے۔ اس خیال سے ذہن پر پردہ پڑا رہا کہ ان خاصانِ خدا کے یہاں اجنبیت و غیر اجنبیت کا لحاظ نہیں ہوتا، وہ تو یہ دیکھا کرتے ہیں کہ آنے والا نبی کونین صلی اللہ تعالیٰ علیہ وسلم کا کلمہ پڑھنے والا ہے یا نہیں۔ اس نبی کی اطاعت شعار جماعت سے ہے یا باغیوں سے۔ وہ تو وفا شعاروں کو گلے سے لگاتے ہیں۔ اتنے میں دیکھا کہ مفتی اسلم صاحب مقصود پور مظفر پور کے ایک طالب علم کو لے کر پہنچے تاکہ اسے سلسلہ میں داخل کرائیں۔ انہوں نے بھی پتہ لگایا، کچھ دیر کے بعد خبر آئی کہ حضرت اندر بلا رہے ہیں۔ ہم تینوں وہاں پہنچے۔ قدم بوسی اور دست بوسی کی۔ خبر و خیرت معلوم کر لینے کے بعد طالب مذکور کو داخل سلسلہ کرنا شروع کیا۔ فقیر نے بھی سوچا کہ صحابی رسول حضرت سلمہ بن اکوع کی سنت ادا ہو جائے اور پھر ہاتھوں میں ہاتھ رکھ کر تجدید بیعت کا شرف حاصل ہو جائے۔ چنانچہ ایسا ہی ہوا۔

واضح رہے کہ اس سے قبل ٹمس العلوم گھوسی کے دوران تعلیم حضرت سے مبارکپور میں مرید ہو چکا تھا جبکہ آپ مبارکپور نعمان صاحب کے یہاں تشریف لائے تھے۔ بریلی میں چند دن کے قیام میں شام غربت سے دو چار مسافر کو بارگاہِ مفتی اعظم سے جو فیوض و برکات حاصل ہوئے وہ الفاظ کی لڑی میں مجھ جیسے ہچمدان سے بعید تر ہے۔

یہاں یہ ذکر فائدہ سے خالی نہ ہوگا کہ آج الجامعۃ الاشرفیہ مبارکپور دن بدن ترقی کی شاہراہ پر ہے ہر جگہ اس کے حسن کارکردگی اور علم و عرفان کی دھوم مچی ہوئی ہے۔ میں سمجھتا ہوں کہ حضور حافظ ملت اور حضور مفتی اعظم ہند قدس سرہما جیسے اولیاء کرام کے قلبی لگاؤ اور دعاؤں کا ہی ثمرہ ہے اس سفر میں میرا ارادہ ہوا کہ الجامعۃ الاشرفیہ مبارکپور تحصیل علم کے لیے

حضور مفتی اعظم ہند سے اجازت لے کر جایا جائے تاکہ برکت حاصل ہو۔ اپنے معمول کے مطابق ایک دن عصر کی نماز سے فارغ ہو کر مسجد رضا میں حضرت تشریف فرما تھے کہ بے شمار میکشوں کی بھیڑ لگ ہو گئی کوئی دست بوسی اور قدم بوسی میں لگا ہے کوئی دعائیں کر رہا ہے، کوئی اور چیز کی التجا کر رہا ہے اس اژدہا میں کثیر میں باوجودیکہ میں حضرت سے قریب ہی کھڑا تھا میری آواز صدا بھرا ہو کر رہ جاتی، اخیر میں ذہن نے کام کیا، میں نے خادم صاحب سے عرض کی کہ میں الجامعۃ الاشرفیہ مبارکپور اعظم گڑھ بغرض تعلیم جانا چاہتا ہوں، حضرت سے کہیے کہ فدوی کو وہاں جانے کی اجازت دے دیں۔ خادم صاحب نے مہربانی کی، اور عرض کیا، حضرت! یہ لڑکا الجامعۃ الاشرفیہ پڑھنے جانا چاہتا ہے، اجازت چاہتا ہے۔ الجامعۃ الاشرفیہ اور وہاں کے اساتذہ کرام سے حضرت کے دلی لگاؤ کا انداز کیجیے کہ جو نہیں حضرت نے الجامعۃ الاشرفیہ کا نام سنا فوراً میری طرف مخاطب ہو گئے اور فرمایا: ہاں ہاں! ضرور جائیے، اجازت ہے۔ اللہ تعالیٰ آپ کو علم عطا فرمائے۔ پہنچ کر وہاں کے سارے اساتذہ کرام مفتی شریف الحق صاحب اور فلاں فلاں کو میرا سلام کہہ دیجئے گا۔“

ان بیٹھے جملے کو سن کر خوشی خوشی اپنے ایک ہمدرد محبت مکرم مولانا اسد اللہ صاحب سستی پوری کے ہمراہ الجامعۃ الاشرفیہ کیلئے روانہ ہو گیا..... آپ کی دعا کے نتیجے میں فقیر کو علم کی اتنی برکت ملی کہ اس کے بعد الجامعۃ الاشرفیہ مبارکپور میں جماعت رابعہ سے لے کر ثامنہ تک ۵ سالوں میں ہر سال اعلیٰ نمبر سے کامیاب ہوتا رہا اور وہاں سے تقسیم کیے جانے والے انعامات کا مستحق بناتا رہا۔

نہ پوچھ ان خرقہ پوشوں کی، بصیرت ہو تو دیکھ ان کو

ید بیضا لیے بیٹھے ہیں اپنی آستینوں میں

مفتی اعظم کی ولایت کے خلاف بکنے والے پر عتاب

مفتی اعظم علیہ الرحمۃ والرضوان اکثر ریاضت و مجاہدہ اور ادا و وظائف لوگوں کے سامنے نہیں کرتے کہ مبادار یا وجب کا خلل نہ آئے، اسی لیے اکثر نوافل آپ چھپا کر ہی ادا

کرنا پسند فرماتے۔ جس کی وجہ سے ظاہر ہیں نگاہیں کبھی مغالطہ میں بھی پڑتیں لیکن انھیں کیا معلوم کہ اہل بصیرت نے یہاں تک مشاہدہ کیا ہے کہ آپ مکہ مکرمہ میں حج کے سارے ارکان ادا کر رہے ہیں، کبھی طواف کر رہے ہیں، کبھی منیٰ میں ہیں، کبھی صفا و مروہ کی سعی کرتے نظر آ رہے ہیں۔ بریلی آکر پوچھا تو معلوم ہوا کہ حضرت تو اس سال حج کے لیے گئے ہی نہیں، انھوں نے تو یہاں بقر عید کی نماز پڑھائی ہے، عقدہ کھلا کہ ظاہری جسم کہیں متمکن تھا اور باطنی کہیں اور ہی عبادت الہی میں مشغول و مشغوف۔ روح یہاں تھی اور روحانیت وہاں کا فرما..... اس روحانیت کے تاجدار کے اخفائے حال کا معاملہ یہ ہے کہ تہجد میں رجال الغیب کی امامت فرماتے ہیں، مگر ہم نشیں تک کو خبر نہیں۔

ایک ظاہر ہیں دیدہ کور لے کر مغالطے میں پھنسا، سوچا کہ انہیں آزما لیا جائے کتنے پانی میں ہیں۔ ولی کامل نے چاہا کہ خود اس کی جھوٹی عقیدت و محبت کا پردہ فاش کر دیا جائے۔ دیوانگان عشق کی چال چلی، الٹی چال کو غریب سمجھ نہ سکا اور اپنی نامرادی پر شور مچانے لگا۔ ”بہت سنا تھا کہ مفتی اعظم بڑے بزرگ ہیں، ولی کامل ہیں، میں رات بھر جاگا لیکن میں نے تو ان میں کوئی بات نہیں دیکھی۔ انہوں نے تہجد تک نہیں پڑھی رات بھر سوتے رہے۔“

رب تبارک و تعالیٰ کو کب گوارہ تھا کہ اس کے محبوب بندے کی عزت و مقبولیت کو نیلام کیا جائے، برسر عام اس کی ولایت و بزرگی اور ریاضت و مجاہدہ کا مذاق اڑایا جائے۔ پھر کیا تھا۔ گھر میں آگ لگ گئی اور دیکھتے ہی دیکھتے سارا مال و متاع خاکستر۔ ہاں ہاں ولی اللہ سے دشمنی مول لینے کا مطلب ہی یہی ہے کہ براہ راست اللہ رب العزت سے دشمنی مول لی جائے۔ اس نے خود اپنے برگزیدہ رسول کی زبان میں فرمایا ہے۔ ”مَنْ عَادَى لِيُ وَلِيًّا فَقَدْ آذَنْتُهُ بِالْحَرْبِ“ (جس نے میرے ولی سے دشمنی کی اس کے لیے میری طرف سے اعلان جنگ ہے) (مشکوٰۃ)

اب واقعہ کی حقیقت فقیہ النفس حضرت شارح بخاری سے سنیے وہ کیا کہتے ہیں:
ایک واقعہ یہ ہے کہ مغربی دینا چور، اسلام پور کے علاقے میں ایک شخص نے حضرت

کو مدعو کیا اور اہتمام کیا۔ جب حضرت آرام کے لیے لیئے تو وہ شخص رات بھر جاگتا رہا۔ حضرت نے وہاں بھی تہجد نہیں ادا کی۔ اذان فجر کے بعد میں نے حسب دستور حاضر ہو کر جگا یا تو اٹھے اور عادت کے مطابق اسفار کے بعد باجماعت نماز پڑھی۔ ناشتے کے بعد ہم لوگ وہاں سے رخصت ہو گئے..... سننے میں آیا کہ اس نے یہاں یہ کہنا شروع کر دیا کہ بہت مشہور تھا کہ بہت بڑے بزرگ ہیں میں نے تو ان میں بزرگی کی کوئی بات نہ دیکھی، انہوں نے تہجد تک نہیں پڑھا..... وہ عتاب کا شکار ہوا، اس کے گھر میں آگ لگ گئی۔ سارا گھر و سامان، مال و متاع جل گیا۔ ہزاروں کے نوٹ گھر میں تھے جل کر راکھ ہو گئے۔ صرف بدن کے کپڑے بچے۔ اس تباہی سے وہ نیم پاگل ہو گیا۔ اطراف کے علما نے اسے تنبیہ کی کہ تو نے ایک ولی کامل کی شان میں گستاخی کی اس کی سزا ہے..... اب اسے ہوش آیا، مگر کیا کرتا، دل ہی دل میں توبہ کی، عاجزی و زاری کی۔

اتفاق کہ سال بھر کے بعد پھر حضرت مفتی اعظم ہند اس اطراف میں تشریف لے گئے تو اس نے حاضر ہو کر معافی مانگی اور حضرت کو پھر اپنے گھر لے گیا اور مرید ہوا۔ اب وہ خوش حال فرد ہے۔“ ۹۹

ہم گذشتہ صفحات میں ثابت کر آئے ہیں کہ تاجدار اہل سنت سیدی مفتی اعظم نائب غوث اعظم تھے، تو پھر آپ غوث اعظم کی سراپا کرامت بن کر کیوں نہ چمکتے، ان کی کرامت کی جلوہ گری کیوں نہ اجاگر ہو کر سامنے آتی۔ شیخ اصفہانی کے ساتھ یہی سانحہ تو پیش آیا تھا کہ انہوں نے سیدنا غوث اعظم رضی اللہ تعالیٰ عنہ کی انتہائے ولایت و کرامت اور بزرگی تسلیم نہیں کی تھی اور آپ کے لیے گردن جھکانے کے لیے تیار نہ ہوئے تھے۔ ادھر نگاہ غضب اٹھی ادھر شیخ اصفہانی سخت عتاب کے شکار ہوئے..... ٹھوکر کھانے کے بعد مجرم کی طرح دربار غوثیت میں حاضر کیے گئے، معافی چاہی پھر گئی مشیخت غوث اعظم نے واپس کر دی۔

میری قسمت بری ہو تو بھلی کر دے کہ ہے

محو اثبات کے دفتر پہ کروڑا تیرا

عرصہ ہوا کہ کہیں پڑھا تھا۔ حضرت امام شافعی رحمۃ اللہ تعالیٰ علیہ کے یہاں آپ کے شاگرد رشید اور وقت کے جلیل القدر امام، امام احمد بن حنبل رضی اللہ تعالیٰ عنہ آئے۔ رات میں آپ ہی کے یہاں قیام کیا۔ طعام و نماز اور دیگر امور کی انجام دہی کے بعد سو گئے۔ حضرت امام شافعی علیہ الرحمۃ والرضوان کی دختر نیک اختر نے ان کی آرامگاہ میں پانی لا کر رکھ دیا کہ رات میں تہجد وغیرہ کے لیے انھیں گے اور وضو بنائیں گے۔ صبح کو اٹھی تو سب سے پہلے اس حجرہ شریفہ میں گئی دیکھا کہ پانی یوں ہی پڑا ہے۔ والد گرامی سے شکایت کی کہ یہ کیسے امام وقت اور بزرگ ہیں کہ تہجد بھی نہیں پڑھتے، پانی جوں کا توں رکھا رہ گیا۔ حضرت امام شافعی نے فرمایا: بیٹی! ان کے بارے میں کچھ لب کشائی نہ کرو۔ ان کا سونا جاگنا ہر ایک عبادت الہی اور خدمت دین میں گذرتا ہے۔ علم حدیث کی سوچ و فکر ان کا اوڑھنا بچھونا ہے۔ خدا رسید کس طرح چھپ چھپا کر اللہ کی عبادت کرتے ہیں قربان جائیے۔ جمشید پور کے ایک عظیم مجذوب بزرگ حضرت مصاحب بابا ہیں۔ رحمۃ اللہ تعالیٰ علیہ۔ لوگ ان کے بارے میں یہی جانتے ہیں کہ وہ دیوانہ وار شہر میں گھومتے رہتے تھے ہمیشہ حالت جذب میں رہتے۔ کبھی کسی نے عبادت کرتے نہیں دیکھا۔ لیکن آج سے چند سال قبل مولانا غلام آسی پیا صاحب کے ایک مرید صوفی صاحب نے حضرت بابا موصوف کے عرس کے موقع پر راقم سے بتایا کہ ”میں ایک جگہ سے کام سے فراغت پا کر تقریباً ساڑھے بارہ بجے رات کو آ رہا تھا کہ دیکھا کہ (جہاں رات میں آرام کرتے تھے) وہاں مصاحب بابا نماز پڑھ رہے ہیں اور ان کے ارد گرد کتے بھونک رہے ہیں“ بہت سارے اللہ کے بندے اس فرس گیتی پر ایسے ہی ہیں خصوصاً فرقہ ملامتیہ سے تعلق رکھنے والے۔ ظاہر میں کچھ باطن میں کچھ۔

تمہارے جلوہ رنگیں ہی کی ساری بہاریں ہیں

بہاروں سے عیاں تم ہو، بہاروں میں نہاں تم ہو

سب لوگ جدھر وہ ہیں ادھر دیکھ رہے ہیں ☆ ہم دیکھنے والوں کی نظر دیکھ رہے ہیں

ہاں! عاشقوں کی شان میں بکواس کرنے والا اگر غیر ہے تو ”فِی ضَلٰلٰتِہُمْ یَعْمٰہُوْنَ“

کے تحت استدراج و امہال میں پھنسا ہے۔ اور اگر اپنا بن کر ایسی جرأت کرتا ہے تو اس کا وہی حال ہوتے دنیا نے دیکھا ہے جو مغربی دینا چہرہ والے صاحب کا ہوا یا اس سے بھی بدتر۔

بنارس کے ایک صوفی صاحب جو اپنے وقت کے بہترین خطیب بھی مانے جاتے رہے۔ لیکن مفتی اعظم کی شان میں گستاخی کی بول بولنے پر تلا۔ زمانہ نے دیکھا کہ کس طرح عتاب الہی میں گرفتار ہوا، برسہا برس بستر مرگ پر پڑا رہا۔ کوئی پرسان حال نہ ہوا۔ جہاں پڑا ہے وہیں پاخانہ، پیشاب کرتا اور نہایت بے چارگی کے عالم میں درد و کرب کے ساتھ چل بسا۔

وفات اور استقامت و کرامت

سیدی مفتی اعظم مصطفیٰ رضا خان نوری، اللہ تعالیٰ کے کتنے برگزیدہ اور محبوب بندوں میں تھے، ہر کہ و مہ میں یہ صلاحیت نہیں کہ بیان کر سکے۔ طفولیت سے لے کر جوانی، جوانی سے لے کر کہولت، کہولت سے لے کر بڑھاپا اور وہاں سے لے کر قبر تک سراپا استقامت و کرامت ہی نظر آتے ہیں۔ اپنے مالک حقیقی سے ملنے جا رہے ہیں، بستر مرگ پر ہیں مگر استقامت و کرامت کے ایسے جبل مستقیم بنے رہے کہ ذرا بھی جادہ شریعت سے سرکنا نہ دیکھا گیا۔ انتقال کے وقت بھی اس مرد حق آگاہ نے عشق رسول اتباع شریعت اور کرامت و بزرگی کے کیا کیا گل بوٹے اگائے ہیں ملاحظہ فرمائیے۔

آپ کی تدفین کے تیسرے روز یکشنبہ کو تعزیتی جلسہ ہوا، جس میں ہندوستان کے نامور علماء و خطباء نے رقت انگیز تقریریں کیں۔ اس موقع سے ریحان ملت حضرت مولینا رحمانی میاں نے اپنی تقریر میں فرمایا کہ:

انتقال کی شب جبکہ لوگ حضرت کی خدمت میں مصروف تھے۔ آپ نے ارشاد فرمایا کہ ”مجھے سید کی خوشبو محسوس ہو رہی ہے۔ کیا یہاں کوئی سید صاحب موجود ہیں؟“ لوگوں نے کہا جی حضور! سید محمد حسین صاحب افریقی موجود ہیں۔ یہ سنتے ہی ضعف و نقاہت کے باوجود اٹھنے کے لیے بے چین ہو گئے اس وقت آپ چار پائی پر لیٹے ہوئے تھے۔ کمزوری

اتنی تھی کہ اٹھا نہیں جا رہا تھا۔ لوگوں نے حضرت کو پکڑ لیا اور درخواست کی کہ حضور کمزوری بہت زیادہ ہے۔ آپ اس وقت نہ اٹھیں۔ حضرت نے سید صاحب کو مخاطب ہو کر فرمایا کہ: ”آپ خدمت کر کے مجھے گنہ گار نہ بنائیں، آپ میرے لے دعائے خیر فرمائیں اور بس!“

اسی اجلاس میں حضرت کے خادم خاص مولانا عبد الحمید (مدغاسکر فریقہ) نے گلوگیر آواز میں بیان کیا کہ:

انقال کی شب کا واقعہ ہے کہ ڈاکٹروں کی اجازت کے باوجود حضرت کچھ کھانا تناول نہیں فرما رہے تھے۔ لوگ درخواست و اصرار کرتے رہے۔ لیکن آپ کسی طرح آمادہ نہیں ہوئے۔ آخر میں میں نے کہا، حضور تھوڑا سا کھالیں۔ اس سے نماز کی طاقت آجائے گی۔ حضرت نے کہا کہ ٹھیک ہے، نماز کی طاقت آجائے گی تو میں کھالوں گا۔“ ۱۰۰

تاجدار اہل سنت مفتی اعظم کا وصال ۱۴ محرم الحرام ۱۴۰۲ھ مطابق ۱۲ نومبر ۱۹۸۱ء پنجشنبہ کی شب ایک بج کر ۴۰ منٹ پر ہوا۔ نقاہت و کمزوری کے باوجود اس رات کی عشا بھی آپ نے نہیں چھوڑی۔ ایک مرتبہ حاضرین سے آپ نے دریافت فرمایا، ”کیا میں نے نماز عشا پڑھ لی ہے؟“ لوگ خاموش رہے۔ حضرت نے تین بار پوچھا۔ لوگوں کی خاموشی سے آپ سمجھ گئے کہ نماز نہیں پڑھی ہے۔ لہذا بستر پر ہی آپ نے نماز عشا ادا کی۔ سورۃ العصر میں رب تبارک و تعالیٰ نے ارشاد فرمایا ہے:

ترجمہ: بیشک آدمی ضرور نقصان میں ہے مگر جو ایمان لائے اور اچھے کام کئے، اور ایک دوسرے کو حق کی تاکید کی اور ایک دوسرے کو صبر کی وصیت کی (تو یہ لوگ گھائے اور نقصان میں نہیں ہیں) مطلب یہ ہے کہ ایمان و عمل صالح اور سنت رسول کی پیروی کرنے اور اس عمل صالح اور سنت رسول کی ادائیگی میں پیش آنے والی مشقت و مصیبت پر صبر کرنے کی جو وصیت کر جائے وہ کبھی گھائے میں نہیں ہمیشہ نفع پانے والا ہے۔ یہاں مجھے عرض یہ کرنا ہے

۱۰۰ تین برگزیدہ شخصیتیں ص: ۳۶۔ مصنفہ مولانا یسین اختر مصباحی، ناشر رضوی کتاب گھر بھونڈی۔

کہ قرآن کے اس فرمان پر اخیر وقت میں بھی آپ کا رہنما نظر آتے ہیں اور اپنے خویش و اقارب، مریدین و متوسلین اور قیامت تک آنے والی امت کو حق (ایمان اور سنت مصطفیٰ کی پیروی) کی وصیت اور صبر (ہر مصیبت و مشقت پر) کی وصیت اور تلقین و تاکید فرماتے ہیں۔ راوی بیان کرتے ہیں:-

”وصال سے قبل حضرت نے سب کو وصیت کی کہ: سنت مصطفیٰ کو مضبوطی سے پکڑے رہنا اسی میں دین و دنیا دونوں کی بھلائی ہے۔ سنت مصطفیٰ سے ایک سرمو انحراف نہ کرنا۔ ”حَسْبُنَا اللَّهُ وَنِعْمَ الْوَكِيلُ“ ہر مصیبت کے وقت پڑھا کرنا۔“ (یعنی اللہ ہی ہمارے لیے کافی ہے اور وہی بہترین مالک ہے)

قوم کو ان دو پیغام سے آشنا کرانے کے بعد سورہ ملک کی تلاوت فرمائی پھر آیۃ الکرسی پڑھ کر کلمہ طیبہ کا ورد کرتے ہوئے سفر آخرت کا آغاز کیا اور ”حَسْبُنَا اللَّهُ وَنِعْمَ الْوَكِيلُ“ پڑھتے ہوئے جان جان آفریں کو دیدی۔

”حَسْبُنَا اللَّهُ“ کی صدائیں گونجتی رہتی ہیں چار سو

بولتا ہے اب بھی وہ لیکن زباں خاموش ہے

اللہ اللہ! کیا حسن خاتمہ ہے۔ کیا ہی استقامت ہے۔ زندگی بھر اتباع مصطفیٰ اور ذات خدا کو کافی سمجھتے رہے اور آخری لحات میں بھی اسی کا ورد کرتے رہے۔

جناب پروفیسر مسعود احمد صاحب پاکستان اس وقت منظر کشی یوں کرتے ہیں۔

”ہاں وہ وقت آ گیا جس کے تصور سے دل کانپتا ہے اور کلیجہ منہ کو آتا ہے۔

یوں نہ پردہ کر و خدا کے لیے دیکھو دنیا تباہ ہوتی ہے

عزیز و اقارب حاضر خدمت ہیں۔ جانکنی کا عالم ہے..... اچانک ارشاد ہوتا ہے،

پڑھو، پڑھو، ”حَسْبُنَا اللَّهُ وَنِعْمَ الْوَكِيلُ“ پڑھو سب پڑھو۔ بیشک اپنے بندوں کے لیے

وہی کافی ہے.....

تمام حاضرین باوازا بلند ”حَسْبُنَا اللَّهُ وَنِعْمَ الْوَكِيلُ“ پڑھ رہے ہیں اور آپ بھی

پڑھ رہے ہیں۔ پڑھتے پڑھتے اس کے حضور حاضر ہو گئے، اور جان عزیز جان آفریں کو سپرد کر دی۔“ انا اللہ وانا الیہ راجعون۔

دل تو جاتا ہے اس کے کوچے میں

جا، میری جان، جا، خدا حافظ

عرش پر دھو میں مچیں کہ مومن صالح ملا

فرش پر ماتم اٹھا وہ طیب و طاہر گیا

ہندو پاک اور دیگر ممالک کے ۱۰ لاکھ مسلمانوں نے ۱۵ محرم الحرام ۱۴۰۲ھ مطابق

۱۳ نومبر ۱۹۸۱ء جمعہ کے دن قریباً ۳ بجے دن اسلامیہ کالج بریلی کے وسیع و عریض میدان

میں جنازہ کی نماز پڑھی اور چند ساعات کے بعد رضا نگر محلہ سودا گراں بریلی میں آپ کے

والد گرامی مجدد اعظم سیدنا اعلیٰ حضرت کے پہلو میں آپ کو سپرد خاک کر دیا گیا۔

نور احمد کار خ پاک پہ ہالہ ہوگا روز و شب مرقد نوری میں اجالا ہوگا

جن کی ہر ہر ادا سنت مصطفیٰ

ان کی نورانی تربت پہ لاکھوں سلام

حَسْبُنَا اللَّهُ وَنِعْمَ الْوَكِيلُ

۷۸۶

اہل خیر حضرات

قبرستان جا کر گیارہ مرتبہ قل ہو اللہ شریف پڑھ کر اس کا ثواب قبرستان والوں کو بخش دینے سے تمام مردوں کے برابر ثواب ملتا ہے۔ (حدیث)

یا ارحم الراحمین! قل ہو اللہ شریف کے طفیل دین کے ان معاونین کو غفرو عافیت، رزق میں برکت اور سعادت دارین عطا فرما اور ان تمام کو درجات عالیہ پر فائز فرما جن کا ایصال ثواب مطلوب ہے۔

(۱) جناب سید حاجی عظیم اللہ صاحب و جناب سیدہ وسیمہ خاتون

صاحبہ عظیم منزل، مزار روڈ، کبیر نگر، کپالی (جشید پور) سرائے کیلا (جھارکھنڈ)

ایصال ثواب :- سید محمد انوار الحق مرحوم و سید محمد حنیف مرحوم و نواب النساء۔

(۲) جناب حاجی عبدالحق صاحب رضوی و جناب حافظ افضل حسین

صاحب جیبی و دیگر پسماندگان کے، جی، این ہارڈویر، لوکھا، مدھوینی (بہار)

ایصال ثواب :- جن حلیمہ خاتون مرحومہ

یا اللہ! تو اپنے حبیب کے طفیل الحاج مولانا محمد یونس رضوی مرحوم و جن زابدہ

خاتون مرحومہ اور جن حلیمہ خاتون کی مغفرت فرما اور جنات عالیہ میں جگہ عطا فرما۔

انوار النساء بنت علیم النساء۔ مقام وپوسٹ لوکھا بازار ضلع موہوینی (بہار)

۷۸۶

اہل خیر حضرات

یا خدا! تو اپنے حبیب صلی اللہ تعالیٰ علیہ وسلم کے طفیل دین کے
ان معاونین کو غفور و عافیت، رزق میں برکت اور سعادت دارین
سے نواز اور ان سب کو درجات عالیہ عطا فرما جن کا ایصال
ثواب مطلوب ہے۔

(۱) حاجی محمد نصیر صاحب۔ تاج ٹراویس، شاستری نگر، بلاک نمبر ۳، پوسٹ

کدما۔ جمشید پور۔ فون 226726

ایصال ثواب :- مرحوم حاجی محمد شفیع صاحب و مرحومہ کلثوم بی بی اور سیدنا غوث اعظم
رضی اللہ تعالیٰ عنہ

(۲) جناب سید ظفر امام صاحب، مدرسہ کالونی، باری نگر، ٹیلکو، جمشید پور

ایصال ثواب :- سیدنا غوث اعظم رضی اللہ تعالیٰ عنہ و جناب سید عبد الحفیظ مرحوم
یا ارحم الراحمین! الحاج مولانا محمد یونس رضوی مرحوم اور جن زابدہ خاتون مرحومہ
کی مغفرت فرما اور جنات عالیہ میں جگہ عطا فرما۔

نور جہاں خاتون قادری و حامد رضا و ریحانہ خاتون

آشیانہ ٹینٹ ہاؤس۔ لوکھا بازار۔ مدھوبنی (بہار)

اہل خیر حضرات

یا اللہ! سیدنا رسول اعظم و سیدنا غوث اعظم صلی اللہ تعالیٰ علیہ و علیٰ آلہ وسلم و رضی اللہ تعالیٰ عنہ کے واسطے دین کے ان معاونین کو عفو و عافیت، رزق میں برکت اور سعادت دارین سے مالا مال کر اور ان تمام کو درجات علیہ عطا فرما جن کا ایصال ثواب مطلوب ہے۔

(۱) جناب محمد شبیر رضوی صاحب کو اثر ۲۔ پی، ایس، بی، ایم ٹو، کدمہ۔ جمشید پور
ایصال ثواب :- شیخ عقل مرحوم (دادا) بتون بی بی (دادی) اور سیدنا غوث اعظم رضی
اللہ تعالیٰ عنہ

(۲) جناب محمد خلیل احمد رضوی صاحب کو اثر B21، آر، این، ون سانگہ روڈ
گوشالہ۔ ساکچی۔ جمشید پور۔

ایصال ثواب :- سیدنا غوث اعظم رضی اللہ تعالیٰ عنہ و ارضا و عنا و جناب مرحوم حسین علی
(۳) جناب محمد ضیاء الدین صاحب قادری و جناب سنجہ حسین صاحب
ٹوئلڈ ونگری۔ بی بلاک، مکان نمبر ۴۳۹۔ گولموری، جمشید پور۔
ایصال ثواب :- حضور غوث پاک رضی اللہ تعالیٰ عنہ، و دادا، و دادی مرحومین۔

(۴) جناب نجم الاسلام صاحب عرف لڈن بابا و محمد نواب صاحب۔
شاستری نگر۔ جمشید پور۔

ایصال ثواب :- مرحوم ضیاء الاسلام و مرحومہ امت النساء۔

۷۸۶

اہل خیر حضرات

اے اللہ! تو اپنے حبیب صلی اللہ تعالیٰ علیہ وآلہ وسلم کے طفیل دین کے ان معاونین کو عفو عافیت رزق میں برکت اور سعادت دارین سے مالا مال فرما اور ان سب کو درجات عالیہ عطا فرما جن کا ایصال ثواب مطلوب ہے۔

(۱) جناب محمد مختار عالم صاحب، ہارڈ ویر شاپ، بلانی، ضلع کیونجھر (اڑیسہ)

ایصال ثواب:- جناب مرحوم عبد المجید صاحب۔

(۲) جناب محمد رمضان صاحب۔ آزاد محلہ، بلانی، کیونجھر، (اڑیسہ)

ایصال ثواب:- جناب مرحوم شاہ محمد میاں۔

(۳) جناب مظہر الحق صاحب۔ مورنگ بیکری، بلانی، کیونجھر، (اڑیسہ)

ایصال ثواب:- مرحوم ضیاء الدین حق۔

(۴) جناب محمد ظفر اللہ خان صاحب ولد میر خاں صاحب۔

ایصال ثواب:- حضور صلی اللہ تعالیٰ علیہ وآلہ وسلم و غوث پاک رضی اللہ تعالیٰ عنہ

(۵) جناب محمد انعام الحق صاحب ولد محمد ہاشم صاحب کواٹر نمبر ۵۴، W، بلانی، کیونجھر

ایصال ثواب:- نظمرہ خاتون۔

۷۸۶

اہل خیر حضرات

یا اللہ! تو اپنے حبیب صلی اللہ تعالیٰ علیہ وآلہ وسلم کے طفیل دین کے ان معاونین کو مغفرو و عافیت، رزق میں برکت اور سعادت دارین سے نواز اور ان سب کو درجات رفیعہ عطا فرما جن کا ایصال ثواب مطلوب ہے۔

- (۱) محمد سالم صاحب، این ون ٹائپ ۲۸۳۔ روڈ ۷، پوسٹ کدما، جمشید پور۔ سنگھ بھوم
ایصال ثواب:- سیدنا غوث پاک رضی اللہ تعالیٰ عنہ، دادا مرحوم، و دادی مرحومہ
- (۲) جناب کلیم اللہ صاحب عطاری رضوی۔ ایم، ٹو، پی، ایس، بی، کدما، جمشید پور۔
ایصال ثواب:- مرحوم جناب خیر اللہ صاحب۔
- (۳) جناب حاجی عبدالحمید خان صاحب۔ ذاکر نگر، کالج روڈ، کپالی۔ جمشید پور،
سرائے کیلا، (جھارکھنڈ)
- ایصال ثواب:- مرحوم سید واحد حسین صاحب، مرحومہ سیدہ فاطمہ بی بی
- (۴) جناب محمد وسیم خان صاحب گمولوری فلیٹ B.2/2۔ جمشید پور۔
ایصال ثواب:- جناب مرحوم محمد شمیم خان۔
- (۵) جناب محمد نوشاد احمد صاحب۔ سکرٹری مدینہ مسجد، آزاد نگر، جمشید پور۔
ایصال ثواب:- محمد لقمان وزینب خاتون مرحومین۔

اہل خیر حضرات

اے کریم! تو اپنے محبوب صلی اللہ تعالیٰ علیہ وآلہ وسلم کے صدقے دین کے ان معاونین کو غنوعافیت، رزق میں برکت اور سعادت دارین سے مالا مال فرما اور ان سب کو درجات رفیعہ عطا فرما جن کا ایصال ثواب مطلوب ہے۔

(۱) جناب نصیر احمد صاحب۔ الیکٹریشین، بلانی مارکیٹ، ضلع، کیونجھر (اڑیسہ)

ایصال ثواب :- والدین مرحومین۔

(۲) جناب محمد محی الدین صاحب۔ کلوتھ مرچنٹ۔ بلانی مارکیٹ کیونجھر (اڑیسہ)

ایصال ثواب :- حضور غوث اعظم رضی اللہ تعالیٰ عنہ، و مرحوم جمن علی، و مرحومہ

زیت النساء۔

(۳) جناب رحیم تاج الدین صاحب کو اثر نمبر ۵۶ N.G. بلانی ضلع کیونجھر۔ اڑیسہ

ایصال ثواب :- مرحوم عبدالرحیم و مرحومہ عزیزہ بی۔

(۴) جناب محمد امین صاحب۔ کو اثر نمبر ۳۰ W. بلانی۔

ایصال ثواب :- حضور غوث پاک رضی اللہ تعالیٰ عنہ، و مرحوم امیر علی و مرحومہ

زبیدہ خاتون۔

(۵) جناب رابعہ خاتون صاحبہ و جناب محمد ساجد حسین صاحب۔ دھنکی ڈیہہ

بی بلاک۔ جمشید پور۔

ایصال ثواب :- سیدنا غوث اعظم رضی اللہ تعالیٰ عنہ

۷۸۶

اہل خیر حضرات

یا اکرم الاکرمین! رسول اکرم صلی اللہ تعالیٰ علیہ وآلہ وسلم کے وسیلے سے دین کے ان معاونین کو عفو و عافیت، رزق میں برکت اور سعادت دارین سے مالا مال فرما، اور ان سب کو درجات عالیہ عطا فرما جن کا ایصال ثواب مطلوب ہے۔

(۱) شاعر اسلام جناب شاہد فیضی صاحب۔ شاستری نگر، بلاک نمبر ۲۔ کدمہ جمشید پور

ایصال ثواب:- ماسٹر واجد علی مرحوم و زبیدہ خاتون مرحومہ و رابعہ خاتون مرحومہ

(۲) جناب احسان احمد صدیقی صاحب۔ غوثیہ محلہ۔ باری نگر۔ ٹیلکو۔ جمشید پور۔

ایصال ثواب:- جناب محمد سلیمان صاحب مرحوم و شریف النساء مرحومہ۔

(۳) جناب شیخ تفضل علی صاحب۔ مدرسہ کالونی، باری نگر، ٹیلکو۔ جمشید پور۔

ایصال ثواب:- حضور سرکار غوث اعظم رضی اللہ تعالیٰ عنہ

(۴) جناب محمد امتیاز صاحب قادری۔ مدرسہ کالونی۔ باری نگر، ٹیلکو۔ جمشید پور۔

ایصال ثواب:- مرحوم محمد کالو خاں و صفدری بیگم مرحومہ۔

(۵) جناب محمد امان اللہ صاحب مدرسہ کالونی۔ باری نگر، ٹیلکو جمشید پور۔

ایصال ثواب:- مرحوم محمد یوسف و مرحوم محمد ہاشم۔

(۶) جناب عبدالمنان صدیقی صاحب۔ بھالو باسہ۔ جمشید پور۔

اہل خیر حضرات

یا اللہ! کوئین کے دولہا جناب احمد مجتبیٰ محمد مصطفیٰ صلی اللہ تعالیٰ علیہ وآلہ وسلم کے وسیلے سے دین کے ان معاونین کو غفور عافیت، رزق میں برکت اور سعادت دارین سے مالا مال فرما، اور ان سب کو درجات عالیہ عطا فرما جن کا ایصال ثواب مطلوب ہے۔

(۱) جناب عبدالعزیز صاحب۔ کمپو رینی۔

ایصال ثواب :- حضور غوث اعظم رضی اللہ تعالیٰ عنہ و مرحوم قابل القاسم۔

(۲) جناب محمد نظام الدین ولد سمکت علی کمپو رینی، سرائے کیلا کھر ساواں، جھارکھنڈ

ایصال ثواب :- سیدنا حضور غوث پاک رضی اللہ تعالیٰ عنہ

(۳) جناب عبدالقیوم ولد خلیفہ صاحب کمپو ر۔

ایصال ثواب :- حضور صلی اللہ تعالیٰ علیہ وآلہ وسلم و حضور غوث پاک رضی اللہ تعالیٰ عنہ

(۴) جناب محمد محبوب عزیزی صاحب کمپو ر۔

ایصال ثواب :- حضور غوث پاک رضی اللہ تعالیٰ عنہ و مرحوم امیر علی و مرحومہ کلثوم بی بی

(۵) جناب محمد بشیر صاحب۔ کمپو ر۔

ایصال ثواب :- حضور غوث پاک رضی اللہ تعالیٰ عنہ و مرحوم محمد عالم و مرحومہ جیدن بی بی

(۶) جناب علاء الدین صاحب، کمپو ر۔ ایصال ثواب :- صورتن صاحبہ مرحومہ

(۷) جناب محمد شہاب الدین صاحب۔ کمپو ر۔

ایصال ثواب :- مرحوم فلدری و مرحومہ سمیری بی بی۔

(۸) جناب عبدالقدوس و عبدالعزیز صاحبان۔ کمپو ر۔

ایصال ثواب :- حضور غوث پاک رضی اللہ تعالیٰ عنہ۔

(۹) جناب اختر علی و اسیر الدین و شمس الدین صاحبان، کمپو ر۔

ایصال ثواب :- حضور سیدنا غوث اعظم رضی اللہ تعالیٰ عنہ۔

اہل خیر حضرات

یا کریم! سیدنا غوث اعظم رضی اللہ تعالیٰ عنہ کے صدقے ہماری نیکیوں کو قبول فرما، روزیوں میں برکت دے اور ہمارے مرحومین کی مغفرت فرما کر جنات عالیہ عطا فرما۔

(۱) جناب محمد آزاد صاحب گرام کملپور سنی، پوسٹ سنی، سرائے کیلاکھر ساواں جھارکھنڈ

ایصال ثواب:- حضور غوث پاک رضی اللہ تعالیٰ عنہ مرحوم قابل القاسم

(۲) شیخ مجید صاحب گرام کملپور سنی، پوسٹ سنی، سرائے کیلاکھر ساواں (جھارکھنڈ)

ایصال ثواب: جناب ظہور محمد صاحب مرحوم

(۳) اختر صاحب - کملپور سنی۔

ایصال ثواب: مرحوم محمد رفیق صاحب

(۴) جناب عبدالعزیز صاحب - ولد محمد اسماعیل - کملپور سنی۔

ایصال ثواب:- مرحومہ خیر النساء

(۵) سبیدہ خاتون وزبیدہ خاتون - کملپور سنی۔

ایصال ثواب:- مرحوم محمد وکیل

(۶) جناب بابو مصطفیٰ صاحب وزلیخا خاتون - کملپور سنی۔

ایصال ثواب:- سیدنا غوث اعظم رضی اللہ تعالیٰ عنہ۔

(۷) جناب محمد ادریس صاحب کملپور سنی۔

ایصال ثواب:- مرحوم خلافت حسین صاحب وحضور غوث پاک رضی اللہ تعالیٰ عنہ

(۸) جناب محمد ناصر صاحب - کملپور۔

ایصال ثواب:- مرحوم محمد اسماعیل و مرحومہ افیجن بی بی

وحضور غوث پاک رضی اللہ تعالیٰ عنہ

اہل خیر حضرات

یا رحمٰن! تو رحمۃ للعالمین صلی اللہ تعالیٰ علیہ وآلہ وسلم کے وسیلے سے دین کے ان معاونین کو غفرو عافیت، رزق میں برکت، اور سعادت دارین سے مالا مال فرما اور ان سب کو درجات عالیہ عطا فرما جن کا ایصال ثواب مطلوب ہے۔

(۱) پریس افروز احمد صاحب دکان نمبر ۱۵۔ مسجد کمپلکس، بلانی۔ ضلع کیونجھر

ایصال ثواب:- مرحوم محمد جعفر صاحب۔

(۲) محمد شہزاد علی۔ کواٹر نمبر ۱۵۵۔ W۔ بلانی۔ ضلع کیونجھر (اڑیسہ)

ایصال ثواب:- حضور سیدنا غوث اعظم رضی اللہ تعالیٰ عنہ و مریم خاتون مرحومہ

(۳) جناب ولی محمد صاحب۔ آزاد محلہ۔ بلانی۔ ضلع کیونجھر۔ (اڑیسہ)

ایصال ثواب:- حضور سیدنا غوث اعظم رضی اللہ تعالیٰ عنہ

(۴) محمد سلام صاحب۔ آزاد محلہ۔ بلانی۔ ضلع کیونجھر۔ (اڑیسہ)

ایصال ثواب:- صاحبزادگان مرحومین۔ روش رضا و تسلیم رضا

(۵) محمد افسر حسین صاحب۔ کواٹر نمبر ۶۰۶۔ W۔ بلانی۔ ضلع کیونجھر

ایصال ثواب:- مرحوم غلام رسول صاحب۔

(۶) جناب عبدالحنان خان صاحب۔ بلانی۔ ضلع کیونجھر۔ (اڑیسہ)

ایصال ثواب:- عبدالرشید صاحب

(۷) جناب محمد نجم الہدیٰ ابن امانت انصاری صاحب نمبر N.G.32، بلانی، ضلع کیونجھر

ایصال ثواب:- حضور سیدنا غوث اعظم رضی اللہ تعالیٰ عنہ وارضاء عنہا

(۸) محمد ریاست علی صاحب فٹس مرچنٹ، و محمد جاوید صاحب، بلانی، ضلع کیونجھر

ایصال ثواب:- مرحوم باقر علی صاحب و مرحومہ والدہ صاحبہ

(۹) جناب بسم اللہ خاں صاحب۔ بلانی۔ ضلع کیونجھر۔ (اڑیسہ)

ایصال ثواب:- مرحوم محمد قمر الدین صاحب

مخیرین قوم

رزق کی کشادگی کے لئے اور مشکلات کے حل کے لئے بعد مغرب یا بَاسِطُ فَرْجِ اَبَكِ ہزار مرتبہ پڑھنا مجرب ہے۔ اول و آخر گیارہ گیارہ مرتبہ درود غوثیہ

الملتزمین

(۱) جناب الحاج محمد مستقیم صاحب

(۲) جناب مختار عالم عرف چاند بابا صاحب

(۳) جناب غلام مصطفیٰ صاحب

(۴) جناب رجب علی صاحب

بی ایچ، ایریا، کواٹر نمبر ۷۷۔ روڈ نمبر ۱۔ جمشید پور۔

ایصال ثواب

حضرت مولانا عبدالرشید صاحب مرحوم و جناب مرحومہ رسولن بی بی و جناب ضمیر الدین صاحب مرحوم و شہراتن بی بی مرحومہ اور خاندان کے جملہ مرحومین۔

یا اللہ! اپنے نیک بندوں کے طفیل ہمارے رزق میں برکت عطا فرما اور آفات و امراض سے حفاظت فرما، اور مرحومہ زیت النساء کی مغفرت فرما۔

دعا گو۔ (۱) الحاج صوفی عبدالرشید صاحب، باری نگر۔ ٹیلکو۔ جمشید پور

(۲) نور احمد صاحب ولد مولوی احمد حسین صاحب۔ زکریا کالونی۔ سعد پورہ۔ مظفر پور

حضرات مخیرین

(۱) اعلیٰ جناب الحاج عبدالرؤف صاحب، صابریہ ہوٹل۔ گولموری، جمشید پور

ایصال ثواب:- جناب مرحوم عبدالغفور صاحب

(۲) جناب غلام زکریا رضوی عرف بھولا صاحب۔ دھکی ڈیہہ، اے بلاک۔

ایصال ثواب:- حضور غوث پاک رحمۃ اللہ علیہ، محمد طاہر مرحوم و خدیجہ بی بی مرحومہ۔

(۳) جناب مولانا شہاب الدین صاحب، استاذ مدرسہ بابا دکن شاہ۔ لوہردگا۔

ایصال ثواب:- والدہ محترمہ۔

(۴) جناب حافظ محمد اظہار صاحب، مقام کھتری مارا، پوسٹ ہونہے۔ ضلع ہزار پباغ۔

ایصال ثواب:- ہاشم علی مرحوم و سیکنہ خاتون مرحومہ

(۵) جناب شاہد رضا صاحب۔ دھکی ڈیہہ لائن نمبر ۶، مکان نمبر ۵۸، جمشید پور

(۶) جناب امتیاز احمد صدیقی۔ کواٹر نمبر ۱۲۰-۱، ایم، ٹو، جمشید پور

(۷) جناب فکیل احمد صاحب۔ مل ویو ایریا۔ نیر جنتا ٹینٹ ہاؤس جکسلائی۔ جمشید پور

ایصال ثواب:- جناب وکیل الدین قادری مرحوم۔

☆☆☆☆☆

☆☆☆

بِسْمِ اللّٰهِ الرَّحْمٰنِ الرَّحِیْمِ

ضمیمہ

کتاب ہذا کی ترتیب
کے بعد راقم کو معتبر ذرائع
سے مزید معلومات فراہم ہوئیں۔
نفع قارئین کے لیے انہیں بھی
شامل کتاب کیا جاتا ہے

مریدین کو وظائف کی تعلیم

بزرگوں کا طریقہ رہا ہے کہ وہ اپنے مریدین کے تزکیہ نفس کے لیے انہیں اوراد و وظائف کی تعلیم دیتے ہیں۔ اس سلسلہ میں خود مفتی اعظم ہند کا بھی یہی طریقہ تھا۔ چنانچہ مولوی عبداللطیف صاحب رضوی ہمیش باری نیپال نے ایک ملاقات میں راقم سے فرمایا کہ: حضرت مفتی اعظم قدس سرہ نے مجھے پنج گنج قادریہ کی تعلیم دی اور فرمایا کہ ہمارے سلسلہ قادریہ برکاتیہ رضویہ میں

بعد نماز فجر..... یَا عَزِيزُ یَا اللّٰهُ

بعد ظہر..... یَا کَرِیْمُ یَا اللّٰهُ

بعد عصر..... یَا جَبَّارُ یَا اللّٰهُ

بعد مغرب..... یَا سَتَّارُ یَا اللّٰهُ

بعد عشا..... یَا غَفَّارُ یَا اللّٰهُ

ہر ایک کو سو مرتبہ اور اول و آخر تین تین مرتبہ درود غوثیہ پڑھنے کا حکم ہے، تو تم ان سب کو پڑھتے رہنا اور ۷۲ مرتبہ یا باسط بھی اول و آخر تین تین مرتبہ درود غوثیہ کے ساتھ ہر نماز کے بعد پڑھنا۔

مولوی موصوف نے پھر فرمایا کہ جب میں وہاں سے فراغت پا کر وطن لوٹنے لگا تو حضرت سے گزارش کی کہ مجھے کوئی عمل بتایا جائے، تو حضرت نے فرمایا کس طرح کے عمل کی تعلیم دوں؟ میری زبان سے نکل گیا کہ جلالی عمل؟ فرمایا نہیں، نہیں، ہرگز نہیں۔ جلالی عمل میں کبھی نہ پھنسا۔ اس میں طوفان سے گزرنا پڑتا ہے، اسے تم نہیں برداشت کر سکو گے۔ جمالی عمل کرو اور اس میں موکلاتی نہیں۔ جمالی ہی سے تمہاری دنیا و آخرت سنور جائے گی لہذا۔

بعد نماز فجر یَا حَیُّ یَا قَیُّوْمُ لَا اِلٰهَ اِلَّا اَنْتَ سُبْحَانَکَ اِنِّیْ کُنْتُ مِنَ الظَّالِمِیْنَ۔

۷۲ درود غوثیہ یہ ہے۔ اَللّٰهُمَّ صَلِّ عَلٰی سَيِّدِنَا وَمَوْلَانَا مُحَمَّدٍ مَّعْدِنِ الْجُودِ وَالْکَرَمِ وَآلِهِ وَاصْحَابِهِ وَبَارِکْ وَسَلِّمْ۔

بعد ظہر..... یَا حَیُّ یَا قَیُّوْمُ بِرَحْمَتِكَ اَسْتَغِیْثُ.

بعد عصر..... حَسْبُنَا اللّٰهُ وَنِعْمَ الْوَكِیْلُ۔

بعد مغرب..... رَبِّ اِنِّیْ مَسْنِیُّ الضُّرِّ وَاَنْتَ اَرْحَمُ الرَّاحِمِیْنَ .

بعد عشا..... وَاُفَوِّضُ اَمْرِیْ اِلَی اللّٰهِ اِنَّ اللّٰهَ بَصِیْرٌ بِالْعِبَادِ۔

ہر ایک کو ایک سو گیارہ بار اول و آخر گیارہ گیارہ بار درود غوثیہ کے ساتھ پڑھنا اور دعائے رضویہ سے بھی ہر نماز کے بعد ایک مرتبہ اپنے معمولات میں رکھنا۔ بعدہ سلسلہ قادریہ کی فاتحہ روزانہ ہونی چاہیے۔

۱۔ فقیر راقم الحروف کہتا ہے کہ پہلے والا عمل جو ہر نماز کے بعد سو سو مرتبہ پڑھنے کا حکم ہوا وہ پنج گنج قادری خرد کہلاتا ہے اور یہ عمل ہر نماز کے بعد ایک سو گیارہ بار پڑھنے کا ہے اسے شامل کر دینے سے پنج گنج قادری کلاں ہو جاتا ہے۔ طریقہ یہی ہے کہ پہلے خرد پڑھا جائے بعدہ کلاں۔ اس کی بے شمار برکتیں ہیں، خود فقیر نے بھی اپنے معمولات میں رکھا ہے اور نفع کثیر اٹھایا۔ کئی مشائخ کبار کے شجرہ میں یہ معمولات مرقوم ہیں۔

میرے والد گرامی الحاج مولانا محمد یونس حامدی مرحوم پنج گنج قادری کا ورد ہمیشہ کرتے رہے اور مجھے بھی سب سے پہلے انہیں سے اجازت ملی۔ بعد میں پیر و مرشد حضور مفتی اعظم علیہ الرحمۃ اور تاج العلماء حضور علامہ اختر رضا خاں ازہری اور امین شریعت علامہ سبطین رضا خاں بریلوی دامت برکاتہم العالیہ سے بھی ملی۔ والد گرامی مرحوم کو حجۃ الاسلام حضرت مولانا حامد رضا بریلوی قدس سرہ سے اجازت حاصل تھی۔

۲۔ مولوی موصوف نے فرمایا کہ دعائے رضویہ سے مراد سیدنا امام احمد رضا قدس سرہ کے تیار کردہ وہ اشعار ہیں جو شجرہ رضویہ میں مندرج ہیں، جنکا پہلا شعر ہے۔

یا الہی! رحم فرما مصطفیٰ کے واسطے یا رسول اللہ کرم کیجئے خدا کے واسطے

۳۔ سلسلہ قادریہ میں فاتحہ کا طریقہ یہ ہے کہ بعد نماز فجر دعائے رضویہ ایک مرتبہ پڑھنے کے بعد پہلے سات مرتبہ درود غوثیہ پڑھے پھر ایک مرتبہ الحمد شریف، ایک مرتبہ آیۃ الکرسی، سات مرتبہ قل هو اللہ شریف اور پھر تین مرتبہ درود غوثیہ پڑھی جائے۔ بعدہ اس کا ثواب جس سلسلہ سے مرید ہو اس کے تمام مشائخ کرام اور دیگر اولیائے کرام خصوصاً سیدنا شیخ عبدالقادر جیلانی کی ارواح طیبہ کی نذر کی جائے۔

ہو سکے تو روزانہ لَا إِلَهَ إِلَّا اللَّهُ دو سو بار۔ إِلَّا اللَّهُ چار سو بار۔ اللَّهُ اللَّهُ چھ سو بار پڑھ لیا کرو۔ اور ہر جمعہ کو صلوٰۃ التَّسْبِيح ۱ ضرور پڑھنا۔ اور رات میں سوتے وقت حصار والی ترکیب ۲ کر کے سونا (جو شجرہ شریفہ میں مذکور ہے) اور جب بھی کوئی ضرورت اور مشکل درپیش ہو تو تین تین مرتبہ ہر نماز کے بعد شجرہ شریفہ (دعائے رضویہ) پڑھنا۔ اس طرح پانچ دن تک۔ ان اعمال کو اپنائے گا تو کامیاب رہے گا نہ گھٹے گا نہ بڑھے گا۔ موصوف نے بتایا کہ اس اخیر کے الفاظ حضرت کے دہن مبارک سے معلوم نہیں کس حال میں نکلے آپ نے جو فرما دیا وہی ہو رہا ہے۔ نہ کھانے پینے اور دیگر ضروریات کی تکمیل میں پریشانی ہوتی ہے اور نہ اس سے زیادہ دولت جمع ہوتی ہے۔

حالت سجدہ میں کتنے اعضاء کو زمین پر رکھنا چاہیے

مفتی اعظم قدس سرہ ہر ممکن طور پر لوگوں کے کردار و عمل کو اچھا سے اچھا دیکھنا چاہتے تھے اور اصلاح کی غرض سے ان کے اعمال کی نگہداشت فرماتے رہتے تھے۔ آپ بغور ۱۔ صلوٰۃ التَّسْبِيح کی بے شمار فضیلتیں احادیث طیبہ میں وارد ہیں۔ اس کی ترکیب بہار شریعت میں آسان طریقہ پر مسطور ہے۔

۲۔ شجرہ رضویہ میں یہ طریقہ مذکور ہے کہ۔ وَالشَّمْسُ وَالْقَمَرُ وَالنُّجُومُ مُسَخَّرَاتٌ بِأَمْرِهِ إِلَّا لَهُ الْخَلْقُ وَالْأَمْرُ تَبَارَكَ اللَّهُ رَبُّ الْعَالَمِينَ۔ گردن و گرد خانہ من و گرد زن و فرزند ان من و گرد مال و دوستان من حصار حفاظت تو شوی و تو نگہدار باشی۔ يَا اللَّهُ بِحَقِّ سُلَيْمَانَ بْنِ دَاوُدَ عَلَيْهِمَا السَّلَامُ وَبِحَقِّ أَحْيَا أَشْرَاهِيَا وَبِحَقِّ عَلِيْقًا مَلِيْقًا تَلِيْقًا أَنْتَ تَعْلَمُ مَا فِي الْقُلُوبِ وَبِحَقِّ لَا إِلَهَ إِلَّا اللَّهُ مُحَمَّدٌ رَسُوْلُ اللَّهِ وَبِحَقِّ يَا مُؤْمِنُ يَا مُهَيِّمُنُ صَلِّ اللَّهُ تَعَالَى عَلَيْهِ وَآلِهِ وَصَحْبِهِ وَسَلَّمَ“ کو ایک بار پڑھ کر انگشت شہادت پر دم کر کے تین بار اپنے سیدھے (داہنے) کان کی جانب بہ نیت حصار اس انگلی سے کھینچا کرے۔ اور یہ ہر نماز کے بعد وظائف کو شروع کرنے سے پہلے کرے اور سوتے وقت بھی یہ حصار کو کر لے۔ نیز سوتے وقت آیۃ الکرسی شریف ایک بار۔ چاروں قل بالترتیب صرف قل ھو اللہ تین بار باقی ایک ایک بار پڑھا کرے۔ اور ہاتھوں پر دم کر کے اپنے سر سے پاؤں تک آگے پیچھے، داہنے بائیں تمام جسم پر ہاتھ پھیر کے دہنی کروٹ پر سویا کرے۔

دیکھتے تھے کہ وضو کرنے والا وضو کر رہا ہے تو شرعی نقطہ نظر سے اس کے آداب کو بھی بجالا رہا ہے یا نہیں۔ نماز پڑھ رہا تو فرائض و واجبات اور سنن و مستحبات کو ملحوظ نظر رکھ رہا ہے یا نہیں۔ اگر کوئی خامی دیکھتے فوراً اصلاح فرماتے یہ بلاشبہ حضور صلی اللہ تعالیٰ علیہ وسلم کی سنت کی پیروی ہے۔ دور رسالت میں مسجد نبوی میں ایک شخص آیا اور اس نے جلدی جلدی نماز پڑھ لی تعدیل ارکان کا لحاظ نہ رکھا۔ بعد فراغت رسالت مآب صلی اللہ تعالیٰ علیہ وسلم نے ارشاد فرمایا ”قُمْ فَصَلْ فَإِنَّكَ لَمْ تُصَلِّ“ کھڑا ہوا اور پھر سے نماز پڑھا اس لیے کہ تمہاری نماز نہ ہوئی۔ بالآخر سرکار نے اسے تعدیل ارکان کی تعلیم فرمائی۔

عبادات ہوں یا معاملات مفتی اعظم اپنے آقا کی زندگی کو سامنے رکھتے اور حتی المقدور اس پر عمل پیرا رہتے۔ مولوی عبداللطیف صاحب موصوف ہی نے اپنی ایک ملاقات میں راقم سے بتایا کہ۔

”جب میں حصول تعلیم کی غرض سے بریلی شریف پہنچا تو ایک دن مسجد رضا میں نماز پڑھ رہا تھا کہ حضرت مفتی اعظم قدس سرہ پر میری نظر پڑی، دیکھا کہ آپ میری نماز کی کیفیت پر نظر ڈالے ہوئے ہیں۔ جب میں فارغ ہوا تو حضرت نے مجھے اپنے پاس بلایا اور فرمایا، سجدے میں جسم کا کون کون عضو زمین پر ٹکنا چاہئے؟ میں خاموش رہا، اس کے بعد حضرت نے خود فرمایا۔ ”چوبیس ہڈیاں زمین سے لگی رہنی چاہئیں۔ دونوں پاؤں کی دسوں انگلیاں۔ دونوں ہاتھ کی دسوں انگلیاں۔ دونوں گھٹنے کی ہڈیاں۔ ناک کی ہڈی اور پیشانی۔ اس میں بھی دونوں ہاتھ کی انگلیاں قبلہ کی طرف سیدھی ہو کر ملی رہیں۔ نیڑھی نہ رہیں۔“

مولوی موصوف نے مزید فرمایا کہ ”اس وقت سے میں ان اعضاء پر خاص توجہ رکھتا ہوں اور دونوں پاؤں کی دسوں انگلیوں کے پیٹ کو توجہ کے ساتھ زمین سے لگا رہنے دیتا ہوں۔

واضح رہے کہ فقہائے کرام علیہم الرحمہ نے فتاویٰ رضویہ اور بہار شریعت وغیرہما میں تصریح کی ہے کہ پاؤں کی ایک انگلی کا پیٹ زمین سے ٹکنا فرض۔ دونوں پاؤں کے تین تین کا لگنا واجب اور دسوں کا لگنا سنت ہے۔

مولوی موصوف زید مجدہ نے مذکورہ واقعہ راقم سے ۲۷ رمضان المبارک ۱۶ھ مطابق ۱۸ فروری ۱۹۹۶ء روز دو شنبہ کو بیان فرمایا جبکہ وہ والد گرامی الحاج مولانا محمد یونس قادری رضوی حامد مرحوم کی برسی میں لوکھا تشریف لائے ہوئے تھے۔ جناب کو کئی سال خادم و معلم کی حیثیت سے حضرت مفتی اعظم قدس سرہ کی خدمت کرنے کا شرف حاصل ہوا ہے۔ مذکورہ حاجی صاحب مرحوم کے آپ شاگرد رشید ہیں اور انہیں کے حکم پر آپ مفتی اعظم کی بارگاہ میں پہنچے۔ ۶۸ھ سے لیکر ۷۵ھ تک بریلی شریف میں رہے اور مفتی اعظم کے مدرسہ مظہر اسلام سے ہی آپ کی فراغت ہوئی اور مفتی اعظم کے دست حق پرست پر بیعت ہوئے۔ ان کا کہنا ہے کہ مجھے مفتی اعظم خود اپنے گھر سے کھانا کھلایا کرتے تھے بلکہ مدرسہ (اور اس کے طلبہ) کا سارا بوجھ آپ ہی برداشت کرتے تھے اس کا کوئی چندہ نہیں ہوتا تھا۔ (خود سے کوئی دیدیا بھیج دیا تو قبول کر لیا جاتا تھا)

ہ الحاج مولانا یونس قادری اپنے وقت کے زبردست عالم دین تھے۔ بہت ذکی اور طباع تھے۔ طلاقت لسانی اور حاضر جوابی خداداد تھی۔ لوکھا مدھونی اور اس کے مضافات میں بد مذہبوں سے مناظرہ کرنے میں کوئی آپ کا مثل نہ تھا۔ دیوبندیوں کے مشہور عالم مولوی ممتاز یکہتہ (جو مدرسہ دیوبند کا فارغ ہے) کے درمیان اور آپ کے درمیان ایک مجمع عام میں تاریخی مناظرہ ہوا آپ نے اسے شکست فاش دی اور اس کا ناطقہ بند کر دیا۔ مدرسہ مظہر اسلام بریلی شریف سے آپ فارغ تھے اور حجۃ الاسلام حضرت سیدنا حامد رضا خلف اکبر امام احمد رضا قدس سرہ کے آپ مرید خاص تھے۔ آپ کے ممتاز ہم درس ساتھیوں میں بقیۃ السلف مولینا مجیب اشرف صاحب دارالعلوم امجدیہ ناگپور ہیں۔ جو آپ کی خوبی کے مداح ہیں (بروایت گرامی قدر مولینا رحمت اللہ صاحب مصباحی لوکھا) ۶ شوال المکرم ۱۹۹۲ء میں آپ کی وفات ہوئی۔ نوری مسجد لوکھا بازار ضلع مدھونی (بہار) کے سامنے آپ کو سپرد خاک کیا گیا۔ آپ کی تاریخ وفات کے موقع سے ہر سال جلسہ سیرت النبی صلی اللہ علیہ وسلم اور فاتحہ وغیرہ کی شکل میں ایصال ثواب کیا جاتا ہے۔ آپ کے وارثین میں جناب الحاج عبدالحق رضوی، جناب عبدالباقی، جناب حامد رضا، مولینا حافظ افضل حسین صاحب مصباحی جیبی اور جناب نور جہاں خاتون قادری خاصی دلچسپی کا مظاہرہ کرتے ہوئے ایصال ثواب میں حصہ لیتے ہیں۔

آپ کی عالمگیر شخصیت اور اہل سلاسل کی نظر میں قدردانی

مفتی اعظم کی شخصیت عالمگیر اور مسلم الثبوت تھی آپ کے علمی وقار اور بزرگی کو عالم اسلام نے تسلیم کیا ہے اور ہر سلسلہ کے بزرگوں نے آپ کے احترام منصب کا لحاظ رکھا ہے۔ مولانا محمد جہانگیر خان صاحب مہتمم مدرسہ غریب نواز سیون ڈیہہ بکارو ہندوستان کے ذی قدر اور مشہور خطیب ہیں، حضور مفتی اعظم قدس سرہ کے ساتھ آپ کے گہرے روابط رہے ہیں۔ آپ ایک ضرورت سے ۱۰ ربیع الجیلانی ۱۴۱۱ھ مطابق ۲۶ اگست ۱۹۹۶ء بروز دوشنبہ مدرسہ فیض العلوم جمشید پور تشریف لائے۔ حضور مفتی اعظم کے تعلق سے ایک سوال پر انہوں نے کئی واقعات اور اپنے تاثرات کا اظہار فرمایا۔ جنہیں ہم مختلف عنوانات کے تحت ذکر کریں گے۔ انہوں نے فرمایا:

حضور مفتی اعظم ہند عالیہ الرحمہ والرضوان کی ایسی معتمد علیہ شخصیت تھی کہ ہندوپاک، بنگلہ دیش، افریقہ بلکہ تمام عرب و عجم نے آپ کی شخصیت کو متفق علیہ جانا اور سب نے معتمد علیہ تسلیم کیا ہے۔ ہر الجھے ہوئے مسئلہ کے حل کے لیے آپ کی طرف رجوع کیا اور ہر سلسلہ کے مشائخ نے قدر کی نگاہوں سے دیکھا۔ ایک مرتبہ سلسلہ تیغیہ کے عظیم بزرگ حضرت شاہ ایوب غازی پوری خلیفہ شاہ تیغ علی علیہا الرحمۃ والرضوان کے مریدین نے برن پور ضلع بردوان بنگال میں ایک جلسہ کا پروگرام رکھا۔ جس میں بہت سارے علماء وقت کو مدعو کیا اور حضور مفتی اعظم قدس سرہ کو بھی دعوت دی۔ اشتہار چھپاتے وقت ان لوگوں نے مجھ سے مشورہ نہ کیا اور نہ ہی حضرت شاہ ایوب علیہ الرحمۃ سے اور چپکے سے چھپالی۔ اشتہار میں زیر سرپرستی حضرت ایوب صاحب کا نام نامی دیا، اور صدارت میں حضرت مفتی اعظم کا، جب اشتہار طبع ہو کر آگیا اور حضرت شاہ صاحب کی اس پر نظر پڑی تو آپ کو بہت صدمہ ورنج ہوا۔ فوراً اراکین و مریدین کو بلوایا اور فرمایا، ”تم لوگوں نے بہت بڑی غلطی کی ہے، حضرت مفتی اعظم کے رہتے ہوئے میرا نام سرپرستی میں دے کر پورے اہل سنت و جماعت کے درمیان میرا مرتبہ گھٹا دیا ہے۔ یہ کیسے ہو سکتا ہے کہ مفتی اعظم کے رہتے ہوئے میری سرپرستی ہو۔“

اس لیے یہ روپیہ لو (جیب سے روپے نکال کر دیتے ہوئے) اور ان اشتہار کو چپکے سے رکھ دو اور پھر سے دوسرا اشتہار طباعت کرا کر لاؤ، جس میں زیر سر پرستی حضور مفتی اعظم کا اسم گرامی ہو۔ اور ایسا ہی ہوا کہ پھر سے دوسرا اشتہار طبع ہو کر آیا۔

ایک ضعیفہ کی قدردانی اور آپ کی روحانی پرواز

حدیث شریف میں ہے: ”مِنْ أَجْلَالِ اللَّهِ تَعَالَى اِكْرَامُ الشَّيْخِ ذِي الشَّيْبَةِ“
 بچے بال والے بوڑھے کا اکرام و تعظیم کرنا اللہ تعالیٰ ہی کے اجلال و تعظیم سے ہے۔ رسول اللہ صلی اللہ تعالیٰ علیہ وسلم کے اس فرمان عالی شان پر عمل کرتے ہوئے مفتی اعظم نے ایک لا جواب مثال قائم کی ہے۔

”ایک مرتبہ دور دراز مقام پر دعوت و ارشاد کی غرض سے تشریف لے گئے۔ قیام گاہ میں آپ تشریف فرما تھے کہ ایک شخص حاضر آیا اور عرض کیا، حضور! ایک ضعیفہ آپ سے مرید ہونے کو بہت بے تاب و بے چین ہے اور وہ فلاں جگہ اپنے گھر پر ہے۔ اجازت ہو تو اسے لے آؤں؟ حضرت نے فرمایا، جب وہ ضعیفہ ہیں تو میں خود ان کے گھر جاؤں گا اور حضرت پیدل ہی چل پڑے حضرت کے سخت ضعف و نقاہت کے سبب دونوں جانب سے دو آدمی کو بازو پکڑ کر لے جانا ہوتا تھا، مگر یہاں ایک عظیم روحانی قوت و تصرف ظہور پذیر ہوا، وہ یہ کہ راستے میں ایک ندی پڑتی تھی جس سے گزرنے کے لیے تاڑ کا ایک درخت کاٹ کر رکھ دیا گیا تھا، ساتھ کے سارے اشخاص سوچنے لگے کہ اب کیا ہوگا، مگر اتنے ہی میں دیکھا یہ گیا کہ پیرانہ سالی اور شدت ضعف کے باوجود اس پل صراط نما سے تنہا بڑی تیزی کے ساتھ آپ گذر گئے، اور اس کے گھر پہنچ کر اسے سلسلہ میں داخل فرمایا اور سعادت و نیک بخشی کا تاج اس کے سر رکھ دیا۔“

شعر

بخش دیتے ہیں گدا کو تخت و تاج

عارفان حق ہیں سچے بادشاہ

۔ اس واقعہ کے راوی بھی مولانا جہانگیر موصوف ہی ہیں۔

مفتی اعظم اور فتنہ گناہ سے بیزاری

مفتی اعظم قدس سرہ کی عظمت شان ملاحظہ کیجیے کہ آپ جہاں گناہوں سے کوسوں دور و نفور رہتے وہیں گناہ کے اسباب سے بھی سخت بیزاری کا اظہار فرماتے، وہ نفرت و بیزاری کبھی تیز تر بھی ہو جاتی، اور ڈانٹ کی نوبت آ جاتی تھی لیکن کوئی شخص آپ کی ڈانٹ کو برا نہیں جانتا اور اپنے لیے باعث فخر سمجھتا، ایک جگہ اپنے حلقہ ارادت میں مدعو کیے گئے قیام گاہ میں اور لوگ بھی موجود تھے، اتنے میں بغیر نقاب کے ایک عورت حجرہ میں داخل ہو گئی۔ حضرت کی اچانک نظر پڑی اور فرمایا۔

”مارو، مارو، بھگاؤ، بھگاؤ، بھگاؤ، کہاں سے بلا آ گئی۔ بے نقاب کیسے آ گئی بھگاؤ، بھگاؤ..... وہ بیچاری شرما کر الٹے پاؤں کمرہ سے باہر آ گئی۔ پھر جلال کم ہونے کے بعد ایک شخص کو بھیج کر پوچھوایا، کیا ضرورت تھی؟ کیا کام تھا؟؟ پھر اس کے لیے تعویذ لکھ کر بھیجوا یا۔

خدا والے کچھ اس نیت سے بھی اپناتے ہیں خلوت

کہ اپنے نفس کے شر سے جہاں کو ہم بچاتے ہیں

(حسب روایت مولانا جہانگیر صاحب بھاگلپوری)

وہابیت سے توبہ کرا کر سنی بنا دیا

غالباً بھاگلپور کے ایک مقام پر حضور مفتی اعظم ہند رضی اللہ تعالیٰ عنہ جلسہ میں تشریف لے گئے۔ اسٹیج پر تشریف فرما تھے اتنے میں ایک شخص مستانہ وار ہانپتے کانپتے اسٹیج پر پہنچا اور دیوانہ کی طرح گھومنے لگا۔ جب کہ وہاں کے لوگوں کو معلوم تھا کہ یہ شخص غالی قسم کا وہابی ہے، جب ان لوگوں نے دیکھا کہ وہابی، اسٹیج پر حضرت کے قریب پہنچ گیا ہے تو کئی افراد نے اسے دھکا دیتے ہوئے اسٹیج سے نیچے اتارنا شروع کیا۔ حضرت نے مڑ کر دیکھا اور فرمایا، ارے تم لوگ اسے کیوں بھگا رہے ہو؟ لوگوں نے عرض کیا، حضور! یہ بد مذہب ہے۔ حضرت نے فرمایا، اسے یہیں بیٹھنے دو۔ اتنے میں جھٹ سے اس شخص نے کہا، حضور! میں مرید ہونے آیا ہوں۔

بعدہ حضرت نے اسے وہابیت سے توبہ کرائی اور سلسلہ میں داخل فرمالیا۔
واقعہ کے راوی مولانا جہانگیر صاحب بھگلپوری فرماتے ہیں۔ وہ شخص آج بھی بڑی
پختگی کے ساتھ سنیت پر قائم ہے۔ مولانا موصوف نے مزید فرمایا، کہ اسی مجلس میں ایک اور
شخص اسی کیفیت میں آکر مرید ہوا۔

اسپرٹ کی آمیزش کے سبب کیک کھانے سے اجتناب

دھرم پور آسنسول میں سینٹامڑھی کے ایک گاؤں کنگٹی کے ایک صاحب رہتے
ہیں۔ جن کا کاروبار کیک کا ہے۔ اور انہوں نے اس کا کاروبار نہ بنا رکھا ہے۔ موصوف نے
ایک مرتبہ حضور مفتی اعظم قدس سرہ کو دعوت دی اور خوش عقیدگی میں بہترین قسم کا کیک بنوا
کر آپ کی خدمت میں پیش کرنا چاہا اور ایک ”فرما“ بھی تیار کیا جس میں لکھا ہوا تھا ”مفتی
اعظم ہند کیک“ اس فرما میں کیک کو بڑے نفیس انداز میں ڈھال کر حضرت کی خدمت میں
پیش کیا۔ حضرت نے فرمایا، میں تمہاری محبت اور خوش عقیدگی کی قدر کرتا ہوں لیکن میں اسے
نہیں کھاؤں گا اس لیے کہ میری اپنی ذاتی تحقیق یہ ہے کہ اس میں جو چیز (غالباً ایسینس) ڈالی
جاتی ہے اس کا استعمال ممنوع ہے۔ (غالباً اس لیے کہ اس میں اسپرٹ رہتی ہے)

ٹینٹ ہاؤس کی درمی پر نماز پڑھنے کی بابت احتیاط

آسنسول بنگال میں ایک واقعہ یوں درپیش ہوا کہ عصر یا مغرب کی نماز کا وقت تھا۔
لوگ وضو بنا کر تیار ہو گئے، سامنے ٹینٹ ہاؤس سے کرایہ پر لائی گئی درمی بچھی ہوئی تھی جو
غالباً گندہ تھی سبھوں نے چاہا کہ اسی پر نماز ادا کر لی جائے۔ حضور مفتی اعظم تشریف لائے تو
فرمایا، سب سے پہلے یہ فیصلہ کر لیا جائے کہ یہ درمی پاک ہے یا ناپاک۔ کیا ضرور کہ یہ درمی
پاک ہی ہو۔ سب لوگ خاموش ہو گئے اور حضرت کے فرمان کے مطابق لامحالہ وہاں دوسرا
فرش بچھا کر نماز ادا کی گئی۔

(اس واقعہ کو بھی مولانا جہانگیر صاحب موصوف نے ایک ملاقاتی مجلس میں راقم سے بیان فرمایا)

ثواب کا حرص اور خود سے پانی بھر کر وضو کرنا

فقہائے کرام نے لکھا ہے کہ خود سے پانی بھر کر اور اپنے ہاتھ سے بغیر دوسرے کی مدد لیے وضو کرنا مستحب ہے اور اس کی فضیلتیں بھی وارد ہیں۔ حضور مفتی اعظم قدس سرہ اس قسم کی فضیلتوں کو حاصل کرنے کی کوشش فرماتے۔ تاکہ فعل مستحب پر مرتب ہونے والا ثواب بھی حاصل کیا جائے۔ جس کا اندازہ مندرجہ ذیل واقعہ سے بخوبی لگایا جاسکتا ہے۔

وہی مولانا جہانگیر موصوف بیان فرماتے ہیں کہ:

”ضلع بردوان کے ایک شہر میں دعوت و ارشاد کے غرض سے حضور مفتی اعظم تشریف لے گئے۔ رات میں وہیں قیام فرمایا۔ ساتھ میں کئی اشخاص اور بھی تھے اور سب محو خواب، آپ صبح میں نماز فجر کے لیے اٹھے تو پانی وہاں موجود نہ تھا۔ سامنے کنواں تھا، خود جلدی سے اٹھے اور پانی بھرنے کے لیے ڈول اٹھایا۔ اتنے میں ایک مولانا صاحب کی نیند ٹوٹی تو دیکھا کہ حضرت خود پانی کھینچنے جارہے ہیں تو جلدی سے دوڑے اور ہاتھ سے ڈول لینا چاہتا کہ پانی نکال دیں۔ حضرت نے فرمایا: مولانا! میں خود سے پانی نکال کر وضو کروں گا تو مجھے زیادہ ثواب ملے گا، اس لیے آپ چھوڑ دیں۔ یہ فرما کر خود سے پانی نکالا پھر وضو کیا۔“

نماز کی قرأت میں کامل توجہ

فی زماننا قرآن کریم کی قرأت کے سلسلہ میں غفلت کا پایا جانا تقریباً عام سی بات ہے، عوام تو عوام بہتیرے علماء کے نام سے خود کو موصوف کرنے والے بھی حروف کی ادائیگی کا اہتمام نہیں کرتے بلکہ کچھ تو حروف ہی کو کھا جاتے ہیں اور بڑی جرأت سے امام بن بیٹھتے ہیں جس کے سبب بسا اوقات آیات قرآنیہ کے معنی بدل جاتے ہیں اور نماز اکارت جاتی ہے۔ کیونکہ الحمد کے معنی ہیں تعریف و خوبی، الہمد کے معنی ہیں مکرو فریب۔ اس غفلت و سستی کو سیدنا اعلیٰ حضرت قدس سرہ نے بھی محسوس کیا اور اپنے فتویٰ میں تنبیہ کرتے ہوئے ارشاد فرمایا:

”اتنی تجوید کے ہر حرف دوسرے سے صحیح ممتاز ہو، فرض عین ہے۔، بغیر اس کے نماز

قطعاً باطل ہے۔ عوام بے چاروں کو جانے دیجئے خواص کہلانے والوں کو دیکھئے، کتنے اس فرض پر عامل ہیں؟ میں نے اپنی آنکھوں سے دیکھا اور اپنے کانوں سے سنا، کن کو؟ علما کو، مفتیوں کو، مدرسوں کو، مصنفوں کو، ”قُلْ هُوَ اللَّهُ أَحَدٌ“ کی جگہ ”أَهْدٌ“ پڑھتے ہوئے۔ (سورہ) جمعہ میں ”يَحْسِبُونَ كُلَّ صَيْحَةٍ“ کی جگہ ”يَهْسِبُونَ“..... ”هُوَ الْعَدُوُّ فَاحْذَرُهُمْ“ کی جگہ ”فَاهْذَرُهُمْ“..... ”وَهُوَ الْعَزِيزُ الْحَكِيمُ“ کی جگہ ”هُوَ الْعَزِيزُ“ بلکہ ایک صاحب کو اَلْحَمْدُ شریف میں ”صِرَاطُ الَّذِينَ“ کی جگہ ”صِرَاطُ اللَّطِيفِينَ“۔ کس کس کی شکایت کیجیے۔ یہ حال اکابر کا ہے پھر عوام بے چاروں کی کیا گنتی؟“

(فتاویٰ رضویہ اول ص ۵۵۶، ناشر رضا اکیڈمی ممبئی)

اسی طرح بعض ائمہ مساجد کو دیکھا جاتا ہے کہ واجبات قرأت کو سرے سے نظر انداز کر دیتے ہیں۔ مثلاً متصل کہ واجبات قرأت سے ہے جس کا پڑھنا حدیث و فقہ کی رو سے بھی واجب ہے۔ حدیث میں ہے کہ حضرت عبداللہ بن مسعود رضی اللہ تعالیٰ عنہ ایک شخص کو قرآن عظیم پڑھا رہے تھے، اس نے ”إِنَّمَا الصَّدَقَاتُ لِلْفُقَرَاءِ“ کو بغیر مد کے پڑھا۔ فرمایا ”مَا هَكَذَا أَقْرَأْنِيهَا رَسُولُ اللَّهِ صَلَّى اللَّهُ تَعَالَى عَلَيْهِ وَسَلَّمَ“ مجھے رسول اللہ صلی اللہ تعالیٰ علیہ وسلم نے ایسا نہیں پڑھایا۔ عرض کی آپ کو کیا پڑھایا؟۔ فرمایا ”إِنَّمَا الصَّدَقَاتُ لِلْفُقَرَاءِ“ (یعنی فقراء کو مد کے ساتھ ادا کر کے بتایا)۔

حضور مفتی اعظم ہند امام کی قرأت پر کامل توجہ رکھتے تھے، اگر اس قسم کی غلطی پاتے جس سے فساد معنی ہو نماز کے اعادہ کا حکم صادر فرماتے۔ چنانچہ ایک امام صاحب نے سورہ کافرون میں مد والے الف کو حذف کر کے قرأت کی تو چونکہ سارے لوگوں کی نماز کا مسئلہ تھا۔ اس لیے مفتی اعظم قدس سرہ نے نہی عن المنکر سے فوراً کام لیتے ہوئے نماز کے اعادہ کا حکم فرمایا۔

مولانا جہانگیر صاحب موصوف نے راقم الحروف سے ایک مرتبہ بیان فرمایا کہ:

۔ رواہ سعید بن منصور فی سننہ والطبرانی فی الکبیر بسند صحیح۔ بحوالہ فتاویٰ رضویہ ج ۳ ص ۱۰۴۔

”حضور مفتی اعظم ہند قدس سرہ خود امامت کرنے سے بہت اجتناب فرماتے تھے۔ کافی اصرار کے باوجود امامت کے لیے دوسرے کو بڑھا دیا کرتے تھے۔ ایک مرتبہ برن پور ضلع بردوان میں تشریف لائے۔ مغرب کی نماز کا وقت ہو گیا ایک امام نے حضرت کے حکم کے بموجب نماز پڑھائی تو پہلی رکعت میں ”الحمد“ شریف کے بعد ”قل یا ایہا الکافرون“ پڑھی۔ سلام کے بعد حضور مفتی اعظم ہند نے امام صاحب سے فرمایا۔ نماز نہ ہوئی، پھر سے پڑھی جائے۔ چنانچہ پھر سے ایک دوسرے عالم نے نماز پڑھائی پھر بعد نماز فرمایا: امام صاحب یہ نماز تو ہو گئی مگر مکروہ ہوئی کیوں کہ آپ کے کرتہ کا بٹن (اور سینہ کھلا) رہ گیا۔ کسی نے پوچھا حضور پہلی نماز کیوں نہیں ہوئی تھی؟ فرمایا! اس لیے کہ امام صاحب نے سورہ کافرون پڑھی تھی جس میں مد والا الف ہے اور انہوں نے اسے چھوڑ دیا۔ (یعنی بغیر الف اور مد کے پڑھی)۔“

ظاہر ہے کہ مذکورہ سورہ میں مثلاً ”لا اعبد“ کے الف مدہ کو حذف کر دیا جائے تو لائے نافیہ سے لام تاکید میں بدل جائے گا۔ اور معنی منفی نہ رہ کر مثبت ہو جائے گا۔ جو سراسر معنی مقصود کے خلاف ہے اسی لیے آپ نے نماز کے اعادہ کا حکم صادر فرمایا۔

ازالہ منکر میں کسی کی رعایت نہ کرنا

تحریک پاکستان کی آل انڈیائی کانفرنس منعقد ہوئی تھی۔ اس میں غیر منقسم ہندوستان کے بے شمار اکابر علمائے کرام و مشائخ عظام قدس سرہ اسرار ہم شریک ہوئے۔ مفتی اعظم، محدث اعظم، اور پیر جماعت علی قدس سرہ اسرار ہم بھی خاص طور پر مدعو کیے گئے۔ اس دور میں پیر جماعت علی قدس سرہ کا حلقہ ارادت بہت زیادہ وسیع تھا۔ تقریباً ڈیڑھ لاکھ مریدین تو صرف اس کانفرنس میں حاضر آئے تھے، یکے بعد دیگرے علمائے کرام کی تقریریں ہوتی رہیں، پیر جماعت علی قدس سرہ تقریر فرما رہے تھے کہ آپ کی زبان مبارک سے یہ جملہ نکل گیا کہ ”محمد علی جناح ولی اللہ ہے“ اتنا کہنا تھا کہ سارے علمائے حاضرین میں اس پر چہ میگوئیاں شروع ہو گئیں۔ اور سارے لوگ اسٹیج سے کھسکنے لگے۔ مگر کس کی مجال تھی کہ ان کو لقمہ دے

سکے۔ کیونکہ ان کے لاکھوں مریدین سے مقابلہ کرنا آسان نہ تھا۔ اسی وقت یہ بات لوگ حضور مفتی اعظم اور محدث اعظم قدس سرہا کی بارگاہ میں پیش کرنے کی قیامگاہ تک پہنچے حضرت مفتی اعظم نے بلا خوف و خطر فرمایا۔ ”ٹھیک ہے، اگر شریعت کی بات ہے تو ابھی چل کر حضرت پیر صاحب زید مجدہ سے دریافت کر لیا جائے۔ اگر ہنگامہ ہوگا تو سمجھا جائے گا۔ چنانچہ یہ دونوں بزرگ فوراً اسٹیج پر پہنچے اور عرض کیا کہ حضور نے فرمایا ہے کہ ”جناب ولی اللہ ہے“ تو یہ آپ کی تحقیق ہے یا کسی نے آپ کو بتایا ہے۔ حضرت موصوف نے فرمایا، نہیں، یہ میری اپنی تحقیق نہیں ہے۔ بعض لوگوں نے مجھ سے بتایا ہے، کیا لوگ اسی لیے بھاگ رہے تھے؟ دونوں حضرات نے کہا کہ جس نے بتایا سر اسر غلط بتایا ہے، کیونکہ وہ شیعہ (بوہرا) ہے۔ لہذا کسی طرح اس کا مسلمان ہونا ثابت نہیں تو وہ ولی اللہ کیونکر ہو سکتا ہے۔ حضرت پیر صاحب قدس سرہ نے فرمایا، ”مانک قریب کرو“ پھر فرمایا، سارے خطباء اور سارے علما اور سارے حاضرین سنیں، مجھ سے ایک غلطی ہو گئی ہے کہ میں نے کہہ دیا ہے کہ محمد علی جناح ولی اللہ ہے“ وہ ہرگز ولی اللہ نہیں ہے۔ میں توبہ کرتا ہوں اور کلمہ پڑھتا ہوں آپ لوگ بھی توبہ واستغفار کرو اور پڑھو ”لا الہ الا اللہ محمد رسول اللہ“ پھر خود بھی کلمہ پڑھا اور سب سے پڑھوایا۔ ۷

اس واقعہ سے اندازہ لگایا جاسکتا ہے کہ علمائے اہل سنت اپنی شرعی ذمہ داری کسی موڑ پر ادا کیے بغیر نہیں رہتے۔ ہمیشہ مسلمانوں کے دین و ایمان اور شریعت کے تحفظ میں کوئی رعایت نہیں کرتے۔ یہیں سے یہ بات بھی واضح ہوتی ہے کہ یہ وفادارانِ رسول شریعت کے تحفظ میں اپنوں کی بھی کوئی رعایت نہیں کرتے اور خلاف شرع حرکات میں مفاہمت نہ کرتے۔ ظاہر ہے کہ جو حضرات اس سلسلہ میں اپنوں کی بھی رعایت نہیں کر سکتے تو ان اغیار کی کب رعایت کر سکتے تھے جو غدارانِ رسول ہیں۔ جن کا شیوہ ہی بن چکا ہے اللہ و رسول جل و علا و صلی اللہ تعالیٰ علیہ وسلم اور ان کے وفاداروں کی شان میں توہین و گستاخی کرنا۔

۷۔ اس واقعہ کو مولانا جہانگیر موصوف نے حضرت سید العلماء اور خطیب مشرق مولانا مشتاق احمد نظامی قدس سرہما کے حوالہ سے راقم کو سنایا۔

آباد نہیں گلوں سے ہے گیتی کا گلستاں
ہیں اولیا صداقت اسلام کی دلیل
دکھلاتے ہیں زمانے کو راہ محمدی
ہر ایک اپنی ذات میں ہے مثل سنگ میل

قلوب انسانی پر آپ کی باتوں کا اثر

حدیث شریف میں ہے ”مَنْ كَانَ لِلَّهِ كَانَ اللَّهُ لَهُ“ جو اللہ کا ہو گیا تو اللہ اس کا ہو گیا۔ ظاہر ہے کہ جس کا اللہ ہو جائے تو پوری کائنات اس کی تابع دار ہو جائے گی۔ ساری خدائی اس کی مطیع و فرمانبردار اور اس کے تابع فرمان ہوگی۔ مفتی اعظم قدس سرہ کا معاملہ بھی کچھ اسی طرح ہے۔ انہوں نے اللہ تعالیٰ کے احکام کی بجا آوری کی تو قلوب انسانی آپ کے اشارہ ابرو پر چلنے لگے۔ جس سے جو فرما دیا وہ ماننے کے لیے تیار ہو گیا۔ مولانا جہانگیر صاحب بھاکپوری کا کہنا ہے کہ:

”مولینا! مجھے حضور کی ذات کے تعلق سے تجرباتی طور پر محسوس ہوا کہ کسی شہر کے لیے ہماری ہزاروں تقریریں ایک طرف اور حضور مفتی اعظم قدس سرہ کی ایک دن کی آمد ایک طرف۔ کسی کی اصلاح و تبلیغ کے لیے ہماری یہ تقریریں موثر نہیں ہو پاتی تھیں جس قدر حضور کی ایک مرتبہ کی حاضری سے قلوب انسانی پر دین و ملت اور پابندی شریعت کی گہری چھاپ پڑ جاتی تھی۔“

مولینا موصوف ہی کا بیان ہے کہ۔ ”کانپوریوپی میں آل انڈیائی کانفرنس ہو رہی تھی جو نہایت ہی کروفر اور تزک و احتشام کے ساتھ ہوئی۔ علماء کی قدر و منزلت میں بھی کافی اہتمام کیا گیا۔ بائیس ۲۲ منزلہ اسٹیج بنایا گیا۔ اور فرق مراتب کے اعتبار سے ہر ایک کو اسٹیج پر بٹھایا گیا۔ کانفرنس میں چوٹی کے علمائے اعلام، حضرت محدث اعظم، حضرت مشتاق نظامی وغیرہا قدست اسرار ہم شریک تھے۔ مگر مفتی اعظم ہند قدس سرہ کو اعزاز اسب سے اوپری منزل پر بیٹھا گیا تھا۔ پروگرام کے دوران ہی ہلکی بارش شروع ہو گئی جس کے سبب لوگ منتشر ہونے لگے۔ جب مفتی اعظم نے مجمع کے انتشار کو دیکھا تو محسوس کیا کہ اس طرح تو کانفرنس ہی ناکام ہو کر رہ جائے گی۔ آپ نے ٹھاٹھیں مارتے ہوئے مجمع کی طرف مخاطب

ہو کر فرمایا۔ ”مسلمان بھائیو! بارش ہو رہی ہے تو تم کیوں محفل چھوڑ کر بھاگ رہے ہو۔ کیا ہم لوگ نمک ہیں کہ پانی سے پکھل جائیں گے“ اتنا فرمانا تھا کہ سارے لوگ پھر واپس آ گئے۔ پھر دیکھتے دیکھتے بفضلہ تعالیٰ بارش بھی ختم ہو گئی۔“

بعد وفات مریدین کو تبرکات تقسیم کرنا

۲۱ اکتوبر ۱۹۹۶ء بروز پیر جواہر نگر جمشید پور میں حضور علامہ سبطین رضا خاں بریلوی دامت برکاتہم العالیہ کے مریدین و متوسلین کے زیر اہتمام امام احمد رضا کانفرنس منعقد ہوئی تھی۔ جس میں مولانا عبد الوحید صاحب رائے پور، ڈاکٹر مولانا حسن رضا خان صاحب پٹی، ایچ، ڈی، مولینا صلاح الدین نظامی اور راقم السطور مدعو تھے۔ (سیدی علامہ سبطین رضا دامت برکاتہم القدسیہ بھی مدعو تھے۔ مگر علالت کے سبب شریک کانفرنس نہ ہو سکے) دوران تقریر مولانا حسن رضا خان صاحب زید مجدہ نے حضور مفتی اعظم علیہ الرحمۃ والرضوان کے تعلق سے یہ کرامت بیان کی۔ فرمایا کہ:

”مارہرہ شریف میں اکابر سادات کرام رہتے ہیں اور یہ وہ جگہ ہے جہاں سے سیدنا اعلیٰ حضرت اور حضور مفتی اعظم قدس سرہ ہم بیعت و مرید ہوئے۔ وہاں کے نائب سجادہ نشین مولینا سید نجیب اشرف صاحب قبلہ ہیں انہوں نے ہمارے سامنے بیان فرمایا کہ ہمارے خانوادہ برکات مارہرہ شریف میں ایک سے ایک سادات بزرگ ہیں۔ میرے والد گرامی احسن العلما حضر مولینا سید حیدر حسن قدس سرہ خود وقت کی عظیم بزرگ شخصیت تھے۔ اس کے باوجود والد گرامی نے مجھے اور میرے بھائی امین میاں صاحب کو نہ خود سے مرید کیا اور نہ وہاں کے کسی بزرگ سے مرید کروایا بلکہ ہم دونوں بھائیوں کو حضور مفتی اعظم ہند علیہ الرحمۃ والرضوان سے مرید کروایا۔ بعدہ حضرت (مفتی اعظم) کے دست اقدس سے جو شجرہ شریفہ ملا تو ابا حضور نے ہمیشہ صاحبہ کو دیا اور فرمایا کہ ”یہ دونوں ابھی ان کی حفاظت نہیں کر سکیں گے۔ تم رکھو، جب یہ دونوں اس کے لائق ہو جائیں تو سپرد کر دینا کیونکہ ان میں حضور مفتی اعظم ہند کے اصل دستخط ہیں جو قبر میں رکھے جانے کے بعد ان دونوں کی

بخشائش کی ضمانت ہیں۔“

حضرت نجیب میاں صاحب قبلہ نے مزید فرمایا، میں مرید تو ہو گیا لیکن حضور مفتی اعظم ہند نے ٹوپی اور چادر نہ دی اور وصال فرما چکے..... آپ کے وصال شریف کے بعد ایک روز میں آپ کے مزار انور پر حاضر ہوا، فاتحہ پڑھی اور عرض کیا۔ ”آپ نے مجھے مرید کیا اور ٹوپی و چادر نہ دی پھر ناز سے کہا، مجھے ابھی فرصت نہیں ہے، میں ابھی جا رہا ہوں لیکن ٹوپی اور چادر مجھے ملنی چاہئیں اتنا کہہ کر چلا گیا کل ہو کر آپ کا خادم ٹوپی اور چادر لے کر مارہرہ حاضر ہوا ابا حضور کے پاس پہنچا ابا حضور نے دریافت فرمایا، یہ کیا ہے، عرض کیا یہ نجیب میاں کے لیے ٹوپی اور چادر ہے، (پیرانی اماں، چھوٹی بی قبلہ زوجہ حضور مفتی اعظم ہند قدس سرہ) نے ان کے لیے دیا ہے۔ ان دونوں کو لے کر ابا میاں نے سر پر رکھا اور خوشی کے مارے رقص کرنے لگے اور فرمایا، نجیب میاں یہ لو اور حفاظت سے رکھو اور جب تم نے انہیں منگوایا ہے تو اب تمہارے کفن کے ساتھ ہی جائیں گی۔“

حضور مفتی اعظم قدس سرہ کی کرامت بعد وفات کو دل میں بسالینے کے بعد اس واقعہ سے اس کا بھی اندازہ کرتے چلیے کہ خانوادہ بریلی سے رسول اللہ صلی اللہ تعالیٰ علیہ وسلم کے شہزادوں کا کتنا عظیم قلبی اور روحانی لگاؤ ہے۔ خصوصاً اس جملے کو بار بار پڑھیے اور آنکھوں کو ٹھنڈک اور قلب کو سرور پہنچائیے کہ ”ان شجرہ شریفہ میں حضور مفتی اعظم ہند کے اصل دستخط ہیں جو قبر میں رکھے جانے کے بعد ان دونوں کی بخشائش کی ضمانت ہیں۔“ یہی احسن العلماء حسن میاں ہیں جنہوں نے وفات سے قبل اپنے شہزادے نجیب میاں وغیرہ کو وصیت کی کہ ہر حال میں سیدنا اعلیٰ حضرت کے مسلک کو مضبوطی سے تھامے رہنا جو ان کے مسلک سے الگ ہوا وہ ہم میں سے نہیں۔ ہمارے مریدوں کو بھی سنا دینا کہ جس نے مسلک اعلیٰ حضرت کو چھوڑا وہ ہم میں سے نہیں ہے۔

(بروایت ڈاکٹر حسن رضا خاں زید مجدہ بحوالہ حضرت نجیب اشرف صاحب)

اللہ اللہ! کیا عشق و وارفتگی ہے، کیا ہی محبت و شیفگی ہے۔ یہی احسن العلماء فرماتے ہیں

کہ ”جب بھی ہمارے یہاں کوئی بچہ پیدا ہوتا تو اس کی گھٹی میں ہم اعلیٰ حضرت امام احمد رضا کا نام نامی پلا دیتے ہیں۔ کسی پر مخفی نہیں ہے کہ خانوادہ بریلی مارہرہ کے مرید ہیں اور اصحاب مارہرہ ان کے پیر۔ اور دنیا کا مزاج ہے کہ مرید اپنے پیر کی مدح سرائی اور اس کی قدر و منزلت میں سرگرداں رہتا ہے مگر یہاں پیر صاحب ہی مرید کی ناز برداری کرتے ہوئے نظر آ رہے ہیں۔ بلاشبہ یہ دلیل ہے اس بات کی کہ اعلیٰ حضرت اور آپ کے شہزادگان حق پرست ہیں۔ اور اللہ و رسول کی نظر میں آپ کی قدر و منزلت عظیم ہے جب ہی تو شہزادگان رسول ہر آن آپ کی دلجوئی ملحوظ رکھتے ہیں۔

امام احمد رضا قدس سرہ سے قلبی لگاؤ، دلی محبت اور اصاغر نوازی صرف انہیں پر بس نہیں بلکہ ان سے اوپر کی پیڑھی پر نظر ڈال لیتے تو ادھر بھی بے مثال نمونے ملیں گے۔ خاتم الاکابر حضرت سیدنا آل رسول احمدی، حضرت سیدنا ابوالحسن احمد نوری، تاج العلما حضرت محمد میاں قدس سرہ سے لے کر حضرت سید اشرفی میاں، حضرت سید احمد اشرف اور حضور محدث اعظم کچھ چھوٹی قدس سرہ ہم تک سب کے سب امام احمد رضا قدس سرہ کو نوازنے میں یا ان کی شان پر عظمت میں نغمہ سنجی کرنے میں کوئی کسر نہیں رکھتے تھے۔

آپ کی مجلس کے آداب اور اصلاح کا دلنشیں انداز

مولانا جہانگیر خان صاحب بھگلپوری نے اپنے مشاہدہ کی روشنی میں فرمایا۔

”آپ کی مجلس میں ہر شخص بہت سنبھل کر آتا تھا کیونکہ آپ سخت طریقہ سے شرعی گرفت فرماتے تھے۔ اور بڑے دلنشیں انداز میں اصلاح بھی فرماتے تھے۔ اگر کوئی آستین چڑھائے آجاتا تو فرماتے! کیا تم مجھ سے پہلوانی کرنے آئے ہو؟ کیا میں پہلوان ہوں کہ تم آستین چڑھا کر آئے ہو؟؟..... اگر کوئی سر میں دسی رومال باندھ کر آتا تو فرماتے کہ ٹوپی کے بجائے یہ رومال کیا ہے؟..... رومال میں آدمی کبھی ہاتھ پونچھتا ہے، کبھی ناک صاف

۔ یہ بات محبت گرامی جناب مناظر حسین صاحب بدایونی سے راقم نے سنی جب کہ انجمن فیضان ملت فیض العلوم جمشید پور کے ۱۲ ربیع الاول شریف کے جلسہ میں تشریف لائے تھے۔

کر لیتا ہے، اور کبھی وقت ضرورت جوتا پر بھی پھیر لیتا ہے پھر اس کو سر کا تاج بنانا کیا معنی رکھتا ہے؟.....

مولینا نے مزید فرمایا:

آپ کی مجلس میں آنے والا اپنے گلے کا بٹن بالکل درست کر کے آتا، اگر پیتل، تانبا وغیرہ کی انگوٹھی پہنے ہوتا تو اسے اتار کر حاضر ہوتا اور اگر چاندی کی بھی دو انگشتی پہنے ہوتا تو ایک نکال لیتا کہ کہیں حضرت برہم نہ ہو جائیں اور ٹوک نہ دیں۔“

واقع میں پیتل، تانبا اور لوہا کی انگشتی مرد و عورت سب کے لیے حرام ہے۔ اور مرد کو ساڑھے چار ماشے سے کم چاندی کی صرف ایک انگوٹھی جائز اور عورت کو سونا چاندی کی جتنی چاہے روا ہے، اس کے علاوہ کی کوئی گنجائش نہیں۔

ترمذی، ابوداؤد اور نسائی شریف میں حضرت بریدہ رضی اللہ تعالیٰ عنہ سے روایت ہے کہ ایک شخص پیتل کی انگوٹھی پہنے ہوئے تھا۔ حضور صلی اللہ تعالیٰ علیہ وسلم نے فرمایا کیا بات ہے، تم سے بت کی بو آتی ہے؟ انہوں نے وہ انگشتی پھینک دی، پھر لوہے کی انگوٹھی پہن کر آیا، فرمایا، کیا بات ہے کہ تم جہنمیوں کا زیور پہنے ہوئے ہو؟ اسے بھی نکال کر پھینکا اور عرض کیا یا رسول اللہ! کس چیز کی انگشتی بناؤں؟ فرمایا چاندی کی بناؤ اور ایک مشقال (۴۴ ماشے) پورا نہ کرو۔

ترمذی شریف کی روایت ہے کہ لوہے کے بعد سونے کی انگشتی پہن کر آیا تھا، حضور نے فرمایا کہ کیا بات ہے کہ تم کو جنتیوں کا زیور پہنے ہوئے دیکھتا ہوں۔ (یعنی سونے کی انگشتی تو اہل جنت کے لیے جنت میں پہننے کو روا رکھا گیا ہے۔ تو مرد ہو کر دنیا میں کیوں پہنتے ہو)

ان شواہد سے اندازہ لگایا جاسکتا ہے کہ مفتی اعظم امت مرحومہ کو اللہ و رسول جل و علاو صلی اللہ تعالیٰ علیہ وسلم کی نافرمانی اور جہنم میں لے جانے والے کام سے روکنے میں کس قدر سعی پیہم فرماتے تھے۔ گویا ان کا ان لفظوں میں ہمیشہ یہ پیغام رہا۔

طریق مصطفیٰ کو چھوڑنا ہے وجہ بربادی اسی سے قوم دنیا میں ہوئی بے اقتدار اپنی ہمیں کرنی ہے شہشاہ بطنی کی رضا جوئی گروہ ہو گئے اپنے تو رحمت پروردگار اپنی سنتیں عام کریں، دین کا ہم کام کریں نیک ہو جائیں مسلمان مدینے والے

غسل کرتے وقت پردے کا اہتمام

غسل کرتے وقت مرد و عورت کو چاہیے کہ چاروں جہت سے پردہ کر لیں۔ کیونکہ کھلی جگہ میں نہانے کی صورت میں ستر کھلنے اور اس پر کسی کی نظر پڑنے کا عموماً مظنہ رہتا ہے پھر یہ کہ یہی حضور صلی اللہ تعالیٰ علیہ وسلم کا فرمان اور وتیرہ رہا ہے۔ حدیث شریف میں ہے۔
”قَالَتْ مَيْمُونَةُ وَضَعْتُ لِلنَّبِيِّ ﷺ غُسْلًا فَسَتَرْتُهُ بِثَوْبٍ“ ۱۔
ام المؤمنین حضرت میمونہ زوجہ نبی اکرم رضی اللہ تعالیٰ عنہا فرماتی ہیں کہ میں نے نبی کریم صلی اللہ تعالیٰ علیہ وسلم کے لیے غسل کا پانی رکھا اور آپ کے لیے ایک کپڑے کا پردہ کر دیا۔
ایک دوسری حدیث میں ہے۔

عَنْ يَعْلَى قَالَ إِنَّ رَسُولَ اللَّهِ صَلَّى اللَّهُ تَعَالَى عَلَيْهِ وَسَلَّمَ رَأَى رَجُلًا يَغْتَسِلُ بِالْبَرَّازِ فَصَعِدَ الْمِنْبَرَ فَحَمِدَ اللَّهَ وَأَثْنَى عَلَيْهِ ثُمَّ قَالَ إِنَّ اللَّهَ حَتَّى سَتِيرٌ يُحِبُّ الْحَيَاءَ وَالتَّسْتُرَ فَإِذَا اغْتَسَلَ أَحَدُكُمْ فَلْيَسْتُرْ ۲۔
صحابی رسول حضرت یعلی رضی اللہ تعالیٰ عنہ فرماتے ہیں کہ ایک شخص کو رسول اللہ صلی اللہ تعالیٰ علیہ وسلم نے کھلے میدان میں بے پردہ غسل کرتے دیکھ لیا۔ تو منبر پر تشریف لے گئے، اللہ تعالیٰ کی حمد و ثنا بجالائے پھر فرمایا، بلاشبہ اللہ تبارک تعالیٰ حیا والا اور ستر پوشی کو پسند فرمانے والا ہے وہ حیا اور ستر پوشی کو پسند فرماتا ہے۔ تو تم میں سے جو کوئی غسل کرے تو پردہ کر لیا کرے۔

۱۔ رواہ البخاری عن ابن عباس رضی اللہ تعالیٰ عنہما بحوالہ مشکوٰۃ ص ۴۸۔

۲۔ رواہ ابو داؤد والنسائی و فی رواية قال 'ان الله ستر فاذا اراد احدكم ان يغتسل فليستور بشئ'۔

اس تمہید کے بعد اب آئیے حضور مفتی اعظم قدس سرہ کی زندگی کو اتباع سنت کی جہت سے دیکھیں۔

مولینا جہانگیر صاحب موصوف نے راقم سے ایک ملاقاتی مجلس میں فرمایا:
حضور مفتی اعظم علیہ الرحمۃ والرضوان ہمیشہ بند غسل خانہ میں غسل فرمایا کرتے تھے۔ اور اگر کسی ایسی جگہ پہنچتے جہاں غسل خانہ کا انتظام نہ ہوتا تو چاروں طرف سے اور اوپر بھی کپڑے کا پردہ لگا دیتے اور گھیراؤ کر دیتے تھے۔“

آخری سانس لیتے ہوئے بچہ کو نئی زندگی

گذشتہ صفحات میں ثابت کیا جا چکا ہے کہ شہزادہ اعلیٰ حضرت حضور مفتی اعظم اتباع شریعت اور استقامت فی الدین کے جبل مستقیم تھے۔ اس لیے اس کے ثمرات یعنی کرامات بھی بارہا معرض وجود میں آئے۔ احیاء موتی سے متعلق حضور مفتی اعظم کی ایک عظیم کرامت محدث امر وہ حضرت علامہ مبین الدین امر وہوی مرحوم کے الفاظ میں ملاحظہ کیجیے:

”شاید آپ کو یاد ہوگا جبل پور کا وہ تاریخی واقعہ کہ جب آپ اپنے مرید کے بے حد اصرار پر جبل پور کے علاقوں میں اپنے چند خادموں کے ساتھ تشریف لے جا رہے ہیں۔ راستہ بڑا پرخطر اور پُر پیچ ہے، جگہ جگہ سواری رکتی اور چل پڑتی، گھوڑا انتہائی پریشان، تانگے میں بیٹھنے والے حضرات اور بھی پریشان، لیکن آپ ایسے ضعف و نقاہت میں بھی تانگے میں اور لوگوں کے ساتھ جلوہ افروز ہیں۔ لوگوں کو اپنی تکلیف کے ساتھ ساتھ آپ کا زیادہ خیال آرہا ہے۔ جگہ جگہ تانگے میں جھٹکے محسوس ہو رہے ہیں۔ لوگ اچھل اچھل جاتے ہیں۔ تانگہ اپنی رفتار پر آگے بڑھتا جا رہا ہے چلتے چلتے ایک گاؤں سے گذرتا ہے کہ سڑک پر ایک بچہ کھیلتا کودتا اچانک تانگے کے نیچے آ جاتا ہے۔ تانگے کا پہیہ اس بچے کے سینہ اور پیٹ کے درمیان سے اتر جاتا ہے۔ لوگوں میں غم و غصہ کی ایک لہر دوڑ جاتی ہے۔ چاروں طرف ہوکا عالم ہے۔ پوری سڑک پر سناٹا چھا گیا۔ ہر انسان اپنی اپنی جگہ پریشان۔ ہر طرف بے چینی ہی بے چینی نظر آرہی ہے۔ ہر دل اداس ہی اداس دکھائی دے رہا ہے۔ سڑک کی پوری دنیا

ماتم کدہ بنی ہوئی ہے۔ باپ دھاڑے مار مار کر رو رہا ہے۔ ماں بچے کی حالت دیکھ کر پچھاڑیں کھا رہی ہے۔ کسی کو سکون و چین نہیں۔ مگر ہو ہی کیا سکتا تھا۔ اسی مجمع میں اللہ کا ایک ولی کامل، رسول عربی کا سچا عاشق، غوث الوری کا صحیح جانشین، اعلیٰ حضرت امام احمد رضا فاضل بریلوی کی چمکتی ہوئی تلوار ہے۔ جن کے چہرہ انور پر عزم و استقلال کی ایک چٹان ہے۔ تحمل و بردباری کا ایک دریا ہے۔ جو انتہائی سکون و اطمینان کی موجیں مار رہا ہے۔ وہ اس وقت دیکھنے سے تعلق رکھتا تھا۔ آپ کے لب گلفشاں ہوئے اور آپ نے خادم سے فرمایا کہ اس بچہ کو اٹھا کر لاؤ۔ کسی کی ہمت نہ ہوئی چونکہ بظاہر اس کے جسم میں جان نہیں تھی۔ دنیا ظاہر پر نظر رکھتی ہے۔ مگر اللہ کے خاص بندے ظاہر و باطن دونوں پر یکساں نظر رکھتے ہیں۔ وہ حقیقت سے آشنا ہوتے ہیں۔ وہ جانتے ہیں کہ یہ قضائے حقیقی نہیں بلکہ قضائے معلق ہے بقول عارف رومی: ع ”لوح محفوظ است پیش اولیا“

حضور مفتی اعظم کے مکرر ارشاد فرمانے پر ایک خادم آگے بڑھا اور اس نے بچے کو حضرت کے حکم کی تعمیل کرتے ہوئے خدمت میں حاضر کر دیا۔ اس بچے کو لے کر جو بظاہر دم توڑتا ہوا نظر آ رہا تھا، زندگی کی آخری سسکیاں لے رہا تھا، جو اپنی عمر کے سانس پورے کر کے دنیا کو خیر آباد کہنا چاہتا تھا۔ بچہ حضرت کے ہاتھوں میں ہے۔ لوگوں کے چہروں کی ہوائیاں اڑ رہی تھیں۔ ایسے پر پیچ ماحول میں ایسے غم زدہ وقت میں ایک مقدس ذات مفتی اعظم کی تھی، جن کے چہرہ پر ملکوتی حسن تھا، جن کے لبوں پر خاموش مسکراہٹ کھیل رہی تھی۔ آپ نے اس بچے کے سینے اور پیٹ کے درمیان اپنا دست شفا پھیرا، پھر کیا تھا کہ اچانک وہ مسکرا پڑا۔ چہرے پر طمانیت اور آنکھوں میں زندگی کی مسکراہٹ رقص کرنے لگی جیسے اس کے زخموں کو مرہم دے دیا گیا ہو۔ جیسے نکلی ہوئی روح دوبارہ واپس آگئی ہو، جیسے مرجھائے ہوئے درخت پر ہریالی دوڑ گئی ہو۔ چند ہی لمحوں میں اضطراب کی ساری تلخی سکون کی مٹھاس میں بدل گئی۔ وہ بچہ جو ابھی ابھی زندگی کی آخری سانس طے کر رہا تھا۔ دنیا نے اپنے ماتھے کی آنکھوں سے یہ منظر ملاحظہ فرمایا کہ حضور مفتی اعظم ہند کے دست شفقت و محبت سے مس

ہوتے ہی وہ بچہ اچھل پڑا اور فوراً اپنے گھر کی طرف دوڑا لوگ اسے بلاتے رہ گئے اور بچہ یہ پیغام دیتا ہوا گھر چلا گیا کہ:

مدینے کے گدا دیکھے ہیں دنیا کے امام اکثر

بدل دیتے ہیں تقدیریں محمد کے غلام اکثر

جب لوگوں نے حضرت کی یہ زبردست کرامت اپنی نظروں سے دیکھی تو یکے بعد دیگرے سبھی لوگ حضرت کے حلقہ بگوش ہوتے گئے۔“

(مقالات نعیمی ص ۲۰، ۱۸ مقالہ حضرت علامہ مبین الدین مرحوم سابق شیخ الحدیث جامعہ نعیمیہ مراد آباد)

اپنی کرامت سے حج کرادیا

۶ صفر المظفر ۱۸ھ صوفی مولانا عبدالرحمن صاحب شیب پور ہوڑہ نے ایک ملاقات میں اپنے حج کا واقعہ راقم سے بیان فرمایا۔ جس کو پڑھنے کے بعد آپ ضرور اندازہ لگالیں گے کہ اس مرد حق آگاہ نے جسے لوگ مفتی اعظم سے جانتے ہیں۔ اپنی زبان فیض ترجمان سے جو فرمایا وہ ہو کر رہا اور آپ کے سامنے روشن ہو جائے گا کہ مولوی کا بے سروسامانی کے عالم میں بھی حج کر لینا مفتی اعظم کی کرامت ہی کہی جاسکتی ہے۔ صوفی موصوف نے اپنا واقعہ حج کچھ اس طرح بیان فرمایا:

”میں بریلی شریف میں تھا حضور مفتی اعظم اور چند اشخاص موجود تھے۔ ایک اسرائیل نامی شخص نے مذاقا میرے بارے میں عرض کیا کہ حضور یہ صوفی صاحب حج کے لیے جارہے ہیں اتنا سننا تھا کہ حضور مفتی اعظم ہند قدس سرہ العزیز نے فرمایا کہ صوفی صاحب حج کے لیے جارہے ہیں تو میرا ایک خط لیتے جائیے، اور حضرت نے ایک خط حضرت ضیاء الدین مدنی قطب مدینہ کے نام لکھ کر دیا، جب میرے ہاتھ میں انہوں نے خط دیا تو میری آنکھیں بھر آئیں، میں نے کہا، حضور! اگرچہ میرا حج کے بارے میں اب تک کوئی فیصلہ نہیں تھا لیکن جب آپ نے خط دے کر مجھے قاصد بنا دیا ہے تو مجھے اب یقین ہو گیا ہے کہ ضرور میں حج کے لیے جاؤں گا۔ اس کے بعد میں کلکتہ آیا اور وہ زمانہ تھا جب حضرت علامہ ضیاء اللہ علیہ السلام

صاحبِ محدث کبیر مدرسہ منظر الاسلام (ضیاء الاسلام) نکیہ پاڑہ ہوڑہ میں اپنے علم کا دریا بہا رہے تھے۔ نکیہ پاڑہ میں ایک بوڑھی رہتی تھی جن کو ہم لوگ بوڑھی اماں کہا کرتے تھے۔ اور وہ علما کی بہت قدر داں تھیں۔ اکثر علما کو دعوت دیتی اور کھانا کھلایا کرتی ایک دن ان کے یہاں گیا تھا۔ انہوں نے کہا تم حج کے لیے جاؤ! میں نے کہا کہ ہم مولوی آدمی کہاں سے اتنے روپے لائیں گے کہ حج کریں گے۔ تو انہوں نے فوراً پانچ سو روپے جو کپڑا کے ایک کونے میں باندھ کر رکھے ہوئے تھیں نکالیں اور مجھے دے دیئے۔ میں نے یہ سوچ کر کہ جاتے وقت انہیں دے دوں گا جیب میں رکھ لیا۔ مگر چلتے وقت انہیں نہ دے سکا، بھول گیا، مدرسہ مذکور میں آیا تو محدث کبیر علامہ ضیاء المصطفیٰ صاحب کے پاس جا کر بیٹھا اور روپیہ کا کچھ حصہ باہر نکلا ہوا تھا۔ میرے ذہن میں اس روپیہ کا قطعاً خیال نہ تھا۔ اس روپیہ کو دیکھ کر حضرت علامہ موصوف نے فرمایا، صوفی جی آج تو ضرور مٹھائی کھلائیں گے میں نے کہا مٹھائی تو آپ کھلائیں گے کیونکہ ڈھائی سو روپے تنخواہ کے آج ہی آپ کو ملے ہیں، انہوں نے فرمایا کہ آپ کی جیب گرم ہے اس لیے آپ مٹھائی کھلائیے تب مجھے اس پیسہ کا خیال آیا، میں نے کہا، اماں سے پانچ سو روپے لے کر آیا ہوں، حج کے لیے جا رہا ہوں۔ آپ بھی دو سو روپے لائیے، حضرت نے فوراً دو سو روپے نکالے اور مجھے دے دیئے۔

صوفی صاحب موصوف نے مزید فرمایا کہ اس کے بعد میری حالت غیر رہا کرتی تھی۔ میں سوچا کرتا تھا کہ میری تنخواہ صرف ساٹھ روپے ہیں، میں کیسے حج کے لیے جاسکوں گا، اور یہ سوچ کر خوب رویا کرتا تھا۔ اس زمانے میں نو سو کچھ روپے پانی جہاز کے کرایہ میں لگا کرتے تھے۔ اور کل چار ہزار روپے صرف ہوتے تھے۔ اتنے میں بہار شریف کے قریب ایک جگہ کا پروگرام ملا۔ میں وہاں پہنچا تو سوچا کہ حضرت مخدوم بہاری علیہ الرحمۃ و الرضوان کے مزار پر انوارِ پر فاتحہ پڑھ کر دعا کروں تاکہ حج کا انتظام ہو جائے۔ وہاں پہنچا تو ایک مست قلندر صاحب سامنے آ پڑے۔ اور میں حج کی فکر میں کھویا ہوا تھا بے خیالی میں مجھ سے انہیں دھکا لگ گیا۔ جب خیال آیا تو اس سے میں نے کہا کہ حضور غلطی ہو گئی معاف

فرمادیجئے انہوں نے کہا تم اپنے ہوش میں تھوڑے ہی ہو، تمہیں تو کسی اور چیز کی فکر ہے۔ اس بوڑھے (مزار کی طرف اشارہ کرتے ہوئے) سے کہو تمہارا سب کام ہو جائے گا۔ اتنا انتظام ہو جائے گا کہ تم مکہ میں دوسرے کو قرض دو گے۔ میں نے دل ہی دل میں سوچا کہ یا اللہ! ان کو کیسے خبر ہوگئی کہ میں حج کے لیے جانے کا ارادہ رکھتا ہوں۔ خیر بعد فاتحہ واستغاثہ پروگرام میں گیا اور تقریر کی میں سوچ رہا تھا کہ دوڑھائی سو روپے ملا کرتے ہیں یہ لوگ بھی وہی دوڑھائی سو روپے نذرانہ دیں گے لیکن جب صبح ہوئی تو ان لوگوں نے رخصت ہوتے وقت پانچ سو روپے دیئے، رکشہ بان رکشہ لے کر چلا تو پیچھے سے آواز آنے لگی کہ رک جاؤ! رک جاؤ! میں رک گیا۔ معاملہ یہ تھا کہ جلسہ کے حساب کے بعد پندرہ سو روپے بچ رہے تھے تو گاؤں والے آپس میں یہ باتیں کر رہے تھے کہ پندرہ سو روپے کو کیا جائے تو کسی نے کہا کہ اس کی پلیٹیں منگوائی جائیں اور کسی نے کہا کہ دیگ منگوائی جائے تاکہ وقت پر کام آئے کسی نے کہا کہ عبدالسلام نامی شخص کو دے دو، وہ رکھے گا اور وقت پر سامان لائے گا۔ اتنے میں ایک شخص نے کہا کہ عبدالسلام کو نہ دو وہ چور ہے سب کھا جائے گا۔ اس پر بات بڑھ گئی کہ اس کو چور کیوں کہا اسی دوران ایک بوڑھا اٹھا اور کہا کہ میری بات سنو! لوگوں نے کہا کیا؟ ”جب تک روپیہ رہے گا سب جھگڑا کریں گے۔ صوفی صاحب حج کے لیے جا رہے ہیں انہیں دے دو تاکہ وہ دعا کریں گے، سب نے کہا کہ ٹھیک ہے انہیں ہی دے دیا جائے۔ اور وہ پندرہ سو روپے انہوں نے مجھے دیدیے اس کے بعد میں کلکتہ پہنچا۔ درخواست وغیرہ دے کر حج و زیارت کی تیاری شروع کی تاکہ آنکھ روانگی کا وقت آگیا جب میری گاڑی ٹاٹا نگر اسٹیشن پہنچی تو جناب محمد علی صاحب گولموری وغیرہ اسٹیشن پر پہنچے ہوئے تھے لوگوں نے مصافحہ کرتے وقت روپے دیے جو چار سو شمار میں آئے۔ جب میں مکہ شریف پہنچا تو جن مہر النساء شیب پور ہوڑہ نے کہا کہ، کہہ رہے تھے کہ روپے نہیں ہے اور حج کے لیے بھی چلے آئے، تو میں نے انہیں اپنی داستان سنا ڈالی۔ انہوں نے کہا اتنا روپیہ کیا کرو گے، لاؤ میں ہوڑہ چل کر دے دوں گی۔ تو میں نے انہیں بطور قرض کچھ روپے دے دیے۔

حضرت صوفی صاحب نے اخیر میں فرمایا ”یہ حضرت مفتی اعظم قدس سرہ کی کرامت ہی تھی کہ میں نے حج کر لیا ورنہ میری کیا حیثیت کہ حج زیارت کر پاتا۔“

غیر محرموں کے مصافحہ اور قدم بوسی سے اجتناب

غیر محرم عورتوں سے مصافحہ کرنا یا ان سے قدم بوسی کروانا ممنوع ہے۔ حضور صلی اللہ تعالیٰ علیہ وسلم اس پر ہمیشہ کار بند رہے۔ یہاں تک کہ عورتوں کی بیعت بھی بغیر ہاتھ ملائے لیتے، اس سنت کی ادائیگی بھی حضور مفتی اعظم قدس سرہ کے ذیل کے عمل سے ظاہر و عیاں ہے۔ ۲۱ شوال المکرم ۱۴۱۷ھ حافظ ثار احمد صاحب نوری قادری کما ضلع چترال (بہار) نے ایک مجلس میں راقم سے بیان کیا کہ ”کئی سال قبل دارالیتامی، لدابھائی تھاریہ، دلائی پاڑہ سمبل پور (اڑیسہ) کے صدر مسجد کے امام خلیفہ مفتی اعظم حافظ معین الدین صاحب نے مفتی اعظم ہند کو جلسہ دستار بندی کے لیے دعوت دی تھی۔ فارغین حفظ میں میں بھی تھا۔ میرے سامنے وہاں یہ واقعہ پیش آیا کہ حضور مفتی اعظم کی واپسی کا جب وقت آیا تو آپ کے لیے کار لائی گئی اور آپ اس میں تشریف رکھ بھی چکے۔ کار چلنے ہی والی تھی کہ اتنے میں ایک عورت گرتی پڑتی دوڑتی ہوئی آئی اور حضور سے کہا کہ مجھے اپنا قدم چومنے دیجیے۔ حضرت نے نگاہ نیچی کر لی اور اپنا رومال بڑھاتے ہوئے فرمایا کہ ”غیر محرم کو دیکھنا حرام ہے اور ہاتھ ملانا بھی اس لیے یہ چادر لو اور اسے چوم لو“ حضرت ایک کونہ پکڑے رہے اور اس کی طرف بڑھا دیا، اس واقعہ سے آج کل کے وہ پیران عظام عبرت حاصل کریں جو عورتوں کو ہاتھ میں ہاتھ رکھ کر مرید کرتے ہیں۔ اور بعض تو ایسے گناہ پر جری و دلیر ہیں کہ ان کے ساتھ خلوت میں ہونے اور ان غیر محرموں سے پاؤں دبوانے سے بھی گریز نہیں کرتے۔ (العیاذ باللہ)

قبر میں منکر نکیر کے سوال کا جواب بتاتے ہوئے

۲۲ شوال المکرم ۱۴۱۷ھ مولانا قاری محمد جمیل صاحب گیاوی نے ایک ملاقاتی مجلس میں راقم سے فرمایا کہ حضور مفتی اعظم کے تعلق سے ایک بات مجھے یاد ہے اور وہ ۶۸/۶۹

عیسوی کی بات ہے میرے بھائی ثلیل مرحوم کا انتقال ہو گیا جو حضور مفتی اعظم علیہ الرحمۃ و الرضوان سے مرید تھا چند ساعت کے بعد رات کے تین چار بجے میں نے اسے خواب میں دیکھا تو دریافت کیا تم تو وفات پا چکے پھر یہاں کیسے آئے؟ جواب دیا کہ آپ سے ملاقات کے لیے حاضر آ گیا ہوں۔ پھر میں نے پوچھا کہ اللہ تعالیٰ نے تمہارے ساتھ کیا برتاؤ فرمایا؟ اس نے جواب دیا کہ میرے ساتھ کچھ نہیں ہوا، میرا بیڑا پار ہو گیا۔ جب منکر نکیر سوال کرنے آئے تو دیکھا کہ سامنے حضور مفتی اعظم علیہ الرحمۃ و الرضوان ہیں جو کاغذ پر سارے سوالات کے جواب لکھ کر مجھے دکھا رہے ہیں تو میں نے اسے دیکھ کر سارے سوالات کے جوابات دے دیے۔

قاری موصوف کہتے ہیں کہ ”اس کے بعد ہم دونوں ایک جگہ چائے پینے لگے اتنے میں نیند ٹوٹ گئی۔“

حضور مفتی اعظم کی نگاہ کشف

۱۶/ ذی الحجہ ۱۴۱۷ھ کو جناب جمیل احمد خاں صاحب پٹنہ وار، ضلع سیوان سے ایک نشست میں فقیر نے دریافت کیا کہ آپ کن سے مرید ہیں؟ تو انہوں نے جواب دیا کہ ”میں مفتی اعظم قدس سرہ العزیز سے مرید ہوں۔“ میں نے پھر سوال کیا کہ آپ کو کس چیز نے حضور مفتی اعظم سے مرید ہونے پر ابھارا تو انہوں نے پورا یہ واقعہ سنایا کہ:

میں کلکتہ میں پولس ڈیپارٹ میں ملازم تھا ۱۹۷۲ء میں میں نے اپنی لڑکی کی شادی کی اس کے بعد دل میں اچانک ایک عجیب سی کیفیت پیدا ہوئی اور مغرب کے وقت بہت آہ وزاری کے ساتھ مسجد کی چوکھٹ پر کھڑے ہو کر اللہ تعالیٰ کی بارگاہ میں عرض کیا کہ یا اللہ! میرا یہ سفر کامیاب رہے۔ اور میرا ارادہ سفر کلکتہ کا تھا۔ کل ہو کر خواب میں دیکھا کہ حضرت نظام الدین اولیا علیہ الرحمۃ و الرضوان سے مصافحہ کر رہا ہوں۔ اسی صبح کلکتہ کے لیے روانہ ہو گیا۔ اور طاہر حسین خاں مرحوم جو میرے دوست تھے۔ ان کے پاس پہنچا انہوں نے کہا، اے جی آگئے، چلو حضور مفتی اعظم بند سے مرید ہو جاؤ ان دنوں حضرت کلکتہ پہنچے ہوئے تھے۔

سہراب خان نامی شخص کے یہاں زکریا اسٹریٹ میں قیام پذیر تھے۔ میں اسی وقت اپنے مذکورہ دوست کے ساتھ چل کر حضور کی بارگاہ میں پہنچا اور اپنے دوست کے کہنے کے مطابق ہاتھ میں جو کئی انگشتی پہنے ہوئے نکال دیا اور دھوتی پیچھے طرف گھرنے کے بجائے لنگی کی طرح پہن لیا۔ قمیص کی آستین اور بٹن وغیرہ ٹھیک ٹھاک کر کے حاضر بارگاہ ہوا اور آپ کے دست حق پرست پر بیعت ہو گیا۔

حضرت نے اپنے حلقہ ارادت میں لینے کے بعد فرمایا کہ ایک چاندی کی انگشتی سے زیادہ نہیں پہنا چاہیے۔ اور دھوتی نہ پہنا کیجیے اور سینہ کھول کر مت رکھا کیجیے۔ اس واقعہ سے جہاں حضور مفتی اعظم قدس سرہ کے امر بالمعروف اور نہی عن المنکر پر کار بند رہنے کا پتہ ملتا ہے وہیں اس امر کی طرف بھی اشارہ ملتا ہے کہ آپ نے اپنے کشف سے یہ معلوم کر لیا تھا کہ یہ شخص شرع شریف کے خلاف کئی انگوٹھی پہنتا ہے اور ہندوانہ طرز پر گھس کر پہنتا ہے اور اس لیے بھی آپ نے تاکید فرمائی تاکہ وہ اپنی پرانی عادت کی طرف عود نہ کرے۔ نیز آپ کا یہ رتبہ اور درجہ بھی واضح ہو کر سامنے آیا کہ آپ کے دست حق پرست پر بیعت ہونا گویا حضرت نظام الدین اولیا قدس سرہ سے مصافحہ کرنا ہے۔

مفتی اعظم اور امر بالمعروف و نہی عن المنکر

۱۹۷۱ء میں حضور مفتی اعظم قدس سرہ جھاڑ سوگڈہ (اڑیسہ) دعوت و ارشاد کی غرض سے تشریف لے گئے تھے۔ بے شمار افراد سلسلہ ارادت میں داخل ہوئے۔ جناب معین الدین صاحب زخمی جھاڑ سوگڈہ بھی ان سے یہیں مرید ہوئے۔ ایک ملاقات میں راقم نے ان سوال کیا کہ آپ کو کس چیز نے آمادہ کیا حضور مفتی اعظم ہند سے مرید ہونے پر؟ تو موصوف نے جواب دیا کہ حضور سہیلپور ہوتے ہوئے یہاں تشریف لائے تھے۔ میں ڈیوٹی پر گیا ہوا تھا مجھے خبر ہوئی تو جلدی جلدی ملنے حاضر ہوا جب حضرت کے چہرہ تاباں پر نظر پڑی تو میں خود رفته ہو گیا۔ حضرت کے رخ انور پر وہ نورانیت ہی تھی کہ کوئی ایسا نہ ملے گا جو آپ کا چہرہ دیکھے اور وارفتہ نہ ہو جائے۔ بس میں آپ کا شیدا ہو گیا اور عصر کے بعد مرید ہو گیا۔

ہماری نظر کے سامنے ہی یہ واقعہ درپیش ہوا کہ عصر کے وقت حضور مسجد میں جلوہ افروز تھے اور ایک شخص آکر نماز پڑھنے لگا وہ صدری (بنڈی) پہنے ہوئے تھا لیکن صدری کا بٹن کھلا ہوا تھا۔ اور کرتے کا بٹن بھی نہیں لگایا تھا۔ جس کے سبب سینے کا حصہ دکھائی دے رہا تھا۔ حضور کی نظر اس پر پڑ گئی۔ جب وہ نماز سے فارغ ہو گیا تو آپ اس کے پاس آگئے اور فرمایا آپ کے کرتے کا بٹن کھلا تھا اور صدری کا بھی اس لیے نماز پھر سے پڑھیے کہ سینہ کھلا رکھنا مکروہ (تحریمی) ہے پھر آستین کے بٹن کی بھی تاکید فرمائی۔“

زخمی صاحب موصوف نے مزید فرمایا کہ ”رخصت ہوتے وقت اسٹیشن پر حضور سے میں نے عرض کیا، حضور میرے لیے دعا فرمائیے! تو حضور نے دعا کے لیے ہاتھ اٹھایا اور میرا نام لے کر یہ دعا کی، یا اللہ! معین الدین کو تو اچھا رکھ، اس کو کبھی غم لاحق نہ ہو۔ موصوف فرماتے ہیں کہ یہ حضور پیر و مرشد کی دعا کی برکت ہے کہ میں کبھی غموں سے دوچار ہوتا بھی ہوں تو فوراً ہی ان سے چھٹکارہ مل جاتا ہے۔“

طلبہ کی ایذا رسانی پر صبر

اذیت پر صبر کرنا حکم خدا اور سنت رسول ہے۔ قرآن شریف میں ارشاد ہوا۔ ”إِصْبِرْ كَمَا صَبَرَ أُولُو الْعَزْمِ مِنَ الرُّسُلِ“ (صبر کرو جیسا کہ اولو العزم رسولوں نے صبر کیا) رسول اللہ صلی اللہ تعالیٰ علیہ وسلم اپنی ظاہری زندگی میں ہمیشہ اس حکم پر عمل پیرا رہے اور دوسروں کو بھی اس کے مطابق صبر کا درس دیتے رہے۔ اور آپ کے سچے و پکے عاشق حضور مفتی اعظم رسول اکرم صلی اللہ تعالیٰ علیہ وسلم کی اس سنت کو اپنے قول سے بھی زندہ رکھتے ہیں اور عمل سے بھی۔ اس طرح یہاں بھی استقامت فی الدین اور اتباع شریعت کے تعلق سے قولی و عملی امتزاج پیش فرماتے ہیں۔

آپ اپنے ایک خط میں حضرت مولانا عبد السلام جبل پوری قدس سرہ کو لکھتے ہیں:

”صبر موجب اجر ہے اور صابروں کو عظیم بشارت ہے، معیت حق ہے، إِنَّ اللَّهَ مَعَ الصَّابِرِينَ“۔ (پیغام رضا کا مفتی اعظم نمبر ص ۵۰ مضمون پروفیسر طلحہ برق رضوی)

اور عملی صبر و حکیم کی جھلک ذیل کے بیان میں ملاحظہ فرمائیے۔
 راقم الحروف کے زمانہ طالب علمی میں الجامعة الاشرفیہ مبارکپور اعظم گڑھ کے طلبہ و
 اساتذہ کی ایک نشست میں شارح بخاری حضرت مفتی شریف الحق صاحب امجدی قدس
 سرہ نے اپنی تقریر کے دوران فرمایا کہ حضرت مفتی اعظم ہند علیہ الرحمۃ والرضوان کو بعض طلبہ
 سے سخت اذیت پہنچی اور آپ بہت پریشان ہو جاتے تھے۔ اسی لیے آپ نے ایک مرتبہ
 فرمایا کہ ”یہ قوم ایسی ہے کہ خدا کی پناہ، مگر ان میں کچھ اچھے جو ہر بھی ہوتے ہیں جن کی وجہ
 سے سب کی پرورش کرنی پڑتی ہے۔“

جناب مولوی سراج الباری صاحب شہباز پور، پورینہ ضلع ویشالی نے راقم السطور سے
 ایک ملاقاتی مجلس میں فرمایا کہ ”ایک مرتبہ حضور کی بارگاہ میں تعویذات لینے کے لیے بہت
 ساری عورتیں بیٹھی ہوئی تھیں اور کچھ مرد بھی اور حضرت لکھنے میں مشغول تھے۔ اتنے میں
 درجہ عالم کا ایک طالب علم آپ کی خدمت میں آیا۔ حضرت نے سر اٹھایا اور دریافت فرمایا
 کہ آپ کیسے آئے؟ اس نے کہا، ایک مسئلہ پوچھنے، فرمایا، کیا؟ اس نے کہا، عورتوں کو
 دیکھنا کیسا ہے؟ جائز یا ناجائز؟ آپ نے فرمایا حرام ہے صرف پہلی نظر (بلا قصد) روا ہے،
 اس نے کہا پھر آپ یہاں اتنی عورتوں کو کیوں بیٹھائے رہتے ہیں۔ اتنا کہنا تھا کہ آپ نے
 فرمایا، ”کیا دیکھنے اور دیکھنے میں فرق نہیں ہے؟“ (مطلب یہ ہے کہ دیکھنے کا تعلق قصد سے
 ہے جو ناجائز ہے۔ اور دیکھنا بلا قصد ہوتا ہے جس میں کوئی گناہ نہیں) اس کے بعد اپنے
 دونوں ہاتھوں سے آپ اپنے سر کو پیٹنے لگے اور کثرت سے لاجول شریف پڑھتے رہے اور
 بے خود ہو گئے بعدہ جب خوب آواز بلند ہوئی تو آپ کے خادم نے آکر تسلی دی تب کہیں
 جا کر آپ کا جلال کم ہوا۔“

واضح رہے کہ آپ کی بارگاہ میں بغیر ہاتھ منہ ڈھکے کسی عورت کا آنا سخت ممنوع تھا۔

حدیث میں ہے۔ یا علی لا تتبع النظرة النظرة، النظرة الاولى لك والثانية
 عليك۔ ”اے علی ایک مرتبہ (جو بلا قصد ہو) دیکھنے کے بعد دوسری نظر کسی غیر محرم پر نہ ڈالنا۔
 پہلی نظر تیرے لیے ہے اور دوسری (بالقصد ہو) تیرے اوپر ہے یعنی عذاب کا باعث ہے۔“

گذشتہ صفحات میں کئی شواہد درج کیے جا چکے کہ اگر کوئی غیر محرم منہ یا ہاتھ کھولے ہوئے آپ کے یہاں تعویذ لینے چلی آتی تو سختی سے منع فرماتے بلکہ برہم ہو جاتے تھے۔
آپ خود ایک فتویٰ میں قلم بند فرماتے ہیں:

”عورت پر ہر غیر محرم سے پردہ فرض ہے۔ پیراستا و محرم نہیں ہوتا، محض اجنبی ہے۔ جو بزرگان دین ہیں وہ پردہ کو لازم ہی جانتے ہیں۔ شرعاً اجانب سے پردہ لازم۔ ملا علی قاری کی مسلک متقطط میں ہے، فرماتے ہیں ”مَسْرُ الْوَجْهِ عَنِ الْأَجَانِبِ وَاجِبٌ عَلَى الْمَرْأَةِ“ (اجنبیوں سے چہرہ چھپانا عورتوں پر واجب ہے) جو عورتیں خود بے پردہ پھرتی ہیں ان کو ہدایت کرنا پیر کا کام ہے۔ اگر وہ پردہ نہ کریں خود سامنے آئیں اور ان کی طرف دوسری نگاہ قصدی نہ ڈالی جائے تو اس پر الزام نہیں۔“

طلبہ کے لیے مفتی اعظم کی بہترین نصیحت

دینی تعلیم پر مسلمانوں کو براہیختہ کرنا پیغام رسول ہے۔ سرکار ابد قرار صلی اللہ تعالیٰ علیہ وسلم نے ارشاد فرمایا ہے، ”اُطْلُبُوا الْعِلْمَ وَلَوْ كَانَ بِالْصَّيْنِ“ ”علم حاصل کرو اگرچہ چین تک کا سفر کرنا پڑے۔ اور ایک حدیث میں ہے ”تَعَلَّمُوا الْفَرَائِضَ وَالْقُرْآنَ وَعَلَّمُوا النَّاسَ فَإِنِّي مَقْبُوضٌ“ ”علم میراث (یا ان تمام احکام کا علم جن کی معرفت واجب ہے) اور قرآن سیکھو اور لوگوں کو تعلیم دو اس لیے کہ میں عنقریب تمہارے درمیان سے رخصت ہونے والا ہوں۔ (رواہ الترمذی، مشکوٰۃ ص ۳۵)

سیدی حضور مفتی اعظم علیہ الرحمہ والرضوان اپنے آقا کے فرمان پر عمل کرتے ہوئے طالب علموں کو ہمیشہ علم میں مشغول رہنا دیکھنا چاہتے تھے۔ چنانچہ ارذو القعدہ ۷۱ھ مطابق ۱۱ مارچ ۱۹۷۹ء کو جناب مولانا سراج الباری صاحب شہباز پور پورینہ ویشالی نے راقم سے یہ بیان کیا کہ:

بریلی شریف کے اپنے زمانہ طالب علمی (۱۹۶۵ھ) کے دوران میں حصول برکت کی غرض سے حضرت مفتی اعظم ہند علیہ الرحمہ والرضوان کے حجرہ شریفہ میں گیا۔ اور کرسی پر

جیسے دوسرے لوگ بیٹھے تھے۔ میں بھی بیٹھ گیا۔ حضرت تخت پر بیٹھے کچھ لکھنے میں مشغول تھے۔ چند لمحہ کے بعد سر مبارک اٹھایا اور فرمایا کیسے تشریف لانا ہوا؟ میں نے عرض کیا، بس یونہی ملاقات کی غرض سے حاضر آ گیا ہوں۔ آپ نے فرمایا، ”ابھی آپ طالب علم ہیں۔ جتنی دیر آپ میرے پاس بیٹھیں گے اتنی دیر کتاب پڑھیں گے تو آپ کے لیے میری صحبت سے زیادہ نفع بخش ہوگا۔“

مفتی اعظم ہند کی دریا دلی

حضور سر و کائنات صلی اللہ تعالیٰ علیہ وسلم کی سنت ہے کہ سائل کو محروم نہ کیا جائے، جو مانگے عطا کیا جائے۔ حتیٰ حضور صلی اللہ تعالیٰ علیہ وسلم سے کسی نے تن مبارک کا کپڑا بھی مانگا تو اسے بھی نوازا..... حضور مفتی اعظم کے تعلق سے اس سنت کی ادائیگی کا اندازہ ذیل کے واقعہ سے بخوبی لگایا جاسکتا ہے۔

۱۳ ذوالقعدہ ۱۴۱۷ھ / ۱۴ / ۹۷ء جناب صوفی امین الدین آسوی اجمیری صاحب نے راقم سے بتایا کہ پیر و مرشد حضرت غلام آسی پیا علیہ الرحمہ کی اہلیہ محترمہ پیرانی اماں مرحومہ حضرت مفتی اعظم قدس سرہ سے مرید تھیں اور حضرت مفتی اعظم بارہا بلاری، مراد آباد جایا کرتے تھے اور جب بھی جاتے، ملک رام پور (جہاں حضرت غلام آسی پیا کا دولت کدہ ہے) عصر کے قریب پہنچتے، اور میرا قیام ان دونوں وہیں رہتا تھا جب پیرانی اماں کو خبر ہوتی تو ضرور کچھ نہ کچھ ناشتہ بنا کر یا تو خود حاضر کرتیں یا مجھے دے کر بھیجتیں یا حضرت کو ہی اپنے مکان پر بلواتیں۔

ایک مرتبہ پیرانی اماں کی خواہش ہوئی کہ حضرت سے رومال مانگ لیا جائے۔ لہذا انہوں نے مجھے اپنا ایک رومال دے کر بھیجا میں نے حاضر بارگاہ ہو کر حضرت سے عرض کیا، حضور یہ رومال پیرانی اماں نے دیا ہے اور کاندھے شریف پر رکھا ہوا رومال مانگا ہے۔ تو حضرت مفتی اعظم قدس سرہ مسکرائے اور فرمایا لے لے لے لے۔

اجمیری صاحب موصوف نے مزید فرمایا کہ حضرت کو پیرانی اماں نے کھانے کو پیش کیا

تو حضرت نے کلی کرنا چاہی۔ اور کلی کے وقت پان کے کچھ ٹکڑے منہ سے باہر آ گئے تو میں نے موقع غنیمت جانا اور انہیں اٹھا کر کچھ اسی وقت کھالیا اور کچھ رکھ لیا..... حضرت مفتی اعظم قدس سرہ نے فرمایا، ”ارے، یہ تو نے کیا کیا۔“

جب اس واقعہ کو پیر و مرشد حضرت سرکار غلام آسی پیا نے سنا تو فرمایا، تو بہت چالاک نکلا اور بہت ہوشیاری کی۔“

کسی کو اپنے بیش بہار و مال شریف سے نوازنا آپ کے جود و سخا اور بخشش و عطا کا زبردست پتہ دیتا ہے۔

مفتی اعظم اور مہمان نوازی

جناب اجیری صاحب موصوف فیض العارفین غلام آسی پیا صاحب کے مرید و خلیفہ ہیں۔ انہوں نے ایک مرتبہ یہ حقیقت و اشکاف کی کہ:

”حضور مفتی اعظم قدس سرہ کی ظاہری حیات میں عرس رضوی کے موقع پر میں بریلی شریف پہنچا ایک مرتبہ کھڑے ہوئے آپ نے میری طرف مخاطب ہو کر فرمایا، جناب یہاں تو محفل سماع نہیں ہوگی۔ پھر فرمایا آپ کھانا کھا کر جائیے گا۔ میں نے عرض کیا، نہیں حضور! تو فرمایا کہ ”آپ ہمارے مہمان ہیں، اس لیے آپ کو ضرور کھانا کھانا ہے۔“

اس طرح کے متعدد واقعات ہیں جو آپ کے جود و سخا اور مہمان نوازی کے بین ثبوت ہیں۔

مفتی اعظم کی دعا سے تین اولاد

۸ ربیع البیلائی ۱۸ھ کو مولینا امین الدین صاحب فیضی ناظم تنظیم و ترقی مدرسہ فیض العلوم جمشید پور نے ایک نشست میں حضرت مولینا عبدالغفار فریدی مرحوم سابق نائب صدر المدرسین فیض العلوم اور راقم الحروف کے سامنے حضور مفتی اعظم ہند علیہ الرحمۃ و الرضوان کے تعلق سے ایک چونکا دینے والی کرامت کا انکشاف کیا۔ موصوف نے فرمایا کہ:

حاجی الطاف صاحب مچھلی والے نے حضور مفتی اعظم ہند رضی اللہ تعالیٰ عنہ کو اوائل

ربیع النور ۱۳۹۳ھ میں دعوت دی تھی۔ حضور جمشید پوران کے یہاں تشریف لائے۔ فیض العلوم کے اراکین نے موقع غنیمت جانا اور فیض العلوم ہوسٹل بلڈنگ کے سنگ بنیاد کا پروگرام رکھ دیا۔ حضور مفتی اعظم ہند قدس سرہ ۷ ربیع النور ۱۳۹۳ھ مطابق یکم اپریل ۱۹۷۲ء کو مغرب سے قبل مدرسہ فیض العلوم میں تشریف لائے آپ کی آمد کی خبر سن کی ہزاروں افراد سے یہ وسیع و عریض میدان بھر گیا تاکہ آپ کی زیارت سے مشرف ہو سکیں۔ بے شمار دیوبندی بھی آپ کی زیارت کو جمع ہو گئے میں نے خاک شفا محفوظ رکھی تھی اسے بڑھایا، حضور نے اسے لیا اور اسے بھی ہوسٹل بلڈنگ کی بنیاد میں رکھا پھر یہاں سے الطاف صاحب موصوف کے گھر تشریف لے گئے غالباً انہوں نے اولاد کی بابت دعا کے لیے عرضی پیش کی ہوگی کیونکہ انہوں نے اخیر کی زوجہ سے کوئی اولاد نہیں ہو رہی تھی اس لیے حضور نے ارشاد فرمایا کہ تین ٹوکری لائی جائے اور تین لال کپڑے لا کر انہیں ڈھک دیا جائے کوئی مٹھائی جتنی بھی میسر ہو لائی جائے کہ میں فاتحہ کروں گا۔ یہ چیزیں حاضر کی گئیں حضرت نے ان چیزوں کو سامنے رکھ کر فاتحہ پڑھی۔ بعد فاتحہ فرمایا کہ الطاف صاحب! آپ کو تین لڑکے ہوں گے (انشاء اللہ الکریم)

فیضی موصوف فرماتے ہیں کہ ”یہ حضور مفتی اعظم قدس سرہ کی کرامت ہی کہیے کہ حضرت نے جو فرمایا ویسا ہی ہوا۔ حاجی الطاف صاحب تین لڑکے تولد ہوئے۔“

مفتی اعظم اور سرکارِ سرکا نہی

۲۵/ صفر المظفر ۱۳۲۲ھ مطابق ۱۹/ مئی ۲۰۰۱ء کو انجمن فیضانِ رضا (جو مدرسہ ضیاء الاسلام مکیہ پاڑہ ہوڑہ کے طلبہ کی انجمن ہے) کی دعوت پر عرس رضا میں خطاب کرنے کے لیے فقیر کو جانا ہوا۔ وہاں مولانا مسلم صاحب سرکار نہی شریف مظفر پور مقیم الحال ثیا برج کلکتہ بھی مدعو تھے۔ اختتام جلسہ کے بعد قیام گاہ پر ایک سوال کے جواب میں راقم الحروف سے آپ نے فرمایا کہ:

”میں حضور مفتی اعظم ہند علیہ الرحمۃ والرضوان سے بیعت اور آپ کا مرید ہوں۔“

غالباً ۱۹۵۲ء کی بات ہے جب کہ میں کم سن تھا اور گلستان وغیرہ پڑھ رہا تھا حضور مفتی اعظم ہند قدس سرہ اور سید مظفر حسین صاحب کچھوچھوی مرحوم (اور ساتھ میں ایک اور بزرگ تھے) سرکار سرکا نہی شاہ تیغ علی علیہ الرحمۃ والرضوان کے پاس سرکار نہی شریف تشریف لائے تھے۔ سرکار سرکا نہی زبردست پائے کے ولی تھے۔ حضور مفتی اعظم قدس سرہ کی آمد سے ایک دن قبل ہی آپ نے اپنے مریدین و متعلقین سے فرمایا کہ خسی اور چاول کا انتظام کرو، یہ لاؤ، وہ لاؤ، حکم ہوا اور مریدین و متعلقین انتظام و انصرام میں لگ گئے ایک فرہ خسی لایا گیا۔ چاول وغیرہ کا انتظام کیا گیا۔ اور حضرت خود بھی کافی اہتمام میں لگ گئے۔ کچھ لوگوں نے عرض کیا، حضور! نہ ابھی کسی عرس کا موقع ہے اور نہ کسی مہمان کی آمد کی خبر ہے آخر اتنے اہتمام کا کیا سبب ہے۔ حضرت نے فرمایا کہ ہم کہتے ہیں نا کہ انتظام کرو کل ہم بتادیں گے کہ کن کے لیے انتظام کیا گیا ہے۔

صبح ہوئی تو سرکار سرکا نہی سخت بے چین و مضطرب تھے۔ شدت سے کسی آنے والے کا انتظار فرما رہے تھے۔ کبھی حجرہ شریف میں داخل ہوتے ہیں، کبھی دروازے پر کبھی گھر میں، کبھی دروازے پر یونہی آرہے ہیں، جارہے ہیں۔ حتیٰ کہ دن کے گیارہ بجے حضرت مفتی اعظم قدس سرہ اور سید مظفر حسین کچھوچھوی مرحوم وغیرہما کا نورانی قافلہ پہنچا جو نہی گاڑی سے اترنا تھا کہ تاجدار اہل سنت حضور مفتی اعظم ہند اور سرکار سرکا نہی دونوں ایک دوسرے سے لپٹ گئے اور کافی دیر تک دونوں روتے رہے ابھی زیادہ دیر نہ گزری کہ بجلی کی طرح پورے علاقہ میں خبر پھیل گئی اور شام تک اطراف و اکناف سے اتنے لوگ وہاں جمع ہو گئے کہ تل رکھنے کی جگہ نہیں رہی۔ پھر لوگ حضور مفتی اعظم اور سرکار سرکا نہی سے مرید ہونے کے لیے متمنی ہوئے۔ سرکار سرکا نہی قدس سرہ نے فرمایا جس کو مرید ہونا ہے وہ حضور مفتی اعظم ہند سے مرید ہو مجھ سے نہیں ”یہ جماعت اہل سنت کے کھمبا ہیں کھمبا (ستون) اس لیے ان کے رہتے ہوئے مجھ سے کوئی مرید نہ ہو“

سلسلہ کلام جاری رکھتے ہوئے مولانا موصوف نے مزید فرمایا کہ ”میں تو تاجدار اہل

سنت حضور مفتی اعظم کی خدمت میں لگا رہا اور آپ کے آگے پیچھے ہوتا رہا۔ استنجا کے لیے پانی حاضر کیا پھر اس سے فراغت کے بعد وضو کا پانی پیش خدمت کیا، حضرت نے وضو فرمایا، پیلے رنگ کا رومال میں اپنے شانے پر رکھے ہوا تھا اور اسے حضرت کے تلوے سے مس کر کے حضرت کے قدم کا پانی پونچھ دیا اتنا کرنا تھا کہ حضرت نے میری طرف نگاہ اٹھائی اور بغور دیکھا۔ یہ دیکھنا اتنا کارگر ثابت ہوا کہ میری قسمت کا ستارہ جگمگا اٹھا۔ معادل میں خیال آیا کہ حضرت سے مرید ہو جانا چاہیے۔ والدہ مکرمہ کے پاس گیا اور عرض کیا کہ حضور مفتی اعظم ہند تشریف لائے ہوئے ہیں کیا ان سے مرید ہو جاؤں؟ انہوں نے فرمایا کہ جب حضرت تشریف لائے ہی ہوئے ہیں تو مرید ہو جاؤ۔ بعدہ فاتحہ کے لیے کچھ بتا شا خریدا اور اس زمانے کے لحاظ سے ڈیڑھ روپے والدہ مکرمہ نے دیا کہ حضرت کی خدمت نذر پیش کر دینا۔ مجھے یہ شرف حاصل ہے کہ تنہائی میں اپنی قیام گاہ میں انفرادی طور پر حضرت نے مجھے مرید فرمایا اور میں نے وہ ڈیڑھ روپے حضرت کی خدمت میں پیش کیا تو حضرت نے اپنے دست مبارک میں اسے لے لیا پھر یہ کہتے ہوئے واپس فرمایا کہ اسے تم رکھو وہ روپیہ آج تک میرے پاس موجود ہے اور اس کی کرامت و برکت اپنی آنکھوں سے دیکھتا ہوں جہاں میرے روپے رہتے ہیں وہیں اس روپیے کو ایک کپڑے میں لپیٹ کر میں نے رکھ دیا ہے پھر تو کبھی سخت دقت و پریشانی سامنے نہیں آتی اگر معمولی طور پر آ بھی گئی اور یہ سوچا کہ اسی پیسے کو خرچ کر دیتا ہوں پھر یہ خیال گذرتا ہے کہ اتنے پیسے میں کیا ہوگا صرف پان مل سکے گا پھر تو اسی دن کوئی پروگرام مل جاتا ہے جس میں دو چار سو روپے مل جاتے ہیں۔

مذکورہ واقعہ سے کئی امور منبج ہو کر سامنے آتے ہیں۔

(۱) تاجدار اہل سنت مفتی اعظم اور سرکار سرکا نہی شاہ تیغ علی علیہا الرحمۃ والرضوان کے والہانہ معانقہ اور کافی دیر تک مل کر روتے رہنے سے ان بزرگوں کے آپس میں گہرے خلوص و محبت کا پتہ ملتا ہے۔

(۲) واضح ہوا کہ سلسلہ تیغیہ کے بانی و شیخ المشائخ حضرت سرکار سرکا نہی خانوادہ

بریلی سے خاص تعلق ولگاؤ رکھتے تھے۔ اور مسلک کے تعلق سے ان کا حد درجہ احترام و اکرام بھی بجالاتے تھے۔ راقم الحروف سے حضرت مولینا عبدالغفار صاحب مرحوم اپنے چچا و پیر قاری امام بخش صاحب مرزا انگرڈ و گراویشالی کے حوالے سے ایک مرتبہ یہ بیان فرمایا تھا کہ حضرت شاہ تیغ علی علیہ الرحمۃ سیدنا اعلیٰ حضرت قدس سرہ کا ذکر بڑے پیارے انداز میں اور بار بار کیا کرتے تھے اور وعظ کے درمیان کسی مسئلہ کو بیان فرماتے تو یوں کہتے کہ ”فلاں نے یہ کہا، فلاں نے یہ کہا، اور بریلی والے بڑے مولانا (اعلیٰ حضرت) یہ فرماتے ہیں“ اور بہار شریعت ساتھ رکھتے اور اسے مریدین کو پڑھ پڑھ کر سناتے اور فرماتے کہ اس کتاب کو ضرور پڑھا کرو۔

آپ کا یہ جملہ ”جس کو مرید ہونا ہو وہ حضور مفتی اعظم ہند سے مرید ہو مجھ سے نہیں یہ جماعت اہل سنت کے کھمبا ہیں کھمبا“ آپ کے مخلص، محبت صادق اور اعلیٰ ظرف ہونے کی بین دلیل ہے۔ خانوادہ بریلی اور مسلک بریلوی سے تعلق ولگاؤ اور اس کے احترام و تعظیم کا بھی آئینہ دار ہے۔

بانی سلسلہ کی خلوص و للہیت اور محبت ولگاؤ سے معنون یہی وہ تربیت تھی کہ آج بھی سلسلہ تیغیہ آبادانیہ کے سارے خلفاء و مریدین سنیت (بریلویت) پر قائم و دائم ہیں اور اسی کی اشاعت و ترویج کو اپنی زندگی کا نصب العین بنا رکھا ہے۔ اس کے برعکس کئی خانقاہ ہیں بانی سلسلہ یا خلفاء کی تربیت سے عاری ہونے کے سبب سنیت سے منحرف ہو گئیں۔ پہلے صلح کلی ہوئیں پھر ضلالت کے غار عمیق میں جا گریں (العیاذ باللہ) بقول علامہ ارشد القادری مدظلہ العالی ”جب کسی کو گمراہ ہونا ہوتا ہے تو پہلے صلح کلی بنتا ہے اس کے بعد وہابی یا دیوبندی یا قادیانی ہو جاتا ہے“ گویا ضلالت و گمراہی کا پہلا زینہ صلح کلی ہوتا ہے۔

(۳) یوں تو حضرت شاہ تیغ علی علیہ الرحمۃ والرضوان کی ولایت و بزرگی اور کشف و کرامات مسلم ہیں مگر واقعہً بالانے بھی واضح کر دیا کہ حضرت کی نگاہ کشف نہایت کمال کو پہنچی ہوئی تھی اور پہلے ہی سے آپ کو آگاہی ہو جایا کرتی تھی کہ ہمارے یہاں کوئی آنے والا

ہے اور وہ بھی عام مہمان نہیں، تاجدار اہل سنت آرہے ہیں، رہبر شریعت آرہے ہے، واقف اسرار طریقت آرہے ہیں۔ مفتی اعظم جلوہ گر ہو رہے ہیں، سرتاج ولایت جلوہ گر ہو رہے ہیں، شبیہ غوث اعظم جلوہ گر ہو رہے ہیں، جانشین مجدد اعظم تشریف لارہے ہیں، علما و مشائخ کے سرخیل تشریف لارہے ہیں، جماعت اہل سنت کے ستون تشریف لارہے ہیں، آنے والا معمولی نہیں عبقری شخصیت کا مالک ہے، جب ہی تو ان کی خاطر بڑے پیمانے پر اہتمام کیا جا رہا ہے۔ عظیم تزک و احتشام کے ساتھ انتظام کیا جا رہا ہے،

(۴) اتنے عظیم المرتبت محب صادق، ولی کامل اور صاحب کشف و کرامات بزرگ کا اعلیٰ حضرت اور آپ کے خانوادے بلکہ مسلک بریلوی سے جڑے رہنا اور اسی کی فروغ و اشاعت میں مصروف کار رہنا سنیت (مسلک اعلیٰ حضرت) کی حقانیت و صداقت کی واضح دلیل ہے۔

(۵) حضرت مفتی اعظم قدس سرہ کے دست مبارک سے مس کی ہوئی چیز بے شمار برکتوں اور کرامتوں کی حامل ہو جایا کرتی تھی۔ جن کو آج بھی ارباب بصیرت بخوبی محسوس کرتے ہیں۔

نہ پوچھاں خرقہ پوشوں کی بصیرت ہو تو دیکھاں ان کو

ید بیضا لیے بیٹھے ہیں اپنی آستینوں میں